

Əbülfəz ELÇİBƏY

## **Bütöv Azərbaycan Yolunda**

Çapa hazırlayanlar: Ədalət Tahirzadə, Çingiz Göytürk. Ankara, "Ecdad" yayınları, 1998, 334 s.; Bakı, "NURLAR" Nəşriyyat-Poliqrafiya Mərkəzi, 2004, 376 s.

### **I BÖLÜM. MƏQALƏLƏR**

1. AZƏRBAYCAN (TARİXDƏN BİR NEÇƏ SÖZ)
2. TÜRK DİLİ VƏ RUS İMPERİYA SİYASƏTİ
3. FARS ŞOVİNİZMİ
4. ƏN KƏSƏ YOL
5. NƏ DEYƏSƏN?! BELƏ QALMAZ

### **II BÖLÜM. ÇIXIŞLAR**

1. İRAN TƏBRİZİN BİR YUMRUĞU İLƏ DAĞILACAQ
2. BAYRAĞIMIZ İDEYA MƏNBƏYİMİZDİR
3. 31 DEKABR BİRLƏŞMİŞ AZƏRBAYCAN YURDLARI (BAY) UĞRUNDA HƏMRƏYLİK GÜNÜDÜR
4. İRAN İMPERİYASININ SONU YAXINLAŞMAQDADIR

### **III BÖLÜM. MÜRACİƏTLƏR**

1. DÜNYA AZƏRBAYCANLILARININ HƏMRƏYLİYİ GÜNÜ MÜNASİBƏTİ İLƏ
2. AZƏRBAYCANIN GÜNEYİNDƏ MİLLİ İSTİQLAL CƏBHƏSİNİN YARADILMASI İLƏ BAĞLI
3. TÜRKİYƏDƏ TƏHSİL ALAN AZƏRBAYCANLI TƏLƏBƏLƏRƏ
4. TƏRƏQQİPƏRVƏR DÜNYA İCTİMAİYYƏTİNƏ VƏ BEYNƏLXALQ TƏŞKİLATLARA
5. AZƏRBAYCANIN GÜNEYİNDƏ BAŞ VERMİŞ TƏBİİ FƏLAKƏTLƏ BAĞLI
6. AVROPA BİRLİYİ ÖLKƏLƏRİNƏ VƏ MÜTƏRƏQQİ DÜNYA DÖVLƏTLƏRİNƏ
7. DÜNYA AZƏRBAYCAN TÜRKLƏRİNƏ

### **IV BÖLÜM. MÜSAHİBƏLƏR**

1. VAXTINDA ATILMIŞ CƏSARƏTLİ ADDIM
2. MİLLƏTİN ÖZÜNÜDƏRKİ TARİXİN TƏLƏBİDİR
3. FARS ŞOVİNİZMİ AZƏRBAYCAN TÜRKLƏRİNİN QATI DÜŞMƏNİDİR
4. BİZ HAQLARIMIZ UĞRUNDA MÜBARİZƏ APARIRIQ
5. BÜTÖV AZƏRBAYCAN İDEYADIR, MƏFKURƏDİR VƏ TƏBRİZ MƏNİM ŞƏHƏRİMDİR
6. MƏNİM VƏTƏNİM BÜTÖV AZƏRBAYCANDIR
7. İRANI DA SSRİ-nin TALEYİ GÖZLƏYİR
8. VƏTƏN BİRDİR
9. AZƏRBAYCANIN GÜNEYİ AZAD OLMALI
10. 200 İL PARÇALANMIŞ BİR XALQI BİRLƏŞDİRMƏK BÖYÜK ŞƏRƏF VƏ TARİXİ ZƏRURƏTDİR

11. AZƏRBAYCANIN BÜTÖVLÜK RUHU PARÇALANMAZDIR

### **V BÖLÜM. DÜŞÜNCƏLƏR**

## GİRİŞ

### BÜTÖV AZƏRBAYCAN YOLUNUN YOLBAYI ƏBÜLFƏZ ELÇİBƏY

I Pyotrun - Dəli Petronun iş başına gəlməsi ilə Rusiyanın işğalçılıq tarixində yeni bir mərhələ başlandı. Həm özü, həm də taxt-tacına sahib olacaq bütün gələcək varisləri üçün isti sulara çıxmaq strategiyasını irəli sürmüş I Pyotr sərhədləri isti sularadək uzanan Azərbaycanın türk Qacar dövlətini öz qarşısındakı əsas maneələrdən biri kimi göürdü, çünki Rusiyanın Qara dənizdən və Boğazlardan keçərək isti sulara çıxış yolunu Osmanlı imperiyası, Qafqazlardan, Azərbaycandan keçib Bəsrə körfəzinə və Ümman dənizinə çıxan yolunu isə Qacar dövləti kəsirdi. Məhz buna görə də Qafqazların, özəlliklə Azərbaycanın işğalı Rusiya üçün isti sulara çıxış strategiyasında bir nömrəli hədəfə çevrildi. Bununla da Azərbaycanın iki yüz ildən bəri davam edən milli faciəsi başlandı.

XVIII yüzildə Rusiyanın Azərbaycana bəzi işğalçılıq yürüşləri olsa da ruslar tutduqları əraziləri əldə saxlaya bilmədilər. XIX yüzildə isə daha da güclənmiş rus imperiyası artıq Azərbaycan üçün çox ciddi təhlükə idi. 1801-ci ildə Qazax və Şəmşəddil sultanlıqları işğal edildi. 1803-cü ilin yazında isə on ilədək davam etmiş I Rusiya-Azərbaycan müharibəsi başlandı və 1813-cü il oktyabrın 12-də "[Gülüstan](#)" müqaviləsinin bağlanması ilə nəticələndi. Azərbaycanın parçalanmasının başlanğıcı olan bu mənhus müqaviləyə görə, Dağıstan da daxil, Arazdan quzeydə yerləşən bütün Azərbaycan torpaqları (Naxçıvan və İrəvan xanlıqlarından başqa) Rusiya tabeliyinə keçdi.

Azərbaycanın quzeyini itirməsi faktı ilə barışmayan Türk Qacar dövləti 1826-cı il iyulun 16-da Rusiyaya qarşı hərbi əməliyyatlara başladı və üç ilədək davam edən II Rusiya-Azərbaycan müharibəsi 1828-ci il 10 fevral "[Türkmənçay](#)" müqaviləsinin bağlanması ilə başa çatdı. Həmin müqaviləyə görə, Azərbaycanın Naxçıvan və İrəvan xanlıqları da Rusiyanın hakimiyyəti altına keçdi. Bununla da Azərbaycanın bölünmüşlük faciəsi rəsmiləşdirilmiş oldu.

Azərbaycanı parçalamaq və quzey hissəsini işğal etmək rus imperiyasına heç də asan başa gəlmədi. [İngiltərə xaric, az qala bütün Avropanı tutmuş Napoleon imperiyasını üç ilə darmadağın edən Rusiya 10 il müharibə apararaq Azərbaycanın Arazdan quzeyə, İrəvan xanlığını və Naxçıvanı çıxmaqla, yalnız beşdə birini qoparmağa nail ola bilmişdi. Bu, Azərbaycan türklərinin Rusiya imperiyasına qarşı müharibəsinin necə sərt və dönməz olduğuna ən tutarlı sübutlardan biridir .](#)

Bütövlükdə Rusiya 13 illik ağır müharibədən (1803-1813, 1826-1828-ci illər) sonra Azərbaycanın quzeyini işğal edə bilmişdir. Xalqımız üçün çox ağır olan bu müharibə illəri ərzində bir tərəfdən Azərbaycanın xanlıqlara ayrılan quzey hissəsinin mərkəzləşmiş türk Qacar dövlətinə tabe etdirilməsi uğrunda mübarizə gedir, digər tərəfdən isə Qacar şahzadəsi və [vəliəhd Abbas Mirzə](#)nin başçılığı ilə işğalçı rus imperiyasına qarşı qəhrəmancasına müqavimət göstərilir, qanlı döyüşlər aparılırdı. Rus işğalçılara qarşı qeyri-bərabər savaşa Cəfər-Balakən camaatı, Cavad xanın başçılığı altında Gəncə əhalisi və s. Azərbaycan tarixinin şanlı səhifələrini yazdılar. İşğalçı rus qoşunlarının rəhbəri general Sisianovun Bakı qapılarında öldürülməsi və başının Təbrizə - vəliəhd Abbas Mirzəyə göndərilməsi də xalqımızın işğal faktına heç də müticəsinə boyun əymədiyini açıq-aydın göstərməkdədir.

Azərbaycan xalqının ciddi müqaviməti ilə qarşılaşan rus imperiyası hərbi işğalı gerçəkləşdirib, siyasi-inzibati bölünmüşlüyü rəsmiləşdirdikdən sonra millətin müqavimət gücünü daha da

sarsıda bilmək üçün çeşidli üsullarla "ayır-buyur" siyasətini geniş tətbiq edərək Azərbaycanı mənən, ruhən parçalamağa can atdı. Həmin üsullardan biri də Azərbaycanın quzeyini güneyindən süni şəkildə fərqləndirmək, qüzeydəki əhalini və onun dilini başqa adla adlandırmaq cəhdi idi.

Rusiyanın ozamankı görkəmli şəxsiyyətlərindən olan, sonralar Tehrana səfir göndərilən və orada xalq tərəfindən doğranılan Qriboyedov Peterburqa öz hesabatında yazırdı ki, bu xalq birdir və hamısı özünü türk sayır. Biz ya Azərbaycanı bütövlükdə işğal etməliyik, ya da onu parçalayıb Arazdan şimalda yaşayanlara "oğuz", yaxud "tatar" adı qoymaqla onları bir-birindən ayırmalıyıq.

Başqa bir hesabatda isə təklif edilirdi ki, onları ölkənin adına uyğun azərbaycanlı... adlandırmaq daha doğru (oxu: imperiya məqsədlərinə daha yararlı) olardı. Bəli, xalqın "türk" adını "azərbaycanlı" adı ilə əvəz etmək fikri elə Türkmənçay müqaviləsi bağlanan andan meydana çıxmışdı.

XX yüzildə rus çar imperiyasının varisi olan rus sovet imperiyası da eyni yolu izləmiş, 30-cu illərin ikinci yarısında adımızı yenidən dəyişdirmişdir.

Azərbaycanın güneyində isə 1924-cü ildə hakimiyyətin türk Qacar sülaləsindən fars Pəhləvi sülaləsinə keçməsi ilə başqa bir üsul - etnik tariximizin inkar olunması, kökümüzün uydurma irandilli azəri etnosuna bağlanması tətbiq edilməyə başlandı. Qondarma "azəri" adı meydana çıxdı (hər cür ad olar, tək türk adı olmasın!). Ona görə də bu gün qardaş Türkiyədə bizə "azəri" deyilməsi, sadəcə, təəssüf doğurur...

Lakin hər iki imperiyanın (fars və rus) milli varlığımızı və milli bütövlüyümüzü inkar etməyə və parçalanmağa yönəlmiş "ayır-buyur" siyasəti nə qədər qəddarlıqla, nə qədər hiyləgərliklə tətbiq olursa da Azərbaycan türkünün bütövlük ruhunu parçalaya bilmədi. Tarix sübut etdi ki, **Azərbaycanın bütövlük ruhu parçalanmazdır!** Çünki bi milli bütövlük ruhu

dilimizin eyniliyində yaşamaqdadır;  
ədəbiyyatımızın bütövlüyündə yaşamaqdadır;  
tariximizin vahidliyində yaşamaqdadır;  
mədəniyyətimizin bütünlüyündə yaşamaqdadır;  
inanc və mənəviyyat birliyimizdə yaşamaqdadır;  
milli kimlik şüurumuzun fərqsizliyində yaşamaqdadır;  
qəhrəmanlarımızın, qəhrəmanlıqlarımızın və dərdlərimizin ortaqlığında yaşamaqdadır...

Bir sözlə, Azərbaycan türklüyündə yaşamaqdadır! Bütün bunlar isə tarix boyu Azərbaycan türkünün işdə birliyə sövq etmişdir.

Milli bölünmüşlük və asılılıq faciəmiz başlayan gündən buna qarşı milli müqavimət hərəkətimiz da ortaya çıxmış və ardı-arası kəsilmədən davam etmişdir. Bu hərəkət fürsət düşdükdə hərbi və siyasi müstəvidə alovlanmış, **on illər boyu davam edən qaçaq hərəkəti, çeşidli kəndli üsyanları, xalqımızın Şeyx Şamil hərəkətindəki ciddi iştirakı və sair** meydana çıxmışdır. Azərbaycanın güneyindəki Səttar xan hərəkətinə, Xiyabaninin "Azadistan" dövləti yaratmasına, Pişəvərinin milli hökumət elan etməsinə; Azərbaycanın quzeyində Rəsulzadənin rəhbərliyi ilə demokratik respublika qurulmasına məhz bu baxımdan yanaşılmalıdır.

Hərbi və siyasi müstəvi ilə yanaşı, xalqımız milli-mədəni müstəvidə də çox ciddi müqavimət göstərmiş, Nəbatinin, M.F.Axundzadənin, Həsən bəy Zərdəbinin, Cəlil Məmmədquluzadənin, M.Ə.Sabirin, Mirzəli Möcüzün, Həbib Sahirin, M.Şəhriyarın, Bulud Qaraçorlunun (Səhənd),

Xəlil Rzanın, Həmid Nitqinin və b. simasında öz milli-mənəvi bütövlüyünü ortaya qoymuşdur. Ümumiyyətlə, milli-mədəni müstəvidə Azərbaycan heç vaxt mənən, ruhən ayrılmamış, həmişə bütöv olaraq götürülmüşdür. [Cəlil Məmmədquluzadənin "Azərbaycan" məqaləsi](#) bunun ən tipik örnəyidir. Milli-mədəni müstəvidən fərqli olaraq, siyasi müstəvidə milli müqavimət hərəkətimiz zamanın şərtlərinə, dövrün gerçəkliklərinə uyğun inkişaf etmişdir.

\* \* \*

XX yüzildə xalqımız Azərbaycanın güneyində [Səttar xan](#), [Xiyabani](#), [Pişəvəri](#) kimi, Azərbaycanın quzeyində isə M.Ə.Rəsulzadə kimi böyük liderlər yetirmişdir. Bir-birini tamamlayan bu liderlərdən hər birinin tariximizdə öz şərəfli yeri var. Onlardan hər birinin rəhbərlik etdiyi hərəkəta güneyli-quzeyli bütün xalqımız qatılmış, bununla da Azərbaycan türkünün işdə birliyini ortaya qoymuşdur.

[Hansı dövlətin təbəəsi olmalarına baxmayaraq, Azərbaycan oğulları imperiyaya qarşı həmişə birgə çıxış etmişlər. Bunun mahiyyətini başa düşməyən Lenin yazırdı ki, Gəncədə, Bakıda, yəni Azərbaycanın quzeyində və Qafqazda yaşayan türklər Rusiya təbəəsi olduqlarını yaddan çıxararaq və bunu nəzərə almayaraq Səttar xan hərəkətində çox fəal iştirak edirdilər.](#)

[Azərbaycanın quzeyində cərəyan edən Müsavat hərəkəti iştirakçılarının böyük bir qismi Azərbaycanın güneyindən olan soydaşlarımız idi. Elə Azərbaycan hökumətinin baş nazirinin Xoylu Fətəli xan olması çox mətləbləri açıqlayır.](#)

Lakin unutmayaq ki, bütün bu hərəkətlərin hər birində başlıca mübarizə hədəfi ya Azərbaycanın güneyi, ya da quzeyi olmuşdur. Başqa sözlə, siyasi mübarizə meydanında Azərbaycan bütöv olaraq hədəf götürülməmiş və Bütöv Azərbaycan uğrunda hərəkətin ideya əsasları irəli sürülməmişdir. Əsrin əvvəllərindən bəri meydana çıxan milli azadlıq hərəkətlərimizdəki bu boşluğu əsrin sonunda məhz ƏBÜLFƏZ ELÇİBƏY fenomeni ortadan qaldırmaqdadır.

\* \* \*

Xalqımızın ruhunda, folklorumuzda, poeziyamızda, nəğmələrimizdə... yaşayan Bütöv Azərbaycan düşüncəsini siyasi müstəviyə çıxaran ilk yolbay (rəhbər) Əbülfəz Elçibəydir. Hələ 1975-ci ildə rus sovet imperiyası tərəfindən həbs edilərkən Əbülfəz bəy Bütöv Azərbaycan ölküsünün (ideyasının) mahiyyətini müdrik bir bənzətmə ilə belə açıqlamışdır: ["Fil nə qədər böyük olur-olsun, onu iki yerə parçalasan hərəkət edə bilməz. Qarışqa isə nə qədər kiçik olsa da parçalanmadığına görə hərəkət edər... Bu səbəbdən hazırda ən kiçik xalqlar belə irəliləyə bilir, Azərbaycan isə böyük olmasına baxmayaraq, parçalandığına görə yüz ildən bəri yerində durur"](#).

[70-ci illərin əvvəllərində rüs sovet imperiyasının çox yaşamayacağını öncədən görən, əqidə dostlarına, yoldaşlarına, tələbələrinə "... bu quruluş dağılacaq" söyləyən Əbülfəz Elçibəy bu gün "İrəni da SSRİ-nin taleyi gözləyir" düşüncəsini irəli sürməkdədir. İnanırıq ki, o gün uzaqda deyil... O gün gəlir.](#)

Vaxtilə Əbülfəz Elçibəy rus imperiyasının dağılacağını deyəndə və o gün üçün indidən hazırlaşma zərurətini irəli sürəndə çoxları ona inanmırdı. Rus imperiyası dağıldı... və o günə tam hazır olmayan Azərbaycan xalqı (yalnız bizmi?!) imperiyanın xarabalıqları altından çətinliklə can qurtarmaqdadır...

Rus imperiyasının dağılacağına çoxlarının inanmadığı dövrdə Əbülfəz Elçibəy dostlarını, yoldaşlarını, tələbələrini öz ətrafına toplayaraq hazırlaşmağa - xalqı təşkilatlandırmağa başlamışdı. Azərbaycan Xalq Cəbhəsinin yaranmasında və həmin təşkilatın qazandığı uğurlarda iyirmi il öncədən başlayan bu hazırlığın payı heç də az olmamışdır.

Bu tarixi təcrübəyə dərinlən yiyələnmiş Əbülfəz Elçibəy İranın da dağılacağı fikrini ortaya qoyarkən eyni zamanda Azərbaycan xalqının buna indidən hazırlaşma zərurətini də irəli sürməkdədir. Ə.Elçibəyə görə, [İran dağılacaq. İran dağılacaqsa bəs biz niyə bu xarabanın altında qalıb əzilməliyik?..](#)

Rejim dəyişikliyi edib demokratik federasiya yaratmaqla təməlləri sarsılmış, dayaqları çürümüş İranın ərazi bütövlüyünü qorumaq xülyasında olanlara qarşı güclü tarixi təcrübəyə əsaslanaraq ["İranda demokratik federasiya yaranarsa, onun ömrü uzun olmayacaq - ya tamamilə dağılacaq, ya da yenidən diktaturaya çevriləcəkdir"](#)- deyə cavab verən Ə.Elçibəy yeganə doğru çıxış yolu kimi milli modeli irəli sürür. İranda yaşayan bütün xalqların milli müstəqilliyini nəzərdə tutan bu modelə görə, ["Azərbaycan xalqı İrandan ayrılmalı, öz müstəqil dövlətini qurmalı və sonra da quzeydəki dövlətlə danışıqlar aparıb bütöv, müstəqil və demokratik Azərbaycan dövlətini yaratmalıdır"](#).

Ə.Elçibəy fundamentalist, terrorçu, antidemokratik İrandan qurtulmanın yolunu milli modeldə görür və bütün varlığı ilə inanır ki, [Yuqoslaviya kimi, SSRİ kimi, İran da dağılacaqdır](#). Onun fikrincə, ["xalqlar həbsxanası"](#) olan İran məhz milli model əsasında dağılacağına görə [Azərbaycan xalqı o günə indidən hazırlaşmalıdır!](#)

Təbii ki, bu hazırlaşmanın - milli güc yetişdirmənin ilk mərhələsi milli ideyanın önə sürülməsi və topluma hədəf göstərilməsi ilə bağlıdır. Ə.Elçibəy hələ 60-cı illərin sonu - 70-ci illərin əvvəllərində bu tarixi zərurəti yerinə yetirmiş və Azərbaycan toplumuna siyasi müstəvidə iki əsas hədəf göstərmişdir:

1. milli müstəqillik,
2. milli bütövlük.

Azərbaycanın milli müstəqilliyi ideyasının tarixi kökləri müsavətçilik irsinə dayanır. Ə.Elçibəyin yaxın əqidə dostu, görkəmli Azərbaycan alimi mərhum Malik bəy Mahmudov hələ 1962-ci ildə Bağdadda olarkən "Müsavət" Partiyasının 1936-cı il proqramını əldə etmiş və onu öz mühazirə dəftərində sətirlərdəki hərflərin arasına yazaraq gizlicə Bakıya gətirmişdir. Müəyyən əlavələr etməklə əsas götürülən bu proqram Ə.Elçibəyin bir neçə yaxın əqidə dostu ilə yaratdığı gizli özəyin ilk məramnaməsi oldu.

Müsavətçiliğin "Türklük, Çağdaşlıq, İslam" fikir cərəyanları əsasında biçimlənmiş həmin məramnamədə ən mühüm yenilik Ə.Elçibəy tərəfindən əlavə edilən MİLLİ BÜTÖVLÜK ideyası idi. Bu, müsavətçiliğin tarixi inkişafında yeni bir mərhələnin başlanğıcı oldu. 70-ci illərdə Azərbaycanın quzeyində Ə.Elçibəyin öndərliyi (liderliyi) ilə yaradılmış gizli dərnəklər şəbəkəsinin əsas ideoloji xəttini təşkil edən bu ideya çağdaş xalq azadlıq hərəkatımızda, ilk olaraq AXC-nin, sonra isə bir sıra digər partiyaların proqramlarında öz əksini tapdı. Ə.Elçibəy özü bu haqda təvazökarlıqla belə deyir: ["Bütöv Azərbaycan ideyası təkəcə mənim deyil, sadəcə olaraq, mən onu AXC-nin proqramına daxil etmişəm, eləcə də Azərbaycanda fəaliyyət göstərən bir sıra partiya liderləri ilə danışıqlar aparıb onların proqramlarında da bu məsələnin yer tutmasına çalışmışam"](#).

Ə.Elçibəyin irəli sürdüyü milli bütövlük ideyası S.C.Pişəvəridən sonra Azərbaycanın güneyindəki milli yönlü qurumlar arasında daha da qızıqan ideoloji dartışmalara, demək olar

ki, son qoymuş və artıq bu gün mövcud olan əksər milli təşkilatların proqramlarında öz əksini tapmışdır.

Ə.Elçibəy milli müstəqillik və milli bütövlük anlayışlarını vəhdətdə götürür, milli bütövlüyə gedən yolun məhz milli müstəqillikdən keçdiyinə inanır, Azərbaycanın istiqlal liderlərini hörmətlə yad edərək deyir: ["Tutduğumuz yol böyük öndər M.Ə.Rəsulzadənin yoludur, bu yol Səttar xanın, S.C.Pişəverinin yoludur və mən əminəm ki, biz... müstəqil, bütöv və demokratik Azərbaycana aparən bu yolu şərəf və ləyaqətlə davam etdirəcəyik"](#).

Milli müstəqillik və milli bütövlük ideyalarının kütləviləşdirilməsi uğrunda dönməz mübariz Ə.Elçibəy bu yolda çoxlu kadrlar yetişdirmiş, böyük tərəfdarlar kütləsi qazanmışdır.

Milli müstəqillik və milli bütövlük ideyalarının gerçəkləşdirilə bilməsi üçün ən zəruri şərtlərdən biri millətin bu yöndə təşkilatlandırılmasıdır. Bu tarixi zərurətin həyata keçirilməsində mühüm rol oynamış Ə.Elçibəy hələ 70-ci illərin əvvəllərində Azərbaycanın quzeyində geniş yayılmış üçlük, beşlik, yeddilik və doqquzluqlardan ibarət gizli dərnəklər şəbəkəsi yaratmış və onlara ümumi rəhbərlik etmişdir. Həmçinin Azərbaycan Xalq Cəbhəsinin və bir sıra digər milli-siyasi təşkilatların yaranmasında ciddi əməyi olan Ə.Elçibəy bu gün Azərbaycanın güneyində milli-siyasi təşkilatlanmanın zəruriliyini vurğulamaqla və dünya Azərbaycan türklərini Vətənimizin güneyində istiqlaliyyəti gerçəkləşdirəcək milli-siyasi təşkilatlanmanı daha da genişləndirməyə çağırmaqdadır.

Xalqımıza milli həmrəylik bayramını qazandırmış 1989-cu il 31 Dekabr sərhəd hərəkətinin ideya müəllifi Ə.Elçibəyə görə, həmin gün ["...elimizin, yurdumuzun birliyə doğru... ilk böyük addımını atdığı gündür"](#). O, Azərbaycan yolunda həmrəyliyin önəmindən danışaraq yazır: ["Bizə ilk addımda həmrəylik gərək - yurd uğrunda həmrəylik, el uğrunda həmrəylik, dil uğrunda həmrəylik, din uğrunda həmrəylik, Birləşmiş Azərbaycan Yurdları \(BAY\) uğrunda həmrəylik!"](#).

Şübhəsiz ki, milli həmrəylikdən başlayan yol sonda milli birliyə, milli bütövlüyə qovuşacaqdır.

\* \* \*

Milli kimlik şüurunun biçimlənməsi Ə.Elçibəyin baxışlar sistemində çox önəmli bir yer tutmaqdadır. Onun fikrincə, ["...Azərbaycan türkü birinci növbədə öz milli varlığını dərk etməli, özünü, öz xalqını, öz dilini, tarixini, mədəniyyətini, vətəni və s. dərinədən öyrənib bilməli, sevməli, qorumalı, yüksəltməli və onlara sahib çıxmağı bacarmalıdır... Bir sözlə, bu gün bütün Azərbaycan türkləri öz milli müqəddəratlarını təyin edə bilmək üçün labüdə öz milli kimliklərini dərk etməli və bu yolda mübarizə aparmalıdırlar"](#).

Təbii ki, Azərbaycan milli kimliyinin təməlində böyük türk varlığına bağlılığımız və vətənciliyimiz dayanır. Böyük türk varlığına bağlılığımız türk milli kimliyinin dərkindən başlamış çağdaş anlayışla Turan evində birləşməyədək uzun bir məsafə qət etməkdədir. Vətənciliyimiz isə öz etno-coğrafi hədudlarımız çərçivəsində müstəqil, bütöv və demokratik Azərbaycan dövlətinin qurulması deməkdir. "Vətən" anlayışımızı darlıqdan qurtararaq etno-coğrafi hədudlarımızı əhatə edən Bütöv Azərbaycan səviyyəsinə qaldırmış Ə.Elçibəyə görə, ["Turanın yolu Bütöv Azərbaycandan keçir"](#). Bu səbəbdən Azərbaycanın birləşməsi uğrunda mübarizə Turan ölküsünü daşıyan hər bir türkün milli şərəfi və tarixi borcudur.

Vətənin və millətin bütövlüyünə qarşı yönəlmiş ən incə məsələlərə belə xüsusi diqqətlə yanaşan Ə.Elçibəy üçün "azəri" anlayışı, "İran Azərbaycanı - Sovet Azərbaycanı", "Güney Azərbaycan - Quzey Azərbaycan" anlayışları mövcud deyil. Onun üçün yalnız və yalnız "türk

milləti", "Azərbaycanın quzeyi və guneysi" (həm də doğusu və batısı), bir sözlə, "Bütöv Azərbaycan" gerçəkliyi vardır.

Ə.Elçibəyin Bütöv Azərbaycan və Turan təməli üzərində köklənmiş millətçiliyinə şovinizm tamamilə yaddır. O, İranda müxtəlif xalqların yaşadığını nəzərə almayan, "İran türkləridir və hakimiyyət türklərə məxsus olmalıdır" iddiasında olanlara etiraz edərək deyir: "Biz onların üzərində aqamı olmaq istəyirik? Yox! Biz şovinizmin nə olduğunu görmüşük. Şovinizm həmin xalqın özünü faciəyə aparır... Bizə öz azadlığımız, öz müstəqilliyimiz yetər. Biz fars şovinizminin əleyhinəyik, farsların yox".

İngiltərənin keçmiş baş naziri M.Tetçerin ifadəsi ilə desək, "Böyük demokrat Əbülfəz Elçibəy" üçün Azərbaycanın müstəqilliyi və bütövlüyü demokratiyadan ayrı düşünülə bilməz O, Bütöv Azərbaycan dövlətini sivil, dünyəvi (laik), demokratik hüquq dövləti olaraq görür, çünki "demokratiya Allahın çağdaş Türklərə verdiyi ən böyük nemətdir".

\* \* \*

Bu gün 40 milyonluq Azərbaycan türklüyü böyük bir yola çıxmaqdadır - Bütöv Azərbaycan Yoluna! Yolbay Elçibəyin göstərdiyi Bütöv Azərbaycan yolumuz açıq olsun! Bu müqəddəs yolda Ulu Tanrı millətimizə QUT versin! Amin!

Arif Rəhimoğlu, Çingiz Göytürk

***Kələki, 3 may 1997-ci il***



# I BÖLÜM. MƏQALƏLƏR

## AZƏRBAYCAN

(Tarixdən bir neçə söz)

*Mənim varislərim yoxdur, mənim varislərim gerçək alimlərdir.*  
Hz. Məhəmməd peyğəmbər

*Tarixi yazmaq onu yaratmaq qədər zordur.*  
M.K.Atatürk

Ey Ulu Tanrı, düşüncənin və duyğunun anladığı və anlamadığı nə varsa Səndən başlar, Səndə qurtarar. Ulusan, Ucasan, Böyüksən, Sevənsən, Sevilənsən! Bizləri də Səni sevmək və qanmaq üçün yaratdın və dedin: "*Mən səni Məni qanmaq üçün yaratdım*". Alqış Sənə də, bütün yaratdığına da, yaratdığıın və sevdiyini Türklərinə də.

Azərbaycan Ulu Tanrının su ilə odun öpüşündən sevə-sevə yaratdığı, Xızır İlyas peyğəmbərin, Qut savcısı Qutay peyğəmbərin, Azər peyğəmbərin, Lut peyğəmbərin, Azərdüşt peyğəmbərin, Yafəs peyğəmbərin və onun oğlu Türkün sevimli, gözəl, görklü yurdudur.

Azərbaycan dünyanın qədimdən-qədim insan məskənlərindən və ilkin mədəniyyət mərkəzlərindən biri, varlı təbiətli, əzəli və əbədi bir türk yurdudur. Bu gün Azərbaycanda 40 milyon türk 183 il bundan qabaq rus imperiyası tərəfindən parça-tikə və pay-püş edilmiş ulu yurdlarının birləşdirilməsi istəyi ilə yaşayır. Demək olar ki, bu istək uğrunda mübarizə artıq başlamışdır.

\* \* \*

Bu gün rus imperiyası hərtərəfli böhran içərisində tənəzzülə uğramaqdadır. Rus imperiyasının düşümlü ilə Azərbaycanın yüksəlişi tərs mütənasibdir. Son səkkiz ildə Azərbaycanda baş vermiş Xalq hərəkatı və Azərbaycanın addım-addım Azadlığa yürüməsi bütün dünyanın baxışlarını özünə çəkmişdir. Dünyaya yeni bir AZƏRBAYCAN doğulmaqdadır.

Uzun müddət rus və fars şovinizminin qanlı hakimiyyəti altında olan Azərbaycan türkləri azad olduqca hər şeyi yenidən yaratmalı, qurmalı və yazmalıdır. Tarixi də! Bunu göz önünə alaraq tariximizlə bağlı ən qədim və qədim tarixə ötəri də olsa göz yetirməyi gərəkli saydıq.

\* \* \*

Çağdaş tarixçilik hərtərəfli araşdırmalardan sonra toplam belə bir sonuca gəlmişdir ki, *ən qədim* mədəni insan məskəni Çayhun və Sayhun (Amu-dərya və Sır-dərya) çaylarının hövzəsi, Aral gölünün ətrafı və Turan ovalığı olmuşdur. Dünyada mədəniyyət ilk dəfə burada mərkəzləşmişdir. Daha doğrusu, Doğu Türküstandan Xəzər dənizinin sahillərində olan ərazi dünyanın ən qədim mədəniyyət mərkəzi olmuşdur. Buna görə də bir vaxtlar "tarix Şumerdən başlayır" dediyimiz halda, indi "*tarix Orta Asiyadan (ya da Turandan) başlayır*" deməyi tarix elmi bizdən tələb edir. Heç də təsadüfi deyil ki, dünyanın böyük rəmzlərindən olan səkkizbucaqlı, ya da səkkiz çıxıntılı ulduz, dünyanın bütövlüyünü göstərən baş-ayaq butalar, xaç, svastika və başqalarının ən qədim nümunələri son illərdə aparılan qazıntılar zamanı məhz bu ərazidən tapılmışdır. Bu ilk mədəniyyət mərkəzinin yaranma və varolma tarixi eradan qabaq X-VI minilliklərə aid edilir.



Dünyanın *ikinci* qədim mədəniyyətinin toplandığı mərkəz Xəzərin qərb sahillərindən başlayaraq qərbə doğru Kür-Araz ovalıqları, Qızılüzən boyu və Urmiya gölü ətrafını əhatə edir. Bu mədəniyyətin yaranma və varolma tarixi eradan qabaq VII-II minilliklərə dayanır.

Tarix baxımından Şumer *üçüncüdür*. Dəclə və Fəratın hövzəsi, yuxarı axını, Patağ [(Zaqros)] dağlarının qərb ətəklərindən Ərəbistan səhrasının şimal-şərqi qərbdə olan ərazini əhatə edir və eradan öncə IV-II minilliklərə bağlıdır.

Bu baxımdan Aralıq dənizinin (Ağ dəniz) doğusu və Nil hövzəsi (Misir) *dördüncü* (eradan qabaq IV-I minilliklər), Quanxe (Xuanxe)-Yançju (Çində) çaylarının arası *beşinci* (eradan qabaq III-I minilliklər), Hind-Qanq çaylarının ərazisi *altıncı* (eradan qabaq II-I minilliklər) mərkəz sayılır.

Dünya mədəniyyətinin köçmələri və ya yerdəyişmələri nəzəriyyəsinə dayansaq, bütün sonrakı mədəniyyətlər özündən əvvəlkilərin varisləridir. Orta Asiya, Kür-Araz (Xəzərdən Patağ dağlarına qədər) və Şumer mədəniyyətləri daha çox varislik əlaqələri ilə bağlıdır; [bunlar] bütövlükdə səkkiz min il davam edən böyük bir mədəniyyətin üç böyük mərhələsi kimi də qəbul edilə bilər. Bu mədəniyyətlərin yaranmasında çağdaş dünya xalqlarının bir çoxunun ulu babaları iştirak etmişdir. Bunların içərisində türklərin ulu dədələri önəmli, demək olar ki, birincilər sırasında yer tutmuşlar. Azərbaycan bu böyük mədəniyyətin həm yaranmasında, həm inkişafında, həm də bir-biri ilə bağlanması, ilişkilənməsində ən önəmli yer tutmuşdur. "Azərbaycan birincinin (Çayhun-Sayhun) davamı, üçüncünün (Şumer) özüdür" deyə bilərik. Buna görə də Parsa'nın yaranmasında Azərbaycanın qədim tarixinə ötürü bir nəzər salmaq burada qaçılmazdır.

Yaxın və Orta Şərqi tarixini araşdıran bütün tarixçilər Azərbaycanın dünyada ən qədim insan məskənlərindən biri olduğunu bildirirlər. Dünyada ən az öyrənilmiş tarix bəlkə də Azərbaycan tarixidir. Azərbaycanın öz tarix qaynaqları az öyrənilmədiyindən, bir sıra tarix qaynaqları məhv olduğundan və ya məhv edildiyindən, əldə olan tarix qaynaqları düşmən qələmindən çıxdığından və hətta bizim öz tarixçilərimizin də öz taiximizə düşmən tarixçilərin gözü ilə baxdığından, BÜTÖV AZƏRBAYCAN tarixini və mədəniyyətini öyrənmək üçün *ayrıca araşdırma metodu* yaradılmadığından, daha nələr, daha nələri də düşünsək, Azərbaycan tarix və mədəniyyətinin araşdırılma, öyrənilmə mənzərəsi tam aydınlığı ilə göz önünə gələr.

Çox yığcam bir misal göstərək. İstərsəniz açın, Azərbaycana aid tarix araşdırmalarına baxın. Ən qədim tariximiz Şumer, Babil, Akkad, Assur qaynaqlarına dayanaraq araşdırılır. Özü də, hansı anlara [dayanaraq]? O anlara ki, həmin anlarda bunların dördü də Azərbaycanla müharibə şəraitində olub. Yəni düşmənciliyin ən düşmən zirvəsində. Düşmənin bizim haqqımızda yazdıqlarından nə çıxarırınsız çıxarın, yenə də bizim tarixi əyri göstərəcək.

Orta əsrlər ərəb, fars, erməni qaynaqları, yeni dövr rus qaynaqları da eyni təsirə malikdir. Rusiya tarixçi, səyyah və agentləri Azərbaycana aid nə varsa hamısını "Persiya"ya aid etmişlər: "*Persidskiy Azerbaydjan*", "*Persidskaya Djulfā (Culfa)*", "*Persidskaya Astarā*" və s.

Çox qəribədir ki, öz adlarımızı (insan, yer, tayfa, el və s.) da yabancı qaynaqlarda yazılan kimi oxuyur, ya da elə tanıyıyıq. Məsələn:

*Türk* - turukku, turuku, turuxi;

*Quz (Oğuz)* - qus, ğuz, quş, kuş;

*Qaz* - kass, kas, kassit, kaspı, kasan, kaşan, kaş;

*Su* - şu, çu, şuv;

*Alpərtunqa* - Əfrasiyab;

*Dəmir* - Tamara, Tomiris, Tomris;

*İldəniz* - Eldəgiz, Eldəgəz.

Bu dediklərimiz 4-5 olsaydı nə vardı ki - minlərlədir. Bəzən bunların hamısı oxuculara çox kiçik gələ bilər. Kiçik olsaydı nə dərd idi?!

Baxın! Bir söz götürək: *Şumer*. Tarixdə indi "*şumerlər*" adlanan xalq özünə "*kəngər*" demiş, dövlətini də "*kəngər*" *dövləti* adlandırmışdır. Kəngərlərin ilkin dövlət qurumu Azərbaycanda - Kür-Araz ovalığı və Urmu gölünün ətrafında yaranmış, kəngərlər Urmunun yaxınlığında Patağ (Zaqros) dağlarının keçidlərindən aşaraq İkiçayarasına (Mesopotamiyaya) yerləşmiş, orada yeni mərkəzlərini yaratmışlar. Bu qədər aydın olduğu halda, görəsən, çağdaş (son iki yüzil) tarixdə məsələni bunca dolaşdırmağın nə mənası var?! Bəzi tarixçilər məsələni daha da dolaşdırmaq, insanları çaş-baş salmaq üçün bir az da irəli gedərək heç bir məntiqi dəlilə əsaslanmadan deyirlər: belə güman da etmək olar ki, bəlkə də şumerlər Hindistandan qayıqlarla İkiçayarasının aşağısına gəlmiş, oradan da sonralar yuxarılara yayılmışlar. Belə bir saxta ehtimal, görəsən, kimə və nəyə gərəkdir?! "Kimə" dedikdə aydındır: hind-avropaçılara, avropamərkəzçilərinə. "Nəyə" dedikdə də aydındır: nə olur-olsun, Azərbaycanla, türklərlə bağlı olmasın! Tarixdə yaxşı nə varsa Hindin, Parsa'nın və Avropanın adına yazılınsın!

Tarixə bu qərəzli baxış və onun elmə, dünyagörüşünə və insanlığa zərəri Avropada indi də düşünülməkdədir. Çox təəssüf ki, Rusiya və Parsa (Parsua) tarixçiləri məlum ideoloji məqsədləri üçün, öz keçmiş mövqelərini bərkətmək, qoruyub saxlamaq üçün dəridən-qabıqdan çıxmaqda davam edirlər. Ona görə də bu gün gerçək tarixçiliklə qondarma ideologiyaçılıq çarpışmaqdadır; sonda gerçək tarixçilik qalib gələcəkdir!

Bir daha qeyd edək ki, Azərbaycan dünyada ən qədim insan məskənlərindən biridir. Dünyada tapılan yeddi ən əski insan sümüyündən biri (Azixantrop insanın çənə sümüyü) Azərbaycanda tapılmışdır. Bəlli olduğu kimi, bu tarix faktı dünya arxeoloqları tərəfindən qəbul edilmişdir.

Azərbaycan dünyanın ən qədim mədəniyyət mərkəzlərindən biridir. Bu mədəniyyət tarix elmində "Kür-Araz mədəniyyəti" adlanır. "Kür-Araz mədəniyyəti" eradan qabaq VII-II minilliyə aiddir, *mərkəzi Azərbaycan olmaqla* şərqdə Orta Asiyanın güney-batısından tutmuş qərbdə Doğu Anadolu, şimalda Güney Qafqazdan tutmuş cənub-qərbdə Dəclə çayı, güneydə Bəsrə körfəzinədək böyük bir ərazini əhatə edir.

Kür-Araz mədəniyyəti eradan qabaq X-VI minillikdə Orta Asiyada yaranmış mədəniyyətin *ardıcılı*, "Şumer (Sumer) mədəniyyəti" adlanan mədəniyyətin *öncülüdür*.

Bəzi tarixçilər Kür-Araz mədəniyyəti ilə yaxından tanış olmadıqları üçün bu mədəniyyətin tərkib hissəsi olan Urmiya (Urmi gölünün ətrafında yayılmış hissəsini) mədəniyyətini "ilkin Şumer mədəniyyəti" adlandırırlar. Biz bu cür təyinatın tam əleyhinəyik. Bununla bərabər, "Urmi mədəniyyəti" ilə Şumer (oxu: Kəngər) mədəniyyətinin bir-birindən tam ayrılmasının, təcrid edilmiş halda araşdırılmasının da tərəfdarı deyilik - bu, çox qondarma olardı. Ona görə də gələcək araşdırıcılara tövsiyə olaraq belə bir təklif irəli sürmək istərdik - bu mədəniyyətləri eyni bir "*Azər-Kəngər mədəniyyəti*" adı altında öyrənmək daha doğru olardı!

"Azər mədəniyyəti Kəngər (*Şumer, Sumer, Suber, Super*) mədəniyyətinin sələfidir" tezi problemi baxışı düzgün yönəldir.

Eradan qabaq VII-II minillikdə Azərbaycanda yaranan bu mədəniyyətin yaradıcıları kimlər olmuşdur? Yüz ildən çoxdur belə bir məsələ bu sahədə (daha doğrusu, Yaxın və Orta Şərq və orta əsrlər tarixi sahəsində) çalışan bütün tarixçiləri düşündürmüşdür ki, burada hansı xalqlar yaşamışdır? Bəlli olmuşdur ki, Ural-Altay, hind-Avropa [xalqları] və samilər. Son onillərdə bunlara "Qafqaz dilləri qrupuna mənsub olanlar" da əlavə edilir.

Bu problem təkcə tarixçiləri - tarix elmini deyil, bütün inkişaf etmiş ölkələri: İngiltərə, Fransa, Almaniya, İtaliya və s. düşündürmüş, məsələ elm marağı ilə yanaşı, deyə bilərik ki, daha çox siyasət marağı yaratmış, tarixçilik çox halda siyasətə xidmət etdiyindən öz gerçək mövqeyini itirmiş, tarix elminin bu sahəsində uydurmalar, qondarmalar baş alıb getmişdir. Bildiyimiz kimi, Avropa - Qərb dünyanın önünə çıxmağa başlayandan dünyaya ağa olmaq uğrunda mübarizə aparmış, ona görə də dünyanı yaxından tanımaq Qərb üçün gərəkli olmuşdur. Bunun üçün də Asiya, Amerika və Afrika qitələri hərtərəfli tədqiqat obyektinə çevrilmişdir. Nəticədə, "avropamərkəzçilik" ortaya çıxmış, "Asiya", "Afrika" tədqiqat institutları, akademiyaları yaranmış, "gərəkli" olduğu üçün diqqət daha çox Asiyaya yönəldilmiş, yalnız bu əraziləri "öyrənmək" üçün "şərqsünaslıq" formalaşdırılmış, Yaxın və Orta Şərq Qərbin marağının əsas obyektinə çevrildikcə "asiyasünaslıq", "ərəbsünaslıq", "iransünaslıq", "türksünaslıq" meydana gəlmiş, bunlara Qərb dövlətləri həvəslə qızıl xərcləmişdir. Rusiya da Qərbə qoşulmuş, Asianın bölüşdürülməsində daha çox pay götürmək üçün Asiyanı öyrənən Qazandakı kəşfiyyat mərkəzini oradakı "Şərqsünaslıq İnstitutu" ilə birlikdə Peterburqa köçürmüşdür. Paris, London, Berlin, Münxen, Roma, Vyana, Peterburq bu gün "klassik şərqsünaslıq" adlandırılan şərqsünaslığın mərkəzlərinə çevrilmişdir. Bu mərkəzlərdə 3-5 alim çıxmaq şərti ilə bütün "araşdırıcılar"ın baxışına "avropamərkəzçilik" hakim kəsilmiş, artıq XIX yüzilin sonlarında avropalılar tarixin yaradıcısı (subyekt), şərqilər yaradılanı, qeyri-fəali (obyekt) sayılmağa başlamış, ali irq, hakimiyyət, ağalığ üçün Tanrı və tarix tərəfindən "seçilmiş irqlər, xalqlar" nəzəriyyəciyətləri meydana gəlmişdir. XIX yüzildə dünyada kiçik qitə olan Avropa özündən qat-qat böyük olan bütün qitələri: Asiya, Afrika, Amerika və Avstraliyanı ağalığı altına almışdı. Elmdə və dünya ictimai rəyində belə bir aparıcı baxış yaradılmalı idi: avropalılar Tanrı və tarix tərəfindən seçilmiş xalqlardır və dünyanı idarə etməlidirlər; vəhşi asiyalı, amerikalı, afrikalı və avstraliyalılara özlərini idarə etməyi öyrətməli, onlara mədəniyyət gətirməlidirlər. Bunun üçün də Tanrının gerçək dini olan xristianlığı yaymaqla Tanrı qabağında borclarını yerinə yetirir, qeyri-avropalıları öz vəhşi ağalarından xilas edir, onlara elm gətirir, onları mədəniləşdirir - avropalılaşdırır.

Bəs avropalıların elm və mədəniyyəti haradan başlayır? Yunanıstandan! Bəli, yunanlar avropalıların babalarıdır. Avropa mədəniyyəti yunan mədəniyyətinin davamıdır, ona görə də yunanları türklərin əlindən qurtarmaq avropalıların Tanrı və tarix qarşısında borcudur, buna tam haqları vardır. Bunu yerinə yetirdilər. Xristian erməni və gürcüləri müsəlmanların ağalığından qurtarmaq da elə. Onu da Rusiya yerinə yetirdi. Bəs Hindistan? Orada yaşayanlar ki xristian deyil! Hindlilər avropalıların ən qədim babalarıdır. Hindistan da onların ulu əcdadlarının vətənidir? Bəli, məhz buna görə ingilislər Hindistana "gəlmişlər". Hind-Avropa qohumluğu yaradıldı və sübut edildi. Bütün xristianları bir cəbhədə birləşdirən Avropa buddist hindliləri də özünə qohum edəndən sonra meydana kimlər qaldı - Avropanın Asiyaya ən qısa, ucuz və rahat yolunun qapısında dayanan türklər və ərəblər!

Ərəblər XVIII-XIX yüzillərdə Osmanlı imperatorluğunun tərkibində idilər, elə bir müstəqil, təsiredici gücə malik deyildilər. Avropa, Asiya və Afrikanın qovşağında yaşayan *türklər* Afrika, Hind okeanı və Çinə çıxmaqda Rusiyaya, Orta və Uzaq Şərqə, cənub-şərqi Asiyaya, Quzey Afrikaya çıxmaqda bütün Avropaya mane olurdular.

Tarix dəyişmişdir. Bir zamanlar [məsələn, XI-XVII yüzillərdə Səlcuqlular (1038-1157), Qaraxanlılar (927-1212), Monqol-Göytürklər (1206-1290), İlxanlılar (1256-1356), Osmanlılar (1299-1922), Səfəvilər (1501-1736), Əfşarlar (1736-1749), Teymurlular (1370-1507), Böyük Moğollar (1526-1858)] dünyaya hökm edən, ara-sıra Moskvanın, Romanın, Parisin, Vyananın qapılarını döyən, bütün dünya müsəlmanlarının xilaskarı, xristianlığa, yəhudiliyə Tanrı dinləri kimi hörmət edib şəfqət göstərən türklərin indi qapıları döyülürdü. Güclü türk imperiyalarından əsər-ələmət qalmamış, nə qalmışsa tarixə çökmüşdür. Öz yerlərinə başqa xalqlarda türk düşmənçiliyi qoyub getmişlər. Təkcə Osmanlı imperatorluğu öz varlığını zorla da olsa qoruyub saxlamaqda idi.

XVIII-XIX yüzillərdə Avropa və Rusiyanın işğal tarixlərinə diqqətlə baxsaq onun ana xəttini türklərlə müharibələr və türk torpaqlarının işğalı, türklərin dünya çapında genosidi (soyqırımı) təşkil edir. Dünyanın hakim dövlətlərinin və qüvvələrinin bu ardıcıl siyasəti nəticəsində "böyük türk düşmənçiliyi" yarandı. Bu, öz təsirini Avropada yaranan yeni tarixçilikdə və ona xidmət edən şərqşünaslıqda da tapdı.

XIX yüzildə Hindistanda (Böyük Moğollar), Orta Asiyada, Qafqazda və o sıradan Azərbaycanın quzeyində, Uyğurustanda, Türkünstanda türk sülalələrinin hakimiyyətlərinə son qoyuldu, ərəblər Osmanlı türklərinə qarşı qızıqırdı.

Bütün bunlara haqq qazandırmaq üçün bir yol vardı - türkləri vəhşi, qaniçən, xristian düşməni, rus düşməni, mədəni hind-avropalıların və samilərin düşməni, işğalçı və hər yerə gəlmə, ümumiyyətlə götürəndə insanlığın, bəşərin düşməni elan etmək, dünya xalqlarını onlara qarşı qaldırmaq, türkləri içdən bölük-bölük etmək. Bununla bağlı Yaxın və Orta Şərq tarixi ilə məşğul olan Avropa tarixçilərinin və onların əlaltı etdiyi Şərq tarixçilərinin, asiyaşünasların və şərqşünasların qarşısında hansı məsələlər, problemlər dururdu? Əsasən:

1. Dünya xalqlarını irqlərə bölmək. (Bəlli olduğu kimi, bunun nəticəsində insanlığa düşmən olan irqçilik nəzəriyyəciyi törəndi).
2. Xalqları "mədəni", "qeyri-mədəni" və "barbarlar"a bölmək.
3. Dünya mədəniyyətinin bütün uğurlarını hind-avropalıların ayağına yazmaq.
4. Türkləri, yəhudiləri, monqolları və islam dinini bəşəriyyətin düşməni, ən azından, antipodu kimi qələmə vermək (nəticədə yəhudi qırğınları baş alıb getdi, Ural-Altay xalqları bölük-bölük edildi, XIX yüzilin ortasında Rusiya Osmanlı sultanından tələb etdi ki, müsəlmanlıqdan əl çəkib xristianlığı qəbul etsin, Volqaboyunda və Sibirdə türklər zorla xristianlaşdırıldı, Azərbaycan, Mərkəz Türkünstan və Doğu Türkünstan bir neçə yerə bölündü).
5. Afrikalıları ən geridə qalmış, barbarlar kimi qələmə vermək, qul alverinə və işğallara bəraət qazandırmaq. (Qul alveri, işğallar və qətl-qarət nəticəsində Afrika yüz milyona yaxın insan itirmiş, yalnız Osmanlı sultanlarının tələbi və təzyiqi nəticəsində Şimali Afrikanın müsəlman ərəb, bədəvi və bərbərlərindən qul aparılmamışdır).
6. Çinliləri sarı irqə daxil etmək, sarı irqi bəşəriyyətin "sarı çuması" elan etmək, Çinə qarşı birgə yürüşə haqq qazandırmaq.
7. Osmanlı sultanlığını "xəstə adam" elan etmək, onun ərazisini və irsini mənimsəmək üçün qabaqcıdan cəmiyyətdə rəy yaratmaq, Avropa və Rusiyada türklərdən, türk-monqollardan, busurman (müsəlman) və "qaralar"dan intiqam almaq vaxtının çatdığı fikrini yaratmaq və aşılamaq. (Hətta A.Puşkin də yazırdı ki, tatarlardan, xakaslardan, quvaşlardan intiqam almağın vaxtı çatıbdır).
8. Türklərin sonradan yaranma və hər yerə gəlmə olduqlarını isbatlamaq, sonda isə *türklərə türk olmadıqlarını sübut etmək!*

Stalin türk düşmənçiliyində hələ gəncliyindən tanınan tacik şovinsti Babacan Qafurovu 36 yaşında Moskvadakı birbaşa mərkəzi hakimiyyətə xidmət edən Şərqsünaslıq İnstitutunun (SSRİ Elmlər Akademiyası) direktoru təyin edərkən demişdi: Səni ora direktor qoyuram. Sübut etməlisiniz ki, SSRİ-də türk yaşamır!

Bu göstəriş Stalinin sağlığında həll edildi. Bundan sonra Şərqsünaslıq İnstitutu B.Qafurovun rəhbərliyi altında və Leninqrad Şərqsünaslıq İnstitutu Güney Azərbaycanda və İranda türklərin tarixən olmadığını, azərbaycanlıların isə Səlcuqlular dövründə türkləşmiş irandilli xalq olduğunu sübut etmək üçün dəridən-qabıqdan çıxmağa başladı. Bir sıra Avropa, Azərbaycan və İran institut və alimləri də onlara qoşuldu. Bu yolda minlərlə insan ömrü və milyardlar xərcləndi, elmdə haqqı arayanların səsi batırıldı, eşidilməz oldu. Azərbaycan türkləri "irandilli" edildi, irandillilər də "hind-irandilli", onlar da öz növbəsində "hind-avropalı" oldu.

Bu saxtakarlığın yönəldicilərindən olan bir qrup alim (Livşits, Qrantovski, İqrar Əliyev və b.) bir zaman onlara qarşı çıxan bizim alimlərə (mən də iştirak edirdim) dedilər ki, "siz azərbaycanlılar sevinin ki, biz sizi bu yolla ari irq edirik, dünya mədəniyyətini yaradan xalqların sırasına qoşuruq". Mən onlara dedim: "Tarixi saxtalaşdırmağı boynunuza aldığınıza və bizə açıq etiraf etdiyinizə görə çox sağ olun. Gün o gün olsun ki, bunu əsərlərinizdə də yazasınız! Biz türklər tarixi yaratmışıq, ancaq onu yazmamışıq. Bir gün gələr - yazarıq". (Bu sözləri o zaman deyəndə bilmirdim ki, Böyük Atatürk demişdir: "Tarixi yazmaq onu yaratmaq qədər çətinidir!").

Siyasət tarixində, tarix elmində və şərqsünaslıqda türk düşmənçiliyi bir neçə yüz il davam etmişdir. Tarix elmi və şərqsünaslıq böyük siyasətin müşayiətçisinə, ara-sıra əlaltısına çevrilmişdir.

İndi dünyanın siyasəti dəyişməkdə, türk düşmənçiliyi (antitürkçülük) sönməkdədir. Uzun müddət dünyada hökm sürən hakim millətçi, şovinst və imperialist siyasətin yerini *demokratiyaya dayanan siyasət tutmaqdadır*. Bu siyasət elmdə və şərqsünaslıqda özünü hökmən göstərəcəkdir. Azadlığa qovuşan xalqlar öz tarixlərinə, keçmiş mədəniyyətlərinə yenidən baxacaq, bir çox uydurma və qondarmalar, saxtakarlıqlar aradan qalxacaq, tarix gerçəkliyi üzə çıxacaqdır.

Bir məsələdə daha diqqətli olmalıyıq: Avropa və Rusiyanın bir sıra tarixçi və şərqsünaslarının əsərlərində çox qiymətli cəhətlər var. Onların xidmətini heçə endirmək olmaz. Etiraf etmək gərək ki, XVIII-XX yüzillər Avropası və Rusiyası biz türklərin tarixini, ədəbiyyat, incəsənət, din, fəlsəfə və mədəniyyətini bizim özümüzədən çox öyrənmiş, yüz minlərlə əlyazmalarımızı qoruyub saxlamış, bu yolda var-dövlət, qızıl-gümüş, milyardlar xərcləmişlər. Bu baxımdan biz Avropa elminə və mədəniyyətinə minnətdar olmalıyıq, ondan səmərəli faydalanmalıyıq.

Avropanın hegemon dövlətlərinin və Rusiyanın türk düşmənçiliyində ən çox istifadə etdiyi silahlardan biri də Parsua-İran olmuşdur. I Pyotr öz sələflərinə vəsiyyətində göstəriş verirdi ki, Farsistanı (Pəriya) axıradək əzməsinlər - o, Türkiyəyə qarşı mübarizədə Rusiyaya lazım olacaq.

Yaxın və Orta Şərqdə işğalçılıq siyasəti yürüdən hər hansı bir Avropa dövləti belə düşünürdü. Ancaq Pyotr (Rusiya) Osmanlı imperatorluğunu dağıdandan sonra Pəriyanı da dağıtmağı, məhv etməyi qarşısına məqsəd qoyduğu halda, Britaniya hind-avropalılarla qohum sayılan farsları "İran" adlanan inzibati dövlət birliyinə hakim etmək, onunla Hindistanla olduğu kimi davranmaq niyyətində idi. İngiltərə, Rusiya və Fransa uzun müddət İran uğrunda gah gizli, gah açıq toqquşdular. Hər üçü də farslara xüsusi rəğbətlə yanaşır, onlardan öz məqsədləri üçün istifadə etməyə çalışırdı.



Vuruşan, ölən, siyasəti və dövləti idarə edən türklər olduğu halda, tarixdə, Rusiya dövlət sənədlərində, mətbuatında və arxiv sənədlərində "persidskiye dokumenti" ("fars sənədləri"), "voyna s Persiyey" ("Persiya ilə müharibə") və s. yazılırdı. Bütün məsələlər də Azərbaycanla bağlı idi. Məsələyə dərinədən yanaşsaq dövlət Qacarlar dövləti, Azərbaycan və Fars ona daxil olan əyalətlər idi. Müharibələr Azərbaycanda gedirdi və əslində Rus[iya]-Azərbaycan müharibələri idi, tarixə isə "Rossiysko-persidskiye voynı" ("Rusiya-Persiya müharibələri") adı ilə daxil edilirdi. Bütün bunlar dünən (XIX yüzildə) baş vermiş və tarix gözümüzün qabağında saxtalaşdırılmışdır.

Bunları sadalamaqda məqsədim odur ki, hörmətli oxucu bir daha diqqətli olub, Azərbaycanın və onun ən qədim və ilk sakini olan türklərin qədim və orta əsrlər tarixinin necə saxtalaşdırıldığını az da olsa təsəvvüründə canlandırma bilsin. Və təsəvvür etsin ki, Azərbaycan tarixinin gerçəkliyini üzə çıxarmaq istəyən tarixçilər necə çətin, ağır duruma düşmüş, necə böyük axın halında olan hücumlara məruz qalmış, hansı mənəvi sarsıntıları keçirmişlər. Son 30 ildə mən özüm bu konfrans, seminar və yığıncaqların iştirakçısı və tanıdığı olmuşam. Alimlərimizdən Ziya bəy Bünyadov, Süleyman bəy Əliyarov, Yusif bəy Yusifov, Mahmud bəy İsmayılov, Şövkət xanım Tağıyeva, mərhum Mirəli bəy Seyidov, mərhum Xudu bəy Məmmədov, mərhum Aydın bəy Məmmədov, mərhum Zelik Yampolski, mərhum Məmmədəli bəy Hüseyinov, Tofiq bəy Hacıyev, Kamil bəy Vəliyev, Zakir bəy Məmmədov, İsa bəy Qəmbər, mərhum Malik bəy Mahmudov, mərhum Əbülfəz bəy Hüseyinli, Yaqub Mahmudov, Qeybullabəy Qeybullayev, Məhəmməd bəy Tantəkin və b. (adlarını çəkmədiklərim məni bağışlasın) hər cür hücum və təzyiqlərə məruz qalır, "millətçi", "pantürkist", "feodal dövrünün tərənnümçüsü" və s. damğalarla, 37-38-ci illərin havası ilə təhdid edilirdilər (önlərə min rəhmət, qalanlara Tanrı yar olsun!).

Bir daha təkrar edirik ki, birgə götürdükdə türk tarixini, ayrıca olaraq da Azərbaycan tarixini araşdırmağın tək bir *metodu* yoxdur, halbuki bunsuz gərəkli ölçüdə irəli getmək mümkün olmayacaq. Alimlərimizin demək olar ki, hamısı tarixi marksist-leninçi metodologiya əsasında araşdırıb. Qısaca olaraq, bu, nə deməkdir: bütün tarix boyu 4 quruluş olub: ibtidai icma, quldarlıq, feodalizm, kapitalizm; beşincisi *həm də sonuncu olacaq*, onu kommunistlər quracaq, adı da kommunizmdir, sosializm onun birinci mərhələsidir. Tarix siniflərin mübarizəsi tarixidir. İbtidai icma quruluşunda siniflər olmayıb, dövlət olmayıb, çünki dövlət bir sinfin başqa sinif üzərində ağalığını təmin edən alətdir, kommunizmdə də siniflər aradan qalxacaq, deməli, dövlət ölüb gedəcək. Quldarlıq eradan qabaq III minillikdən başlayır; feodalizm indiki eramın III yüzilindən başlayır; kapitalizm (yeni dövr) İngiltərədəki burjua inqilabından başlayır; Rusiyada oktyabr inqilabından ən yeni dövr başlayır və başqa, və başqa hökmlər...

Tarixi saxtalaşdırmaqda bundan eybəcər metodologiya düşünmək və tapmaq mümkün deyil! Tarix elmi Sovet İttifaqında yalan marksist ideologiyanın yalançı quluna çevrildi. İstər-istəməz belə bir tezis yaranırdı: əgər III yüzildən öncə hər hansı bir dövlət olubsa, deməli, quldar dövlət olub; bundan qırağa çıxmaq olmaz. Quldarlıq quruluşu öz növbəsində ən mürtəce, ən pis quruluş olub. Sovet tarixçiləri yeni tezis meydana atdılar: ruslar, ümumiyyətlə götürdükdə slavyanlar, qul olmayıblar, quldarlıqdan yan keçiblər, birbaşa feodalizmə daxil olublar. Çox qəribə bir mənzərə yarandı - almanlar da quldarlıqdan yan keçiblər. Bunun ardınca gürcü və erməni tarixçiləri dəridən-qabıqdan çıxıb sübut etmək istəyirdilər ki, gürcülər də, ermənilər də quldarlıqdan yan keçiblər. Sonra bu Sovet tarixçiləri dilemma qarşısında, iki yol ayrıcında qaldılar: bu ölkələrdə feodalizm IX yüzildən sonra başlayıb, quldarlıq da olmayıb, deməli, X yüzildə bu xalqların *dövləti olmayıb?* Onda iki yol seçildi: birinci, bu ölkələrdə feodalizmin tarixini qədimə sürükləmək; ikincisi, Marksın əsərlərində bir-iki yerdə işlətdiyi "Asiya istehsal üsulu" ifadəsini əsas götürmək, ona yeni şərhlər vermək, quldarlıq istehsal üsulundan fərqli olan yeni bir istehsal üsulu tapmaq və oraya daxil olmaq. Nəticədə daima "Asiya feodalizmi", "hərbi-demokratiya dövlətləri", "tayfa dövlətləri" və başqa təyinatlar meydana çıxdı. "Asiya

istehsal üsulu" haqqında mübahisələrə 1938-ci ildə Stalinin göstərişi ilə qadağa qoyuldu, 60-cı illərdə sovet tarixçiləri bir daha bu problemi ortaya atdılar, içindən heç nə çıxmadı... Sonra Sovet İttifaqı dağıldı, marksist-leninçi metodologiya da onunla birlikdə hara atıldısa bəlli deyil. Keçmiş sovet tarixçiləri ideologiyasız və metodologiyasız qaldı. Bizdə bir zərbi-məsəl var: "Ara qarışdı (bəzən də "qızıqıdı" deyirlər), məzhəb itdi". Bəli, ara qızıqıdı və qarışdı, marksist-leninçi məzhəb itdi.

Haylı-küylü, qanlı-qadalı, dünyanı qorxuya salan, yalanı həyat kredosu edən zalım və müstəbid sovet diktaturası tarixə düşdü. Böyük Füzuli demişkən:

*Padişahi-mülk dinarü dirəm rüşvət verib,  
Fəthi-kişvər qılmağa eylər mühəyya ləşkəri.  
Göstərən saətdə dövrani-fələk bir inqilab  
Həm özü fani olur, həm ləşkəri, həm kişvəri.*

"Sovet İttifaqı" adlı rus imperiyası fani oldu, yerində müstəqil dövlətlər yarandı. Azad xalqlar keçid dövrünü yaşayırlar, keçmiş sovet tarixçiləri də marksist-leninçi qandallardan qurtuldu, yeni metodologiyaya üz tutdu. Ancaq bir həqiqət vardır ki, siyasət, iqtisadiyyat və ictimaiyyətdə birindən obirinə keçmək, dəyişmək, uyğunlaşmaq ideya, fikir və təfəkkürdə adaptasiya olunmaqdan qat-qat asandır. Onda biz tarixçilər (əgər mən də özümü tarixçi saysam və tarixçilər məni tarixçi saysalar) nə etməliyik?

Demokratiya biz fikir qullarını azad etdi, o cümlədən Azərbaycan sovet tarixçilərini. Azad olmuş yox, azad edilmiş qul nə edəcəyini bilməz - ya keçmiş qulluğunun həsrətini çəkər, ya da yeni ağa axtarar. Nəticəsi nə olacaq? Ya marksist-leninçi metodologiyadan əl çəkməyəcək, ya da klassik burjua metodologiyasının - nisbətən yaxşı ağanın qulu olacağıq. Bu işə qoyunun ayıdan qurtulub insanın əlinə düşməsinə oxşayır. Hər iki halda onu ölüm gözləyir. Birincinin adı aydındır, ikincinin adı ən yaxşı halda qurbanlıqdır. Nəticə eynidir. Çıxış yolu? Var! Azərbaycan tarixçiləri (Güneyli-Quzeyli) bir yerə yığılıb (əgər toplaşmağa imkan versələr və yaxud biz toplaşmağı bacarsaq) Azərbaycan tarix və mədəniyyətinin araşdırılmasının metodologiyasını yazmalıyıq, sözün əsl mənasında yaratmalıyıq!

Bu gün kimə sorsan ki, hansı metodologiyaya əsasən elmi iş işləyirsən? Cavab verə bilmir. Mən təklif edirəm ki, hələlik ilkin olaraq *tarix-məntiq metodunu* qəbul edək. Bu metod nə üçün təqdim edilir? Birinci, ona görə ki, istər Azərbaycanın, istər türklərin, istərsə də bütün dünyanın qədim və ən qədim tarixi ya həddən az, üzdən öyrənilib, ya da heç araşdırılmayıb, öyrənilməyib. Buna görə də birinci vəzifə kimi qarşıda empirik məlumatların toplanması gərəkdir. Sonra bu məlumatlar "empirik və xronoloji tarixliyə" toplanmalıdır.

İkincisi, bu empirik məlumatlar bir məntiqə dayanmalıdır. Bu da *tarixsəl məntiqdir*. Məsələn, empirik məlumat ya mifdən, ya dildən, ya dindən gələ bilər. Bunların öz məntiqi, öz sistemi vardır. Ümumi götürsək, min illərlə bəşərin yararlandığı "formal məntiq" adlanan məntiq (loqos) bunları qəbul etmir. Bəlli olduğu kimi, miflər loqosa tab gətirməyərək öz yerini dinlərə, onlar da zaman-zaman tab gətirməyərək öz yerlərini elmə, fəlsəfəyə verməkdədir. Hər bir dilin işə öz məntiqi vardır və onlar ümumi formal məntiqdən fərqlidir.

Üçüncüsü, tarixsəl məntiq nə üçün gərəkdir?

Bir mənəni deyə bilərik ki, tarixin fəlsəfəsini anlamaq və yaratmaq üçün. Çünki hələlik, bəlkə də bir neçə yüzil son söz tarix fəlsəfəsinindir.



Bəşər tarixi başlayandan (nə vaxtdan başladığı elmdə müəyyənləşməyib, mübahisəlidir; bu haqda sonradan öz fikrimizi bildirəcəyik) *mif*, *din* və *elm* bir-birindən yararlanmaqla bərabər, həm də bir-birilə kəskin çəkişmə, mübarizə və münaqişədədirlər. Bir sıra tanınmış tarixçi və filosoflar mifi dinin sıxışdırıb aradan çıxardığını, bir başqaları isə, əksinə, bəşəriyyətin inkişafı nəticəsində insan oğlunun mifdən dinə keçdiyini, dinin mifə varis olduğunu yazırlar; belə ki, dinlərin hamısında özündən əvvəlki əsatirlərin (miflərin) bir qismi yer tapdı və yaşadı.

Dinin əsatirə (mifə) münasibəti ilə elmin mifə münasibəti ayrı-ayrıdır. Din bir sıra əsatirləri "saf-çürük" edib özünə gərəklilərlə ara-sıra çulğışdı və onları öz içərisinə aldı. Elm isə əsatirləri (mifləri) öyrənir, öz məntiqi əsasında təhlil edir, gerçək saydığı yerlərdən fakt, dəlil kimi yararlanır, onu öz içərisinə qarışdırmır.

Bir sıra tanınmış filosof və alimlər elmlə müqayisədə miflərə, mifologiyaya ayrı-ayrı baxışla yanaşır, müxtəlif qiymətlər verirlər. Görkəmli türk tarixçi, mifoloq, mədəniyyətşünas alimi mərhum Bəhaəddin Ögəl yazır: *"Bugünkü millətlər arasında da köklü bir mifologiyə sahib olanlar və ya olmayanlar vardır. Məsələn, alman və Skandinaviya qövmləri çox geniş və əski bir ədəbiyyata sahibdirlər. Bunun üçün də bu məmləkətlər tarixi (traditional) metoda böyük bir önəm vermişlər. Amerika kimi yeni topluluqlarda isə belə tarixi bir ədəbiyyat yoxdur. Bu səbəblə bu məmləkətlərin bilginləri də adətə alman məktəbinə cəbhə almış kimidirlər"* (Prof. Dr. B.Ögəl. Türk mifolojisi, qaynaqlar və açıqlamaları ilə dastanlar. İki cildə. Ankara, 1993, 1995; I cild, s.V).

Almanların doğrudan-doğruya mifologiyaya maraqları çox böyükdür. XIX yüzildə bu maraq azalmamış, bir qədər də artmışdı. F.Hegel (1770-1831) deyirdi: mifləri rədd etmək yox, onların yenisini, hətta "ağlın mifologiyasını yaratmaq gərəkdir". "Allah öldü" deyən Fridrix Nitsşe (1844-1900) mifə rəğbətlə yanaşır. "Zərdüşt belə demişdir" adlı dini-mifik əsərində sanki "ağlın mifologiyası"nı yaratmağa çalışırdı.

Emmanuel Kant, Karl Marks, Maks Veber (1864-1920), Fridrix Engels və b. alman tarixçi və filosofları mifə və mifologiyaya xüsusi diqqət yetirmişlər. Marks, Engels, Karl Yaspers (1883-1969) mifologiyanın tarixi əhəmiyyətini qiymətləndirməklə yanaşı, onu elmə zidd saymışlar. K.Yaspers "Tarixin məqsəd və təyinatı" adlı əsərində eradan qabaq VIII-II yüzillər arasını, daha doğrusu, VII-III yüzilləri özündə birləşdirən 500 ili tarixin oxu (məhvəri) kimi qiymətləndirərək, bütün tarixi bu "ox epoxası"nın ətrafında qurur və qeyd edir ki, məhz bu epoxanın təsirindən həmin dövrdə *"mifoloji epoxa özünün təmkinli dəyanəti ilə sona çatdı... Mif din üçün material oldu. Din onun əsl mənasını yox, onu rəmzə çevirərək tam başqa nəyi isə ifadə etməyə başladı"*.

K.Yaspers qeyd edir ki, mif tam ölmədi, geri çəkildi, xalq kütlələrinin ona olan faktik inamından yararlanıb "daha sonra nəticədə idrakin geniş sferasında yenidən qələbə çala bildi". Yaspers mifologiyaya qarşıdır, dinin və fəlsəfənin onun üzərində qələbəsini alqışlayır, sevinclə qarşılayır, sonra fəlsəfəni bütün inancları əvəz edən "yeni bir İNANC" kimi görmək istəyir və bunu özünün əsərində təbliğ və təlqin etməyə çalışır.

Tanınmış tatar tarixçi və filosofu Lev Qumilyov "Min il Xəzər ətrafında" əsərində miflə elmi qarşı-qarşıya qoyaraq ayrıca bir başlıqda ("Mif elmə qarşıdır") A.Qulıqanın "mif zaman kateqoriyası bilmir, mifdə həyat əbədi təkrardır" fikrinə dayanaraq yazır: *"Onda buradan belə çıxır ki, tarix bir-biri ilə bağlı və ardıcıl hadisələr haqqındakı elm-mifin antipodudur; bu, birinci tezisi möhkəmlədir - mif yalanın sferasında yerləşir"*.

Bu başlığa Qumilyov belə sonluq yazır: *"mifin məlumatlarını yoxlamaq mümkün deyil. Nə vaxt ki mif təntənə ilə qalib gəlir, onda elmin, həm də bütün mədəniyyətin əsl tənəzzülü başlayır"*.

Bəlli olduğu kimi, mif, din və elm arasında əlaqə və ziddiyyət haqda müxtəlif fikirlər çoxdur. Burada onları tutuşdurmaq, açıqlamaq qarşıya məqsəd qoyulmamışdır. Sadəcə olaraq, tarixçilərimizə və tariximizin fəlsəfəsi ilə məşğul olacaq mütəxəssislərə bir məsələni çatdırmaq istəyirik ki, Azərbaycanın, ümumiyyətlə, türklərin çox zəngin mifoloji irsi vardır. Biz tariximizi *yeni metodla* yazarkən diqqətli olmalı, miflərə necə yanaşmağı bilik yığıncaq, simpoziyum, konfrans və toplantılarında müzakirə edib *üsul* hazırlamalıyıq. Bunda **birincilik elmə verilməli, mifin tarixləşməsinə, tarix elminin mifləşməsinə, mif bataqlığında batmasına heç cür imkan verilməməlidir!** Farslar miflərindən tarix yaratdıqları üçün, yalanı gerçəklik kimi, mifi elm kimi qələmə verdikləri üçün, bununla da öz tarixlərini mifləşdirdikləri üçün nəinki başqalarını, ən çox özlərini aldatmış, indi elmdə, bütün ictimai elmlərdə özlərini dolaşdıraraq geridə qalmış, onlara uyanların da idrakı dolaşığa düşmüşdür. Bunu az sonra açıq görəcəyik.

İndi də bir neçə sözlə *dinlə elmin, dinlə fəlsəfənin* münasibətlərinə baxaq. Bir daha diqqətə çatdırmaq istəyirəm ki, biz nə mifologiyanın, nə də dinin əleyhinə deyilik. Ancaq mif və din çox böyük tarixə malik olduğu üçün özünütəqdimin müxtəlif formalarını tapmış və həm də asan qavranıldığı üçün geniş insan kütləsinə təsir edib onu öz tərəfinə çəkə bilmişdir. Elm və fəlsəfə isə həm özünütəqdimat baxımından, həm də qavranılma baxımından çox mürəkkəbdir, çoxlu maddi əsas və ağır zəhmət tələb edir. İnsanlar daha çox asana qaçır, daha çox mifdə və dində rahatlıq, dinclik tapırlar. Onu da yaddan çıxarmaq olmaz ki, elm, fəlsəfə çətin mənimsənilsə də bəşərin ən böyük nailiyyətləri elmin hesabına olmuşdur.

*Qüvvət elmdədir, başqa cür heç kəs  
Heç kəsə üstünlük əyləyə bilməz.*

(Nizami Gəncəvi)

Dinlər, miflər müxtəlifdir, çox vaxt da bir-birinə qarşıdır. Elm tək bir sistemdir, dinamikdir, daim inkişafdadır, təkamül və sıçrayışla irəliləyir. Orta çağlarda din hakim mövqedə olanda bütün elmlərin məcmusunu fəlsəfə təmsil edirdi, elmin adından fəlsəfə çıxış edirdi. O zaman din - fəlsəfə münaqişəsi daha kəskin, daha sərt idi. Çatışmazlıqlarına baxmayaraq, formal məntiq fəlsəfənin bir silahı kimi mifə və dinə qarşı mübarizədə əsas yer tuturdu. Öz dövrlərində dünyanın ən böyük filosofları olan Kindi, Farabi, İbn Sina, İbn Rüşd, Bəhmənyar və b. *məntiq* və *fəlsəfəni* cəmiyyətdə yüksək bir mövqeyə qaldırmışdılar.

İmam Cəfər Sadiq, Əbu Hənifə, Məhəmməd Şafii, Buxari, Məhəmməd Təbəri, Qəzali kimi nəhəng müsəlman ilahiyyatşünas alimləri dinin nüfuzunu qoruyur, onu yeni deyim və metodlarla geniş kütləyə aşılایrdılar. Belə demək mümkünsə, "din elmləri"nin fəlsəfə elmləri qarşısında geri çəkildiyini görən Qəzali "*Din elmlərinin dirildilməsi*" adlı dörd qalın cilddən ibarət əsərini yazmışdır. Burada o, Farabi və İbn Sina kimi böyük filosofları tənqid edir, kəskin şəkildə islam dinini fəlsəfəyə qarşı qoyurdu. Bundan sonra dinlə fəlsəfənin mübarizəsi daha da kəskinləşmişdir.

Yeri gəlmişkən, qeyd edək ki, Avropada xristian dini fəlsəfəni sıxışdırıb zorla meydandan çıxarmış, yüzillər boyu fəlsəfə ilə məşğul olmaq qadağan edilmiş, fəlsəfə ilə məşğul olanlar amansızcasına təqib edilmişdir. Orta əsrlərdə islam dini xristian dininə baxmış elmə və fəlsəfəyə loyallı idi. Qur'anda elm yüksək qiymətləndirilir. Allah ən böyük bilici (alim) sayılır, elmi bilmək Allahın ən gözəl keyfiyyətlərindən biri kimi təqdim edilir.

Qur'anda bir ayədə deyilirdi ki, "*elm müsəlman kişi və qadın üçün fərzdür*", yəni Allah qarşısında borcudur. Həzrəti-Məhəmməd peyğəmbərin dili ilə hədisdə müsəlmanlara göstəriş tərzində deyilirdi: *Utlubul-elm minəl-məhd iləl-ləhd*<sup>1</sup>. ("Ləhd" bizim tələffüzümüzdə "əlhəd" şəklini alıb. İslam dininə görə, insan öləndə qəbrə qoyulub üstü örtüləndən sonra dirilir,

ayağa durub getmək istəyir, başı qəbirdəki daşa dəyəndən sonra yığılır və öldüyünü başa düşür. Bu daşın adına ərəblər "ləhd" daşı deyirlər).

İslamda (Qur'andan başlayaraq) elmin mövqeyi, elmə münasibətə aid geniş məlumat üçün Rozentalın "*Elmin təntənəsi*", A.Metsin "*Müsəlman intibahı*" əsərlərinə baxmaq kifayət edər.

İbn Rüşd elmlə dinin mübahisəsinə belə bir maraqlı yekun vurmuşdur: "*Din xəstələr üçün dərmandırsa fəlsəfə də sağlamlar üçün qidadır*".

Bəli, biz bu gün təmiz elmlə qidalanıb sağlam şüurla Azərbaycan tarixini həm yaratmalı, həm də ən əski çağlarından bugünədək *yeni metodla* yenidən yazmalıyıq!

Qayıdaq tariximizə!

Aristotel, Farabi və b. böyük filosoflar dönə-dönə göstərmişlər ki, fəlsəfə ilə məşğul olmaq istəyən, sözün əsl mənasında filosof olmaq istəyən adam mənəvi və fiziki cəhətdən təmiz və sağlam olmalı, gəncliyindən həyatını buna sərf etməlidir. Mən bu sözləri bütünlüklə türk-Azərbaycan tarixçisinə aid edirəm. Hər bir tarixçi, siyasətçi, filosof, alim, ümumiyyətlə, əsl mənada İNSAN bilməlidir ki:

*birinci*, gerçəkliyi görmək, anlamaq çətinidir;

*ikinci*, gerçəkliyi görüb anlayandan sonra onu demək, yazmaq çətinidir;

*üçüncü*, bunlardan sonra gerçəkliyi savunmaq, müdafiə etmək çətinidir;

*dördüncü*, onu insanlara, topluma çatdırmaq çətinidir.

Bütün bu dörd mərhələni keçə bilən İNSAN böyük HAQQı dərk etmiş olur, ruhən ona qovuşur.

Alimlər, siyasətçilər bilməlidir ki, başqasının yalanı birini-beşini bədbəxt edirsə onların yalanı minləri, milyonları, xalqları və ölkələri bədbəxt edə bilər. "Güclü birini, bilikli minini yıxar" atalar sözü burada yerinə düşür.

Tarixçi, tarixçi-filosof ruhunda daşdığı *böyük Gerçəklik* naminə hər cür saxtalaşdırmanın qarşısını almalı, sözün əsl mənasında saxtakarlığa qarşı dör-dör döyüşməlidir. Tarix elminin cəlbediciliyi, insanlar üzərində güclü təsiri vardır. Buna görə də sovet diktaturası tarix elmini marksist-leninçi ideologiyanın "əsaslarından biri kimi" götürərək onu ideologiyanın əlaltısına çevirmişdi. Tarix elmində yalanla azca həqiqət elə qarışdırılıb kütlənin mədəsinə yeridilirdi ki, insanlar bunu asanlıqla həzm edir, beyinlər asanlıqla dumanlanırdı.

Adətən, tarix boyu tarix elmindən yaramaz məqsədlər üçün də geniş istifadə edilməyə çalışmış, çox vaxt da buna nail ola bilməmişlər. Buna görə də bu elmdən ucuz şöhrət axtaranlar, ondan gəlir yeri kimi yararlananlar, elmdə heç bir səriştəsi olmayanlar daha çox istifadə etməyə çalışmışlar. Bütün bunları hələ 600 il bundan qabaq yaxından izləyən və öz gördüklərini geniş incələyən görkəmli tarixçi, filosof İbn Xaldun fikirlərini açıqladıqdan sonra belə nəticəyə gəlir: "*Bunun (bilərəkdən və bilməyərkədən, savadsızlıqdan və tarixçilikdə səriştəsizlikdən doğan saxtalaşmanın - Ə.E.) nəticəsi olaraq tarix elmi və fənni əsassız və qarışıq bir hala gəldi. Tarixə baxan və onu oxuyan da doğrunu yanlışla, gerçəyi batillə qarışdıran bir insan durumuna düşdü, tarix isə artıq, xalqın söylədiyi məsəllər, rəvayətlər durumuna gəldi, onların malı oldu... Bir çoxları tarix elmindəki hikmət və sirdən qafil olduqları*

*üçün tarix elmi ilə məşğul olmaq cahillik halına gəldi. Xalq və elmlər haqqında əsaslı savadı olmayanlar tarix oxumağı, tarix sahəsində bilgi yiyəsi olmağı, bu sahəyə dalmağı və bu sahədə yetişməyi asan saydılar. Bunun nəticəsində güdülməyə dəvə, başına buraxılan dəvə ilə, iç qabıqla, doğru yalanla qarışdı. Bu işlərin aqibəti Allaha qalır".*

Sanki bu sözlər türk tarixi üçün deyilmişdir. Dünyada böyük, tarixi millətlər arasında türklərin tarixi qədər dolaşdırılmış, türk düşmənləri tərəfindən saxtalaşdırılmış, türklərin özləri tərəfindən ən az araşdırılmış ikinci bir millətin tarixini təsəvvür etmək belə mümkün deyildir. Tarix millətləri içərisində türklər qədər öz tarixinə sayğısız yanaşan ikinci bir millət yoxdur. Tarixi şəhid qanı ilə yaradan bir millət unutmamışdır ki, qiyamət günündə gerçək alimin qələminin mürəkkəbi şəhid qanından fəzilətli tutulacaq.

Tarix və tarix elmi haqqında bir neçə söz. XIV yüzildə yaşayıb-yaratmış İbn Xaldun "Müqəddimə" əsərində yazır: *"Bil ki, tarix elmi qayəsi şərəfli, faydaları olduqca çox, üsulu qayət önəmli olan bir fəndir. Çünki bu elm qədim xalqların yaşayış tərzini, peyğəmbərlərin gedişatini, hökmdarların var-dövlətləri və siyasətləri ilə bağlı hal-durumlarla bizi yaxından tanış edir..."*

***Tarix bir çox qaynaqlara (mənbələrə), cürbəcür bilgilərə, yiyəsini haqqa çatdıran, xəta və əyintilərdən çəkirdən (çəkib çıxardan) gözəl bir düşüncəyə və prinsiplərə möhtacdır".***

Son cümlədə son sözün - "möhtacdır" sözünün qarşısına "hər zaman" sözünü əlavə etsək nəyin vurğulandığı daha aydın olar. İbn Xaldun başqa bir yerdə tarixin müqayisəli metodundan danışaraq yazır: *"Keçmiş İndiyə və Gələcəyə suyun suya bənzəməsindən daha çox bənzər!".* Son yüzildə geniş yayılmış "tarix olduğu kimi təkrar olunmasa da onda baş verən hadisələr bir-birinə çox oxşayır" fikri 600 il bundan öncə deyilmiş bu fikrə çox bənzəyir.

Ümumiyyətlə götürsək, mən marksist-leninçi metodologiyaya qarşıyam. Marksın və Leninin böyük tarixi səhvlərini mən universitetin üçüncü kursunda oxuyarkən anlamağa başlamışdım. 69-74-cü illərdə universitetdə dərs deyərəkən bu səhvləri tələbələrimə və mənə yaxın olan alimlərimizə deyirdim; indi də keçmiş tələbələrimdən bir çoxu bunu təsdiqləyə bilər. Bununla yanaşı, Marks və Engelsin elmdə bir sıra xidmətlərini sadalayırdım, indi də inkar etmirəm. Xüsusən də Engelsin təbiətin tarixi və dialektikası, Marksın cəmiyyətin tarixi və dialektikası ilə ciddi məşğul olmaları və hər ikisinin bir yerdə müəyyən yeni ideyalar kəşf etməsi tarix elmi baxımından çox qiymətli idi. Marks və Engels tarix elmi haqqında yazırdılar: *"Bizim tanıdığımız tək bir elm var - tarix elmi! Tarix iki cəhətdən nəzərdən keçilə bilər - onu təbiət tarixi ilə insanlar tarixinə bölmək olar. Ancaq bu iki cəhət bir-biri ilə qırılmaz dərəcədə bağlıdır!"*.

Bizcə, sonuncu cümlə tarixin əsas düsturudur. Bu düstur başqa fikirləri, məsələn, *tarixin obyektinə və subyektinə olan xalqlar, tarix yazıdan başlayır, tarix Şumerlərdən başlayır, tarixi xalqlar, qeyri-tarixi xalqlar, geridə qalmış xalqlar, təkmərkəzçilik, avropamərkəzçilik* və s. və s. alt-üst edir, onları puça çıxarır. Belə ki, bütün varlığın varoluşundan tarix başlayır. Dinlərə görə, Tanrı varlığı yaradan andan zaman - tarix başlayır. Yunan filosoflarının təliminə görə, bütün varlıq - *fizika* (təbiyyat) bir bütövdür, onun mənbəyi və hərəkətvericisi, daha doğrusu, ilkin təkanvericisi fizikadan (təbiyyatdan) o yanadır - *metatafizika*dır (*ma bə'd at-təbiyyat*)dır). Bir çox orta çağ islam filosoflarına görə, Varlıq bir-birini tamamlayan iki tamdır: MÜTLƏQ VARLIQ, VACİB VARLIQ.

Bunlara diqqətlə yanaşsaq, *Tanrı - metatafizika, mütləq varlıq və böyük Demruq və ya mütləq ideya* (Hegeldə) bir-biri ilə çox yaxındır. Eləcə də yer-göy (dində), fizika, vacib varlıq,

təbiət bir-biriylə hətta eyniyyət təşkil edir. Tarix elminin vəzifəsi bu ikincini yaranışdan bəgünədək öyrənməkdir, əsl tarix də budur. İnsan cəmiyyətinin təbiətin ayrılmaz bir hissəsi olduğunu əsas gətürən L.Qumilyov tədqiqatlarında bu prinsipə üstünlük vermişdir. İctimai elmlər sırasında sayılan tarix elmi dəqiq maddi sübutlara, məlumatlara (arxeologiya, etnoqrafiya, etnologiya) və dəqiq zaman ölçülərinə və məkana dayandığı üçün dəqiq elmlər sırasına da daxil ola bilər.

Bizim düşüncəmizə görə, BİLGİ (ELM) çözləşən və çulğaşan, çözlənən və çulğanən, çözləyən və çulğayan daim diri bir titrəyiş, tərənəş və yürüşdür. Bu böyük Bilgidə tarix elminin yeri əvəzsiz və ölçülməzdir.

Alman tarixçi-filosofu K.Yaspers yazır: *"İndiki zamanda nəyin baş verdiyini dərk etmək üçün yalnız və yalnız bütövlükdə bəşər tarixi geniş ölçü (masştab) verə bilər".*

Tarixçilərin Bilgi, Millət, Bəşər və İnsan qarşısında necə ağır, məsuliyyətli və şərəfli bir vəzifəni daşdığı göz qabağındadır.

## TÜRK DİLİ VƏ RUS İMPERİYA SİYASƏTİ

*Türkün dili tək sevgili, ehsaslı dil olmaz!*  
M.H.Şəhriyar

Dahi İsmayıl bəy Qasıralının (1851-1914) zamanın sınağından çıxmış *"Dildə, fikirdə və işdə birlik"* çağırışının dərin və ölməz mənasını bu gün biz türklər daha yaxından anlamağa başlamışıq. Anlamağa başladığımız ki, dilbir olmayan millət tarixdə yüksələ bilməz, əksinə, zaman-zaman birliyini itirib dağılar, başqa millətlərin şikarına, sonra da quluna, köləsinə çevrilər. Rusiya imperiyasının türkə qarşı yüzillərlə yeritdiyi barbar və qanlı siyasəti cikiyəndən-bikiyəndək bilən İsmayıl bəy gözəl başa düşürdü ki, Rusiya türk torpaqlarını tikə-tikə, loxma-loxma udaraq hər tikəyə və o tikədə yaşayan türkə, onun dilinə ayrı-ayrı ad qoymuş, "ayır-buyur" siyasətini həm barbar[lıqla], həm də ustacasına yerinə yetirməklə imperiyaların ən murdar klassik nümunəsinə çevrilmişdir. İsmayıl bəy sanki millətinə səslənmişdir: *ey türk, ayıl, tərən, özünə gəl və bil ki, dildə birliyin olmasa fikirdə birliyin olmayacaq, fikirdə birliyin olmasa işdə birliyin olmayacaq və məhv olacaqsan!*

Deməli, türkün taleyi kökdən onun dilinə və dil birliyinə bağlıdır. Bəli, budur bütün türklərin həyat talelərinin məhvəri! Bunu, bütün zamanlar olmasa da, türkün bir sıra hakim və alimləri görmüş və bilmiş, bunu türkün ən qəddar düşməni rus imperiyası da görmüş, türkün dil birliyini pozmaq üçün hər cür siyasi, ideoloji, inzibati fırıldaq, tərribatlar, qətlər törətmişdir. Elə bu sonuncunun nəticələrindən biri də Azərbaycan türklərini *"azərbaycanlı"*, onların dilini də *"Azərbaycan dili"* adlandırmaq olub və XX yüzildə dilimizin və xalqımızın adı beş dəfə dəyişilib: 1) *tatar dili - tatar*; 2) *türk dili - türk* (1918-1938); 3) *Azərbaycan dili - azərbaycanlı* (1938-1992); 4) *türk dili - türk* (1992-1995); 5) *Azərbaycan dili - azərbaycanlı* (1995-ci ildən bugünədək).

Sözsüz ki, hər bir dil[in adı] onda danışan xalqın adı ilə bağlıdır. Türkün tarixi o qədər qədimdir ki, hələlik tarix elmi onun hansı tarixdən başladığını tapa bilməyib. Belə bir müdrik elmi fikir vardır: coğrafiyada Yer kürəsinin qütblərinin haradan başladığı bəlli olmadığı kimi, tarixdə də türkün tarixinin başlanğıcı və türkün ilk məskəni hələ bəlli deyil.

Burada balaca bir haşiyə çıxmağa məcburuq; belə ki, əsl tarixin haradan başladığı tam dəqiqləşməyibdir. Bu haqda çoxlu ayrı-ayrı fikirlər vardır. Biz onlardan bəzilərini göstərərək sonra öz düşündüyümüzü qısaca qeyd edirik: XIX yüzildə Avropada xristiansevərlikdən belə bir ümumi fikir yaranmış və hakim kəsilmişdi ki, tarix İsa peyğəmbərin doğulduğu gündən başlayır, o vaxta qədərki dövr əsl tarix deyil, ona hazırlıq idi.

Sonralar belə bir fikir ortaya çıxdı ki, tarix mədəniyyətdən başlayır, daha doğrusu, çağdaş Avropa mədəniyyətinin özülü harada və nə vaxt yaranıbsa tarix də oradan və o vaxtdan başlayır. Alimlər, araşdırıcılar, avropamərkəzçilər məskən kimi Yunanıstanı və orada yaranmış antik elm və mədəniyyəti tarixin ilkinə saymağa başladılar və bununla həmişə sübut etməyə çalışdılar ki, yalnız avropalılar mədəniyyət yaratdıqları üçün onlar mədənidirlər, dünyanın qalan hissəsini onlar mədəniləşdirə bilərlər, onları Avropa mədəniyyətinə qovuşdura bilərlər, bunun üçün də dünyanın qalan hissələrini nəinki işğal etməlidirlər, hətta bu, onların Allah və insanlıq qarşısında müqəddəs vəzifələridir. Məsələn çox aydın idi - tarix elmini işğalçılığın, qətl-qarətin, hegemonluğun alətinə, quluna çevirmək.

Daha sonra fransızlar Fransada Şel, Aşöl və Mustyö mağaralarını kəşf etdilər. Şelin tarixi 400 min ilə gedib dayandı və onu *Şel mədəniyyəti*, ondan sonrakıları tarix ardıcılığına görə *Aşöl*



*mədəniyyəti* və *Mustyö mədəniyyəti* adlandırdılar. Bununla bildirdilər ki, Fransa dünyanın ən qədim mədəniyyət ölkəsidir və tarix Fransadan başlayır. Əgər bu baxışla yanaşsaq yuxarıda sadalanan mədəniyyətlərin hər birini özünün müxtəlif təbəqələrində əks etdirən, onlardan daha qədim eksponatları olan Azərbaycandakı Azix mağarası *Azix mədəniyyəti* adlandırılmalıdır və buna dayanıb *"tarix Azərbaycandan başlayır!"* demək olar.

Məsələ burada deyil. Tanınmış alimlərdən Zenon Kasidovski Tövrət və İncilə dayanaraq onlardakı bir sıra mətnləri tarix elmində olan bir sıra məlumatlarla tutuşdurub tarixdə dinlərin qədimliyini və onların yönvericiliyini qabağa çəkdi. Hələ bundan qabaq Yaspers sübut etməyə çalışırdı ki, eradan qabaq VIII-V yüzillərdə - dinlərin mifə qalib gəldikləri dövrdən əsl tarixi dövr başladı.

İkiçayarası (Dəclə və Fərat) mədəniyyəti alimləri çoxdan özünə çəkirdi. Bu sahədə geniş araşdırmalar aparan və çoxlu gil lövhə yazılarını oxuyan S.Kramer araşdırmanın sonucunda belə bir fikrə gəldi ki, *"tarix Şumerdən başlayır"*, yəni beş min il bundan qabaq.

Bu cür bir-birinə qarşı olan ayrı-ayrı fikirlərdən çox sadalamaq olar. Türk, ərəb, yunan, Çin alimlərinin, filosoflarının tarixə aid ayrı-ayrı fikirləri var. Ancaq biz məsələyə baxışı bu cür açıqlaya bilərik:

1. Əgər varlığın metafizika və fizikadan ibarət olduğunu qəbul edirsək onda metafizikanın tarixini bilmək biz insanların bacarığından qırağadır - biz ancaq fizikanı dərk etməyə qabil olduğumuzdan, *tarix fizikanın yaranmasından başlayır*.
2. Əgər Tanrının varlığını qəbul edirsək yenə də Tanrının tarixini anlama, təsəvvürə belə gətirə bilmədiyimiz üçün yalnız onun yaratdıqlarının tarixini öyrənə bilərik, bu şərtlə ki, mələklər, müxtəlif ruhlar və başqa dərkolunmazlar öyrənmək obyektinə çevrilmir, yenə də yalnız fizikanın yarandığı gündən tarix başlayır.
3. Daha bir baxış da vardır: Yaranışın başlanğıcı QARANLIQ və İŞIQDIR. Bu, bir neçə yerə ayrılır:

a) Qaranlıq və işıq birlikdədir, bir-birini tamamlayır.

b) Qaranlıq böyükdür, işıq kiçik, qaranlıq işığı yaradandır. Işıq ona görə yaratdı ki, qaranlıq özü dərk edilsin.

c) Işıq ilkin və əbədidir, yalnız o olmayan məkana qaranlıq gələ bilər. Bütün varlıq işıqdan törəmiş və törəyir. Işıq xeyrin, ədalətin, haqqın qaynağı, qaranlıq şərin, haqsızlığın törədicisidir.

ç) Işıq və qaranlıq vəhdətdə və mübarizədədir (əksliklərin vəhdəti və mübarizəsi qanunu).

d) Işıq həm metafizik, həm də fizik varlıqdır.

4. Varlığın əzəli efirdir=buxardır=buğdur.

Bütün bu saydıqlarımız dünya xalqlarının, ayrıca olaraq türklərin inancında dövr edən *yaradıcı gücün* dərkinə yönəlik əsas fikirlərdir. Türk tarixinin fəlsəfəsi ən çox bu məfkurələr dairəsində mərkəzləşmişdir. Ancaq bir nöqtəyə daha diqqətli yanaşmalıyıq: bütün dinlərdə ilahiyyətşünaslıq var, ancaq dünya hələ də Tanrını qavramaqda tək bir fikrə gələ bilməmişdir. Ancaq Yerin, Günəşin və Günəş sistemində olan planetlərin hərəkəti, onların xassələri, bizi əhatə edən makro və mikromühitlər haqda bəşər övladı eyni, *tək bir* fikrə gəlmişdir. Deməli, sözün əsl mənasında tarixin başlanğıcı iki anın birdən götürülməlidir: əgər metafizika (ya da dində Tanrı) fizikanı yaratmışsa onda metafizikanın (Tanrının) yaradıcılığa başladığı andan; yox, əgər fizika özü fəallaşaraq, bir təkənla metafizikadan qoparaq yaranmışsa onda fizikanın hərəkətə başlama anından tarix başlayır. *Hər iki anda da tarix fizikanın yaranması*



(ya da yaradılması olsun) *ilə başlayır*. Bu nöqtədən başlayan tarixi öyrənməkdə tarix elmi nə etmiş, necə etmiş və nə etməlidir, onu gələcəkdə nələr gözləyir?

"Nə etmiş, necə etmiş"ə ümumiləşdirici bir qarşılıq versək belə olar: tarix bilgisi insanlığın gəlişməsində, yüksəlişində ikincisiz bir rol oynamışdır. Tarix yaddaşı olmadan insan oğlu nə edib nə edəcəyini, haradan gəlib haraya gedəcəyini bilməzdi. Bu tarix yaddaşını qoruyub saxlayan əsas qaynaq tarix bilgisidir. Dünyanın böyük alimləri tarix elmindən çox danışmışlar, onları oxumaqla bu sorğumuza cavab tapa bilərsiniz, belə ki, bir-iki səhifə yazıyla ona cavab vermək olmaz.

Ancaq bir məsələni də göstərməliyəm ki, tarix elmi inkişaf etməkdə olsa da inkişaf mərhələsinə çatmamışdır. Daha doğrusu, tarix bilgisi başqa bilgilərin başarılarından gərəyincə yararlına bilməmişdir, nə yazıq ki, bu gün də yararlına bilmir. Məsələn, fiziklər maddələrin, kimyaçılar elementlərin, bioloqlar bitkilərin özünü, tərkibini və mənşəyini öyrəndikləri şəkildə tarixçilər ellərin, ulusların, xalq və etnosların, mədəniyyətlərin, dinlərin-inancların, dillərin tarixini, mənşə, törəmə və çulğasma prinsiplərini öyrənə bilməmişlər. İtin, pişiyin, almanın, armudun, şam ağacının və dəvənin hansı ölkələrdən keçərək hansı ölkələrə yayıldığı və onların ilkin yurdlarının hara olduğu açıqlandığı halda, xalqların, toplumların, mədəniyyət və inancların mənşəyi və yerdəyişməsi hələ ki, çox qaranlıq qalmışdır. Mənə elə gəlir ki, bu, bir neçə amillə bağlıdır:

1. Müasir dünya maddiliyə aludə olaraq ("pulu o yerə qoy ki, ondan artıq qazanasan" prinsipinə əsasən) elə bir maddi gəlir gətirməyən tarix elminin dünyəvi əhəmiyyətini yaddan çıxarıb, ona diqqətini azaltmışdır.
2. Əvvəllər qızıl-gümüş tapmaq eşqi ilə arxeologiyaya qoyulan pul və ehtiraslar sönməkdədir.
3. Elmi-texniki inqilab daha çox dəqiq elmlərə yönəldiyindən maddi varlıqlar və çoxlu insan zəkası da humanitar elmlərdən texniki elmlərə keçdi.
4. Ümumiyyətlə, bütün tarix boyu, ayrıca da olaraq son üç-dörd yüzildə tarix elmindən siyasi, ideoloji münaqişələr məqsədi ilə ayrı-ayrı dövlətlər tərəfindən istifadə edildiyindən (kullanıldığından) tarixçilər arasında parçalanma, ciddi fikir ixtilafı yarandı, bundan ən çox itirən biz insanlar və tarix elmi oldu. Tarix elmini elmiliyindən uzaqlaşdırıb ondan siyasi-ideoloji məqsədlə istifadə etmək bəşəriyyətə, sağlam insan düşüncəsinə xəyanətdən başqa bir nəsnə deyildir! Bu sonuncu - 4-cü bənddə dediyimiz olmasaydı onda dəvənin, atın Amerikaya nə vaxt aparıldığını bilənlər onların kimlər tərəfindən, harada əhliləşdirilib aparıldığını da bilməmiş və söyləmiş olardılar.
5. Dünyanın bir yerində demək olar ki, qazılmamış, yəni arxeoloji qazıntı aparılmamış yer qalmadığı halda, başqa bir yerində bir-iki qəbiristanlıq və ya kurqan-təpədə qazıntı aparılmış (dediyimiz kimi, qızıl axtarmışlar), bunun ucbatından da ölkələrin və xalqların tarixi birtərəfli öyrənilmişdir.

Bu çatışmazlıqların sırasını artırımaq da olar, ancaq buna ehtiyac duymuruq. *Tarix elmi* "nə etməli" vəziyyətindən necə çıxmalı, inkişaf startı götürməlidir?

1. Hər bir elm öz tarixini və öyrəndiyi obyektin tarixini öyrənməkdədir və buna məcburdur, çünki bunsuz gərəyincə inkişaf edə bilməz. *[Tarix elmi]* bu elmlərin tarix baxımından öyrəndiklərini bir yerə toplamalı, onları vahid tarix elminin məlumat mənbəyinə gətirməlidir. Beləliklə, fizikanın tarixini dəqiq və texniki elmlərin öz çiyinə qoyaraq, ara-sıra onlara yardım edib tarixə baxış yolunu göstərməlidir.
2. Bu birincinin fonunda və içində insanın - o böyük və bütün varlıqların, yarananların incisi İnsanın yaranışından bugünədək tarixini öyrənməli və öyrətməlidir.

İnsanlığın yaranış, yaşayış və gəlişməsində, dünənində, bugünündə türk insanı çox önəmli rol oynamışdır. Nə yazıq ki, türkün tarixi gərəyincə öyrənilməyi üçün onun *dilinin tarixi* də gərəyincə öyrənilməmiş, başqa-başqa yerlərdə türk dilinə hər ötən kəs istədiyi bir adı vermişdir. Sonucda, yuxarıda göstərdiyimiz kimi, Azərbaycanda türk dili ayrı-ayrı adlar qazanmışdı. Bunun necə bir *tarixin* törəməsi olduğuna göz yetirsək yalnız və yalnız rus imperiyasının siyasəti ilə bağlı olduğunu görürük. Onda bu, necə olmuşdur?

Türk-slavyan toqquşmasının çox uzun və dolaşq bir tarixi vardır. Slavyanlar türk və Avropa imperiyaları arasında gedən, arada qızıqan, arada sakitləşən uzun tarixli müharibə, münaqişə, mübarizə və barışlarda Göytürk imperatorluqlarının tərəfində çıxış edirdi. Bir neçə yüzil davam edən bu böyük tarix qarşıdurmasında slavyanlar din və təlimdə Roma-Bizans imperatorluğunun, hərbi, siyasət və dövlət quruculuğunda türk imperatorluqlarının təsiri altına düşmüşdülər. Rus xalqı və rus dövləti belə bir şəraitdə türk, varyaq-norman və slavyan etnoslarının çulğaşmasından, qaynayıb-qarışmasından yarandı. Din və təlim baxımından tam Avropaya dayanan Rusiyanın çarlarını da Avropadan seçməyə başladılar. Alman əsilli, kral nəsilli *Mixail (Mişel) Roman* Moskva taxtına əyləşdirildən (1613-cü il) sonra Moskva Avropanın caynağına keçdi və türk-islam dünyasına qarşı müharibələrdə onun ən güclü alətinə çevrildi. Yeri gəlmişkən, göstərək ki, sovet şovinist rus tarixçiləri dəridən-qabıqdan çıxaraq sübut etməyə çalışırdılar ki, guya "*Rusiya*" adı XV yüzilin sonu - XVI yüzilin başlanğıcında yaranıb. Buna heç bir sübut-dəlil olmadığı halda, onu bizə "hökm" kimi qəbul etdirmişdilər. Əslində isə Moskva ətrafında yaranan dövlət XVIII yüzildə zaman-zaman *Rusiya* adlanmağa başladı.

XVIII yüzilin başlanğıcınadək Moskva Krım xanlarına töycü verirdi. Uzun danışıqlardan sonra Osmanlı sultanı Moskvanın yalvarışlarına qulaq asıb Krım xanlarından xahiş etdi ki, Moskvadan daha töycü almasınlar. Krım xanları Türkiyənin bu xahişini yerinə yetirdilər.

I Pyotr Prut yaxınlığında Osmanlı orduları tərəfindən mühasirəyə düşməsi və mühasirədən qadın və qızılın gücünə çıxması (1711-ci il), sonradan Pyotr Dərbəndə - Azərbaycana hərbi yürüşünün tam məğlubiyyətlə nəticələnməsi Moskvanın tarixi məğlubiyyətləri olsa da rusların türklərə qarşı gərəkli bir silah olacağını Avropaya bir daha anlatdı. Məhz Pyotr vaxtından etibarən Avropa Rusiyanı hərtərəfli dəstəkləməyə başladı, Rusiya addım-addım türk torpaqlarını udaraq XVIII yüzildə imperiyaya çevrildi.

XIX yüzilin birinci yarısında dünyaya iki imperiya meydan oxuyurdu: Böyük Britaniya və Rusiya. Rusiya imperiya qurmağı Britaniyadan öyrənirdi. Hər ikisi Asiyayı işğala girişmişdi. Həmin yüzilin ilk başlanğıcında Rusiya Uzaq Doğu, Mərkəzi və Orta Asiya və Qafqazda, Britaniya isə Çin, Hindistan və s. yerlərdə fəal işğalçılıqla məşğul idilər. Rusiya 1803-cü ildə Qacarlarla müharibəyə başladı və Azərbaycanın quzeyinə ordu çıxardı. Azərbaycanın ən böyük faciəsi başlandı.

XVIII yüzildə xanlıqlara bölünmüş Azərbaycan rus işğalına qarşı öz qüvvələrini bir mərkəz ətrafında toplaya bilmədi. Azərbaycan türkləri Rusiyaya qarşı amansız və rəşadətli mübarizə aparırdı. Doqquz il davam edən müharibədə rusların böyük hərbi qüvvələri darmadağın edildi, bir çox rus generalları öldürüldü. Müharibənin gedişində həlak olan Gəncə xanı Cavad xan, vəliəhd Abbas Mirzə Qacar böyük qəhrəmanlıq göstərmiş, xalq onlara şər və dastanlar qoşmuşdu.

İngiltərəni çıxmaq şərti ilə 1812-ci ilədək bütün Avropanı işğal edən Fransa - I Napoleon Bonapart həmin il Rusiyaya hücumu keçdi. Bəlli olduğu kimi, Fransa-Rusiya müharibəsi üç il çəkdi və Rusiya Fransanı darmadağın edib Parisə girdi. Bunları yazmaqda məqsədim odur ki, **Napoleon imperiyasını üç ilə darmadağın edən Rusiya on il müharibə apararaq**

**Azərbaycanın Arazdan quzeyə, İrəvan xanlığını və Naxçıvanı çıxmaqla, yalnız beşdə birini qoparmağa nail ola bilmişdi. Bu, Azərbaycan türklərinin Rusiya imperiyasına qarşı müharibəsinin necə sərt və dönməz olduğuna ən tutarlı sübutlardan biridir.** Bunu rus imperiyası açıq-aydın [dərək edirdi. Çox keçmədən *tatarlar* və] *azərbaycanlılar (azerbaydjantsı)* termininin, gələcəkdə isə "*Azərbaycan dili*" anlayışının yaradılmasına ilkin təkan buradan başladı.

Ruslar işğalçı ordularının tərkibində Azərbaycana müxtəlif mütəxəssislər göndərmişdilər (Rusiya bunu Britaniya və Fransadan öyrənmişdi); işğal ordularının tərkibinə yerləşdirilən tarixçi, coğrafiyaçı, təbiətşünas, həkim, etnoqraf və müxtəlif sahələr üzrə ekspertlər işğal olunan ölkə və xalq haqqında hərtərəfli tədqiqat, araşdırma aparır, mərkəzi hakimiyyətə məlumat, hesabat, təqdimat, təlimat və s. yazır, imperiyaların işğal etdikləri ölkələrdə siyasətlərinin müəyyənləşməsində əsas rol oynayırdılar.

Rusiya imperiyası öz siyasətini belə müəyyənləşdirirdi:

1. Bütün imperiyalar kimi ayır-buyur, yəni böl-ağalıq et siyasəti yürütmək.
2. Rusların ağalığını təmin etmək.
3. Ruslardan sonra həm Rusiyada, həm də işğal edilmiş torpaqlarda yaşayan başqa xristianları ruslara yardımçı və darğa etmək.
4. Çoxsaylı xalqları idarə etmək və itaətdə saxlamaq üçün onların içərisində yaşayan azsaylı toplumlardan maksimum istifadə etmək.
5. Çoxsaylı xalqların içindən rus imperiyasına "sadiq" xidmətçilər, kölə-məmurlar tapmaq.
6. Xalqlar arasında düşmənçilik yaratmaq, ayrı-ayrılıqda hər birinə rusların dost, qardaş olduğunu təbliğ etmək.
7. Hind-Avropa xalqlarının birliyi nəzəriyyəsini əsas tutaraq onların hamısını, hətta samiləri də türklərə qarşı yönəltmək.
8. Müsəlmanlar arasında təriqət, məzhəb ixtilaf və davası salmaq, bunun üçün hətta çarın xəzinəsindən qızıl pul xərcləmək.
9. İşğalçılıq siyasətində rus qadınından hər cür istifadə etmək. Rus çarı Yekaterina demişdir: "*Rus qadınının ayağı dəyməyən yeri rus generalı ala bilməz!*".
10. İmperiya ağır duruma düşdükdə işğal etdiyi torpaqların elə hissəsini güzəştə getmək ki, sonralar onu geri almaq asan olsun.
11. Dünyada xristianların müdafiəçisi kimi çıxış etmək.
12. Avropaya inanmamaq, ancaq ondan yararlanıb Asiyanı işğal edərək isti sulara çıxmaq.
13. İşğal altına alınmış qeyri-xristianları xristianlaşdırmaq, hərtərəfli assimilyasiyaya uğratmaq.
14. Rusiyaya qonşu ölkələri işğal etmək və gələcəkdə onları Rusiyaya birləşdirmək. (Bu sonuncu prinsipdə Rusiya Britaniyadan çox fərqlənirdi. Britaniya işğal siyasətini özündən çox-çox uzaqda - ərəb ölkələrində, Hindisanda, Çində, Avstraliyada və s. apardığı halda, Rusiya gücü çatan bütün qonşuların torpaqlarını amansız zəbt edir, özünə birləşdirirdi).

Rusiya bütün bu müstəmləkə üsullarını bu və ya başqa formada Azərbaycana tətbiq etmişdi.

1800-cü ildən 1853-cü ilədək (Kırım müharibəsinin başlanmasınadək) Rusiya bir imperiya kimi çox güclənmişdi. Bu dövrdə bir yandan Qafqaz, Azərbaycan və Osmanlı imperatorluğuna, başqa bir yandan Avropaya qarşı müharibələr apararaq işğal ərazilərini həddən artıq genişləndirmiş, üçüncü yandan Sibiri və Orta Asiyanı tam işğal etmək üçün böyük hazırlıqlar görmüşdü. Rusiya 1801-ci ildə Gürcüstanı, 1803-1813 və 1826-1828-ci illərdə Azərbaycanın quzeyini işğal etmiş, 1812-1815-ci illərdə Fransanı məğlub edib İngiltərəni çıxarmaqla, bütün

Avropanı öz təsiri altına salaraq "dünya jandarmı" olmuşdu. Osmanlılar, Qacarlar - Azərbaycan türkləri və bir sıra Qafqaz xalqları Rusiyanın barbar işğalını qəbul edə bilmirdilər.

1839-cu ildə Türkiyədə orduda və ictimai-siyasi həyatın bir çox sahələrində islahatlar keçirilməyə başlandı. *Gülxanə xətti-şərif* adı ilə tanınan bu islahatlar Osmanlı imperatorluğunu bir sıra geriliklərdən qurtarır, onu Avropaya yaxınlaşdırırdı.

Yüzilin 40-50-ci illərində Rusiyaya qarşı Qafqaz xalqlarının azadlıq müharibəsi geniş vüsət almışdı. **Sonralar bu hərəkətin mərkəzi Çeçenistana keçsə də ilk öncə ideya mərkəzi Azərbaycan, xüsusilə də Kürdəmir, Bakı, Şamaxı, Gəncə, Dərbənd, Şəki və Zaqatala olmuşdur.** Şeyx Şamilin başçılıq etdiyi şeyx, molla və başqa ruhanilər nəqşbəndi sufi təriqətinin başçıları idilər və XVIII yüzildə - XIX yüzilin birinci rübündə Azərbaycanın göstərilən bölgələrində təkkə, dərgah və zaviyələr yaratmış, bütün Qafqaz müridlərini buradan yönəlmişlər.

1815-ci ildən Avropanın jandarmı olan Rusiya Avropada hər hansı bir çıxış, etiraz və üsyanı yerindəcə boğur, özünü Avropada sabitliyin rəhni kimi qələmə verərək orada ağalığ edirdi. O, Avropada özünü bütün dünyadakı xristianların bir nömrəli müdafiəçisi, xristianlıq üçün təhlükə olan "kafir" türklərə (o cümlədən "tatar-monqollar"a) qarşı dayanan, onlardan xristianların intiqamını alan bir dövlət kimi təbliğ edir, Avropada ictimai fikri öz tərəfinə çəkmək, bununla da Asiyadakı işğallarına qarşı çıxacaq hər hansı bir dövləti ideyaca tərkisilah etmək və o ölkələrin xalqlarını bu məsələdə öz dövlətlərinə qarşı qoymaq üçün dəridən-qabıqdan çıxırdı. Avropa ictimai fikrini formalaşdıran əsas mərkəz - *"London tayms"* qəzeti Londonda Rusiyanın qızıl pulu ilə çıxırdı. Rusiya türk-müsəlman dövlətlərində yaşayan xristianların "müsəlman zülmündən qurtaracağını" həyasızcasına car çəkirdi. O, bütün dünyanı müsəlmanlara, ayrıca olaraq türklərə və o zamanlar türk dövlətləri içərisində ən güclü olan Osmanlı imperatorluğuna qarşı yönəltməyə çalışırdı, buna bir qədər də nail olmuşdu; belə ki, Balkanlarda xorvat, serb, boşnak, qaradağlı, yunan, bolqar, rumın və başqa xalqları Osmanlılara qarşı qaldıra bilmiş, Avropa xristianlarında öz din qardaşlarına mənəvi və maddi yardım etmək meyli və təşəbbüskeşliyi yaratmışdı.

XIX yüzilin 40-50-ci illəri arasında Rusiya Osmanlıны dünyadan tam təcrid etmiş, onu - "xəstə adam"ı tam məhv etmək, "Şərq məsələsi"ni birdəfəlik həll etmək, dünyanın tək bir böyük imperiyasına çevrilmək iddiasına düşmüşdü. Rusiya bu vaxtadək hələ belə güclü, belə qorxunc, belə azğın və hökmedici olmamışdı; Arazdan quzeyə bütün Qafqazı ələ keçirmiş, Qacarlar monarxiyasını (şahlığını) tam himayəsinə alaraq Qacar şahlarını rus-kazak briqadasının girovuna çevirmiş, batıda 1849-cu ildə macarların üsyanını boğmaqla Avstriya monarxiyasını himayəsinə almış, 800 kiçik knyazlığa parçalanmış almanları az-çox təmsil edən Prussiya monarxiyasını Rusiyadan tam asılı hala gətirilmiş, Britaniya susqun bir hala gəlmiş və s. və i.a.

**Bu dövrdə az-çox Azərbaycanın quzeyində özünə dayaq tapan Qafqaz dağlıları Şeyx Şamilin başçılığı altında Rusiyaya qarşı amansız, dönməz və rəşadətli mübarizə aparan dünyada tək bir qüvvə idi.** Osmanlı dövləti və Britaniya Şeyx Şamilin hərəkətinə yalnız və yalnız gizli rəğbət bəsləyir, bir qism türk və ingilis qadınlarının toxuduğu yun paltarlar Şamilin müridlərinə çatdırılırdı. Bir də 1848-ci ildə Fransada yeni burjua inqilabı baş vermiş, Fransa Rusiyanın təsirindən uzaqlaşmağa başlamışdı.

Quduzlaşmış Rusiya bunlara baxmayaraq, Osmanlı dövlətini darmadağın etməyə bütün gücü ilə hazırlaşdı. Britaniyanı bu müharibələrdə bitərəf etmək üçün Rusiya diplomatik tədbirlər görmüş, Qara dəniz, Bosfor və Dardanel boğazlarında marağı olduğunu Britaniyaya bildirmişdi. Britaniya isə cavabında bildirmişdi ki, onun bu deyilən yerlərdə marağı yoxdur.

Buna qarşılıq Rusiya da bildirmişdi ki, onun da Osmanlıya tabe Misir və Krit adasında marağı yoxdur. Britaniya buna susmuşdur. Bundan Rusiya belə bir nəticə çıxarmışdı ki, o, Misir və Kriti Britaniyaya güzəştə getməklə, "bağışlamaqla" Osmanlıni təkləmiş, Qara dəniz, Boğazlar, Qafqaz və Balkanlarda Osmanlı imperatorluğu ilə müharibə aparmaq sərbəstliyi qazanmışdır...

1853-cü ilin iyununun sonunda Rusiya Osmanlı dövlətinə tabe olan Moldova və Valaxiyanı işğal edib Dunayın quzeyindəki torpaqları əlinə keçirdi. Türkiyə Rusiyaya qarşı elə bir təsiredici tədbir görə bilmədi. Rusiyanın bu hərəkətindən təşviş keçirən və narazı olan Avstriya da səsini çıxarmadı. Britaniyada bu məsələ parlamentə çıxarıldı, ancaq Rusiyaya qarşı hər hansı bir tədbir qərara alınmadı. Bundan istifadə edən Rusiya ordularını üç yandan: batıdan, Qara dənizdən və Qafqazdan Osmanlı imperatorluğuna qarşı hücum hazırladı. Durumun dözülməz olduğunu gören Osmanlı dövləti həmin ilin oktyabr ayının 4-də Rusiyaya müharibə elan etdi. Rusiya yüzillərdir Avropanın müzakirə etdiyi, sakitlik olan andaca gündəliyə birinci məsələ kimi çıxardığı "Şərqi məsələsi"ni tam öz xeyrinə həll etməyin və "xəstə adam"ın tək varisi olmağın vaxtı çatdığını düşünərək bu arzusunu həyata keçirməyə girişdi.

Rusiyanın dünyanı saymazlığı və quduzluğu Avrasiyanın çox hissəsini həyəcana gətirmişdi. Demək olar ki, hamı gözlərini Londona dikmişdi. London isə səbrli davranırdı. İngiltərə parlamenti məsələni bir neçə dəfə müzakirəyə çıxarmış, ancaq heç bir qərara gələ bilməmişdi. Parlament nümayəndələrinin çoxu Rusiya təbliğatının təsiri altına düşmüşdü və bir çoxu onu açıqca müdafiə edirdi. İlk həyəcan qaldıran və həmişə də Türkiyəni müdafiəyə çağıran yeganə bir nümayəndəni heç kim dinləmək istəmirdi; onun əsl isveçli idi. Hətta ona "o da dağlıq ölkədənir, türklər də dağlıq yerdə yaşayır. Təbiətləri bir olduğu üçün onları müdafiəyə çağırır" deyərək istehza edirdilər. Buna baxmayaraq, zaman-zaman həyəcan başqa nümayəndələrə də keçir, hamı Rusiyadan təşvişə düşməyə başlayırdı. Belə ki, 53-cü ilin noyabr-dekabr aylarında Rusiya Qara dənizdə Osmanlı dövlətinin donanmasını məhv etmiş, Qafqazdan keçərək Türkiyənin içərilərinə irəliləmiş, Qarsda Osmanlı ordusu məğlubluq uğramış, Boğazların və İstanbulun işğalı təhlükəsi yaranmışdı.

1854-cü ilin yanvar-fevral aylarında bütün Avropanı bir rus qorxusu bürümüş, Britaniyadan başqa bütün dövlətlər sarsılmışdı. Ancaq London da çaxnaşırdı. Hamıdan sakit yalnız İngiltərənin ozamankı baş naziri, böyük diplomat *Palmerston* idi. O, bütün həyəcan, təşviş, qorxu və çığır-bağırlara heyvətə bir soyuqqanlıqla baxırdı. Sanki dünyada heç bir elə əhəmiyyətli hadisə baş verməmişdi. Bir sıra dövlət [adamları ondan] şübhələnməyə başlamışdılar. Onu Britaniyanın mövqelərini Rusiyaya satmaqda təqsirləndirənlər və bunu açıq söyləyənlər də var idi.

Təmkin və soyuqqanlılığı ilə soyuqqanlı ingilisləri belə qəzəbləndirən Palmerston 1854-cü ilin mart ayında Fransanı da yanına alaraq Osmanlı imperatorluğu ilə bir cəbhədə Rusiyaya qarşı müharibə elan etdi. Dünya siyasəti səhnəsində hər nəsnə alt-üst oldu. Rusiya təkləndi. Avstriya və Prussiya da Rusiyaya hədələr gəlib Dunaydan çəkilməsini tələb etdilər və istəklərinə nail oldular.

Böyük diplomat qoca Palmerstonun niyyəti aydın oldu. Belə ki, Rusiyanı müharibənin dərinliyinə buraxmış, ona geri qaçıb tez sülh bağlamağa yol qoymamışdı. Əgər Rusiya geri qaçardısı o zaman "zəif" Türkiyənin onu məğlub etdiyi anlaşılacaq və Rusiya öz nüfuzunu tam itirmiş, üçüncü dərəcəli dövlət səviyyəsinə düşmüş olardı.

1854-55-ci illərdə Rusiya müharibə meydanlarında və Qara dənizdə darmadağın edildi. Qələbələrdən ruhlanan Osmanlı orduları Krıma çıxaraq Moskva üzərinə hücum hazırlayırdı. Britaniya buna etirazını bildirdi və hücumu dayandırdı.



1856-cı ilin martında Parisdə sülh müqaviləsi bağlandı. Türkiyə qalib, Rusiya məğlub oldu. Ancaq ən çox qazanan Britaniya oldu:

1. Britaniya yavaş-yavaş dirçəlməkdə olan Türkiyəni Rusiyaya əzdirmişdi.
2. Rusiyanı da Türkiyə, Britaniya və Fransa birgə əzmişdilər.
3. Dünyaya meydan oxuyan Rusiya imperiyasını "xəstə" Osmanlı dövləti məğlub etmişdi (bu, o deməkdir ki, dünya xristianlarının himayəçisi Rusiya ola bilməz, bu missiya Britaniyaya məxsusdur).
4. Ən əsaslardan biri: Rusiya Avropa jandarmı rolunu və Avropada bütün nüfuzunu itirdi.
5. Britaniya dünyaya bildirdi ki, onsuz dünyada hər hansı bir mühüm məsələ həll edilə bilməz və həll edilməməlidir.

Soruşula bilər ki, mövzu Azərbaycanın quzeyində *"türk dili"*nin *"Azərbaycan dili"*nə necə çevrilməsi, ya da çevirdilməsini aydınlaşdırmağa həsr edildiyi kimi, bu tarix təsviri nəyə gərəklidir?

Hörmətli oxucu, hörmətli dilçi alimlərimiz, Azərbaycanın dili türk dilidir, onun "Azərbaycan dili" adlandırılması elmin nəticəsindən deyil, siyasətin nəticəsindən doğmuşdur. Bu siyasəti isə Rusiya imperiyası yürütmüş, məqsədi isə "ayır-buyur!" (parçala, ağalıq et!) siyasətini həyata keçirmək olmuşdur. Oudur ki, məsələnin əsl mahiyyətini anlamaq və düzgün elmi qiymət vermək üçün Rusiyanın və Britaniyanın XIX yüzildəki siyasətini, ayrıca olaraq da Yaxın və Orta Şərq siyasətini araşdırıb onu qiymətləndirmək qaçılmazdır. İndi bəhs etdiyimiz həmin tarixi hadisələrin və dövrün fonunda Rusiyanın Azərbaycana və türk dilinə yönəlmiş siyasətini izləyək. Belə çıxmasın ki, biz Rusiyanın balaca və böyük siyasətində Azərbaycanın mövqeyini böyüdüürük. Əsla yox!

Sonralar Rusiyada boş yerə Azərbaycanı "Şərqi qapısı" adlandırmamışlar. Belə bir ifadə vardır: "siyasət tez-gec dəyişə bilər, ancaq coğrafiya dəyişmir". Bütün tarix boyu Dərbənd, Bakı, Gəncə, Tiflis, İrəvan, Təbriz, Qəzvin, Ərdəbil və Həmədanın hərbi-strateji mövqeyini, Güneydən Quzeyə, Quzeydən Güneyə çıxışın, gediş-gəlişin bunlarsız mümkün olmadığını qədim yunan və romalılarından tutmuş Bizans və ərəb xilafəti də daxil olmaqla rus və rus-sovet imperiyasınadək hamı çox əla bilirdi.

XVII yüzilin sonları - XVIII yüzilin ilk illərində Azərbaycan Səfəvi imperatorluğu dağılmağa başlamış, hətta uzun müddət Səfəvilərin təsiri altında olan əfqanlar hücum edərək imperiyanın ozamankı mərkəzi İsfahanı mühasirəyə almış, Şah II Təhmasib (1722-32) Azərbaycana çəkilməmişdi.

Səfəvi imperiyası tam süquta uğrayırdı. Bir neçə il davam edən bu tənəzzülü Rusiya diqqətlə izləyirdi. 1711-ci ildə Prut çayı sahilində Osmanlı tərəfindən həqarətli məğlubiyyətə uğramış I Pyotr (Dəli Petro) bunun əvəzini Azərbaycanda çıxmağa və təntənəli qələbə çalmağa ümid bəsləyirdi. O, 1704-20-ci illərdə rus imperiyasına qarşı türk xalqlarının Tataristanda, Başqırdistanda, Həştərxanda və bütün Volqaboyunda baş verən üsyanlarını amansızlıqla boğmuş və Quzey Qafqaza ordu toplamışdı. 1722-ci ildə o, Dərbəndə qoşun çıxarıb oranı işğal etdi.

Hücumdan qabaq o, yerli xalqlara müraciət manifesti yazmışdı. Həmin manifestin Azərbaycanda geniş yayılması üçün onu türk dilinə tərcümə etdirmiş və mətbuatda çap etdirərək yaydırmışdı. O, özünün dediyi kimi, Rusiyanın "iti, zəhərli neştəri"ni Qafqazın və Yaxın Şərqi "şah damarı olan" Azərbaycana yeritməklə "onları iflic edəcəyini" düşünür, iflic edilmiş İrandan gələcəkdə rus imperiyasının *"türklərə qarşı"* yararlı istifadəsini hazırlamaq istəyirdi.

Azərbaycanın bir sıra quzey bölgəsini, o sıradan əsas strateji mərkəzlərdən olan Dərbənd və Bakını işğal edən Pyotr Azərbaycanın içərilərinə doğru irəliləyə bilmədi. O, Azərbaycan xalqının bu rəşadətli müqavimətini heç ağılına da gətirməmişdi. Belə ki, Səfəvilər özünü tam itirmiş, ölkə idarəsiz qalmış, xalqın - Azərbaycan türklərinin müqavimətini təşkil edəcək elə bir hakimiyyət orqanı qalmamışdı. Azərbaycan xalqı öz azadlığını qorumaq üçün rus işğalçıları ilə ölüm-dirim müharibəsi aparırdı.

Azərbaycan xalqının 1722-23-cü illərdə rus imperiyasına qarşı apardığı azadlıq müharibəsi türk millətinin ən şanlı və şərəfli tarix səhifələrindəndir. Xalqımızın bu əzəmətli dirənişi kalmuk, noğay, qumuq, ləzgi və çeçenləri də Pyotra qarşı qaldırmağa başladı. Pyotr Senatı sakitləşdirmək və onun qarşısında özünə bəraət qazanmaq üçün bir məktub yazıb göndərdi. Məktubda bildirilirdi ki, atlara ot və yulaf çatışmır, hava əlverişli deyil, əsgərlər arasında xəstəlik yayılıb, daha nələr, nələr.

Bundan bir az keçməmiş Pyotr mühasirəyə düşəcəyindən qorxaraq gecə xəlvətcə bir gəmiyə minib Dərbənddən Həştərxana qaçdı və özünü Peterburqa çatdırdı.

Rusiyanın Azərbaycanda qalan işğal ordularına qarşı müharibəni sürdüren Azərbaycan türklərinin güclü bir başçıya ehtiyacı vardı. Azərbaycan türkləri həmişə ağır və dözülməz bir duruma düşdükdə öz içərisindən böyük şəxsiyyətlər yetişdirmişdir. Bir Avropa səyyahı demişdir ki, başqa ölkələrdə tək-tək tapılan istedadlar Azərbaycanda çoxdur. Həmin dövrdə xalqın istək və ehtiyaclarına cavab verən şəxs Nadirqulu oldu.

Böyük komandan istedadı olan Nadirqulu II Təhmasibin yanına gələrək öz xidmətini ona təklif etdi və şahın əmrlərinin icraçısı olması haqqında ondan imzalı fərman aldı, özünə "Təhmasibqulu xan" ləqəbini götürdü. Çox çəkmədi ki, Nadir bütün xarici işğalçıları Azərbaycan, Fars, İraq və Xorasandan çıxardı. 1736-cı ildə Muğanda qurultay çağırdı, qurultay Nadiri şah seçdi.

Nadir rusları təkəcə Azərbaycandan deyil, Dərbənddən quzeyə bir çox əyalətlərdən qovdu, Həştərxana yürüşə başladı, ancaq dağlı xalqlarının ona qarşı müqavimətini görərkən bu fikrindən daşındı. O, Səfəvi imperiyasını "Əfşar imperiyası" adı altında bərpa etdi, əlavə olaraq Hindistanı da tutdu. Hindistanda Böyük Moğolları məğlub edib sonra da oranı tam hakimiyyət altında saxlaya bilməməsi onun ən böyük səhvi idi. Belə ki, güclü bir türk dövləti olan Böyük Moğollar bu məğlubiyyətdən sonra özlərinə gələ, gələcəkdə Avropa işğallarına qarşı Hindistanı qoruya bilmədilər. Bununla da özləri də tarixin səhnəsindən çıxdılar.

Bir sıra tarixçilər Səfəvilər dövlətini Şah İsmayıldan Şah Abbasadək Azərbaycan dövləti, ondan sonra isə İran dövləti kimi qiymətləndirirlər. Bu baxış başdan-ayağa yanlışdır. İlxanlı, Cəlairli, Çobanlı, Qaraqoyunlu, Ağqoyunlu, Səfəvi, Qacar dövlətləri də Səlcuq imperiyası tipində orta çağın əsl türk dövlətləri idi. Burada heç bir dartışmaya yer yoxdur. Bu dövlətlərin hamısında türk, ərəb və fars dilindən yan-yana istifadə olunub, hamısında saray, ordu və bəzi müəssisələrin dili yalnız TÜRK DİLİ olubdur.

Tez-tez tarixi haşiyələrə çıxdığımı oxucular və alimlər bağışlasınlar. Ancaq bir haşiyə də yazmağa məcburam. Bu da *[I Napoleon Bonapartın Misrə hərbi yürüşü](#)* haqqındadır.

Napoleon 1798-ci il iyul ayında İsgəndəriyyəyə ordu çıxaran andaca yerli əhaliyə müraciət-manifest göndərdi, onu ərəb və türk dillərində yaydırdı. Orada özünü Misir-ərəb xalqının müdafiəçisi kimi qələmə verdirmişdi; yalnız Misirdə hakimiyyətdə olan, Osmanlıdan asılı misirlilərin, Osmanlının və Fransanın düşmənləri olan Məmlükləri susdurmağa gəldiyini



bildirirdi. O, Məmlüklərin hakimiyyətindən narazı yerli ərəbləri öz tərəfinə çəkib *türk-məmlük* hakim elitasını darmadağın etdi.

Həmən siyasətlə Suriyaya hücum etdi. Ancaq burada Əkkə qalasının ətrafında məğlub olaraq Misrə çəkildi. Napoleonun məğlubiyyəti Fransada təşviş yaratdı və Direktoriyada çaxnaşma başladı. O da Deli Petro kimi bu məğlubiyyətdə özünə bəraət qazandırmaq üçün Direktoriyaya bir məktub göndərdi. Məktubda deyilirdi ki, hava həddən artıq istidir (məğlubiyyət 1799-cu ilin avqust ayında olmuşdu), əsgərlər arasında çüzam xəstəliyi geniş yayılmışdır, atlar və əsgərlər qırılır, yeni qüvvə gəlmədiyindən hücumu davam etdirmək mümkün deyil və daha nələr, nələr.

Hərtərəfli məğlub edildiyini görən Napoleon da Pyotr kimi yalnız bir-iki yaxın adamına öz məqsədini bildirib gizləncə İsgəndəriyyədən qaçdı. O, Pyotrdan fərqli olaraq, qiyafəsini də dəyişdirib sadə bir sərnəşin kimi başqa ölkənin sərnəşin gəmisində Avropaya keçdi və özünü birtəhər Parisə çatdırdı.

*"Fransızlar öz övladlarına "adam ol" yerinə "türk ol" deyirdilər"* fikrini söyləyən Napoleon Bonapart Misirdə *"bir türk-məmlük əsgəri on fransız əsgərinə asanlıqla qalib gəlir"* sözlərini söyləməli olmuşdu.

Bəli, bir neçə yüzil idi ki, Avropanı bir fenomen düşündürür, rahatsız edir və sıxırdı - **türk fenomeni!** Rusiyanın ən böyük sərkərdə və imperatoru I Pyotr, Fransanın ən böyük sərkərdə və imperatoru I Napoleon, onların general və əsgərləri bu fenomeni öz gözləri ilə görmüş, acısını çəkmişdilər.

Nə üçün biz bunları müqayisə edirik? Çünki, *birincisi*, hər iki işğalçı hücumun hədəfi eynidir - türk milləti! Belə ki, Pyotr yerli qeyri-türkləri və xristian gürcü və erməniləri türklərə qarşı qaldırmışdırsa da, Napoleon türk-məmlük əhalisini Misirdə hakimiyyətdən devirmiş, onlara divan tutandan sonra ərəbləri türklərə qarşı qoymuşdu. *İkincisi*, hər iki hücumun kökündə türk düşmənçiliyi əsas motiv idi. *Üçüncüsü*, hər iki cahangirin işğalçılıq yürüşünü türk dövlətlərindən daha çox türk xalqının döyüşkənliyi və iradəsi puça çıxarmış və onları tam məğlubiyyətə uğratmışdır. Bunlar xarici işğalçılara qarşı daha çox türk xalqının azadlıq vətəndaş müharibəsini xatırladırdı. *Dördüncüsü*, bu hər iki müharibə Avropa imperiyalarına böyük dərs oldu; onlar götür-qoy edib XIX yüzildəki xarici işğal siyasətləri üçün böyük təcrübə qazandılar. Avropanın bütün işğalçıları anladılar ki, türkləri məğlub etməyincə Asiyaya yiyələnmək, onu müstəmləkələrə bölüb talamaq mümkün olmayacaq.

XIX yüzilin birinci yarısında Azərbaycanda işğalçılıq müharibəsi aparan Rusiya bu dəfə imperialist siyasətində tam hazırlıqlı idi. Bu müharibələrin gedişində, aralarında və sonralarında müxtəlif vaxtlarda Azərbaycanda olan rus ekspert, casus, diplomat və başqa nümayəndələri Peterburqa yazıb bildirirdilər ki, buranın (Azərbaycanın) əsas əhalisi türklərdir. Buranı işğal edərkən ermənilər bizə çox yardım ediblər. Onlar burada bizim ən yaxın köməkçimiz ola bilərlər. Türkiyə ilə sülhü altı ay gecikdirin - biz oradan geri çəkilənədək erməniləri Rusiya himayəsinə keçmiş ərazilərə köçürüb oralarda məskunlaşdırma bilək.

Mərkəzdən gələn cavabda isə yazılırdı ki, biz ermənilərdən yana müharibəni davam etdirə bilmərik, üç aya kimi tədbirlərinizi görüb yekunlaşdırın. Beləliklə, Qacarlar və Osmanlı dövlətlərinin ərazisində yaşayan, Rusiyaya müharibədə kömək göstərən və ya Rusiyanın qızıqdırması ilə üsyan, qiyam qaldıran erməniləri ruslar köçürərək Azərbaycanda, xüsusən də Şamaxı, Bakı, Dərbənd, Gəncə, Qarabağ, İrəvan, Naxçıvan və Zəngəzurda, bir də Gürcüstanda məskunlaşdırdılar.

Ön Qafqazın idarəçiliyində ermənilər Rusiyanın birinci köməkçiləri olmuşdular. Lenin bir yerdə qeyd etmişdir ki, ermənilər tarix boyu Avropa dövlətlərinin Yaxın və Orta Şərqdə casusu və yaxın köməkçisi rolunu oynamışdır. Bir zamanlar Osmanlı imperatorluğunda "milləti-sadiqə" (sadiq millət) adlandırılan ermənilər hələ XVIII yüzilin başlanğıcında Moskvaya - I Pyotra yazıb bildirdilər: biz (ermənilər) qorxumuzdan gündüzlər müsəlman, ancaq gecələr xristian oluruq. Sən gəl, bizi bu müsəlmanların əlindən qurtar. Sən bizi qurtarsan əvəzində İsa Məsih sənə kömək edər.

Rusiyanın 1826-29-cu illərdə Yaxın Doğuda işğalları zamanı ona hər cür yardım və xidmət göstərən erməniləri Rusiya hər hansı bir vahid ərazidə məskunlaşdırıb onlar üçün ayrıca inzibati idarə yaratmağa başladı. Bunun üçün mərkəz İrəvan seçildi. Türkmənçay müqaviləsi bağlanan kimi İrəvan xanlığı ləğv edildi, İrəvan qraflığı yaradıldı. Bu işğallara başçılıq edən İvan Paskeviç çar tərəfindən oraya qraf təyin edildi. Ona fəxrlə "qraf Erivanski" deyirdilər. Ondan 16-17 il sonra İrəvan quberniyası yaradıldı. Quberniya birbaşa *çarın idarəsində* sayılırdı. Bu o demək idi ki, İrəvana qarşı hər hansı bir hərəkət və ya müdaxilə rus çarına qarşı hərəkət kimi qiymətləndiriləcəkdi. Bununla da bütün quberniyada (onun tərkibinə daxil edilmiş Naxçıvan və Ordubadda da) yaşayan ermənilər çarın "əziz təbəələri" sayılır, qeyri-rəsmi imtiyazlara sahib olur, onlara hamiliyi çar özü edirdi. Çarların titulları sırasında bir titul da yazılırdı: "... qubernator Erivanski" (İrəvan qubernatoru).

**Rusiya imperiyası İrəvan xanlığının ərazisindən zaman-zaman türkləri çıxardaraq erməniləri yerləşdirdi. Türk xanlığını yox edib yerində rus-erməni quberniyasını yaratdı, bununla da gələcək Ermənistanın və indiki erməni dövlətinin əsasını XIX yüzilin ortalarında qoymuş oldu.**

Hörmətli oxucu, belə bir siyasətin yeni bir təzahürünü, yaşadığımız günlərdə gördük və görürük; belə ki, bir neçə il öncə Qarabağın dağlıq hissəsində, mərkəz Xankəndi olmaqla, "prezident üsul-idarəsi" yaradıldı və ora birbaşa prezident Qorbaçovun idarəsi altına verildi. Bəli, Azərbaycanın başqa bir bölgəsində rus imperiya siyasətinin təkrarı! Sonu da göz qabağında! Eyni!

Rusiya Azərbaycan türklərini qırır, doğma yurdundan qovur, yerində erməni dövləti (və ya dövlətləri) yaradır. Azərbaycan türkləri isə 200 ildir ki, dünyada təklənmiş durumda. Bu təklənmənin daha hansı yönləri olmuşdur?

Dediyimiz kimi, uzun müddət (yüz ildən çox) Azərbaycanı işğala hazırlaşan rus imperiyası ölkəmizin quzeyini işğal edəndən az keçməmiş onu tam təcrid etmək üçün tədbirlərə girişdi. Onun ekspertlərindən (casuslarından) biri mərkəzə yazırdı ki, tək cə ermənilərin köməyi ilə bu türkləri itaətdə saxlayıb idarə edə bilməyəcəyik, çünki hər ikimiz xristian olduğumuz halda, türklər müsəlmandır. Ancaq bunların içərisində başqa azsaylı etnik qruplar və kiçik xalqlar (narodnosti) yaşayır ki, *onlar hind-Avropa irqindəndirlər və bu sarıdan bizə (ruslara - Ə.E.) qohum xalqlardandırlar*. Onların da arasında *talışlar* çoxluq təşkil edir. Ancaq bunlar mədəniyyət və inkişaf səviyyəsinə görə türklərdən çox aşağıdırlar, onlardan geri qalırlar. Biz bunları öz tərəfimizə çəkib, savadlanmalarına və mədəniyyətlərinin yüksəldilməsinə hər cür yardım edib özümüzə idarəçilikdə ən yararlı köməkçi təbəqə yaratmalıyıq.

Bəli, Türkmənçay müqaviləsindən sonra Azərbaycanın quzeyində türklər üçqat idarəçilik altına alındı:

1. Hakim imperialist rus və rusçu qüvvələr.
2. Casus, təxribatçı, türkə düşmən erməni qüvvələri.

3. Yalan-doğru, hind-Avropa irqinə (sonradan "ari irq" adlandırıldı) daxil edilmiş qeyri-türk qüvvələr.

Bütün bunlar Azərbaycan türkünün itaətdə saxlamaq üçün yaradılmış idarə üsulunun içdən bir-birinə çulğışdırılmış və bir-birini tamamlayan bölmələri idi. Ancaq bununla iş bitmiş olsaydı onda bizim üçün heç olmazsa, dərd yarı idi.

Rusiyanın bizə qarşı imperiya siyasətinin əsas xəttinin biri *türk dilini* parçalamağa yönəldilmişdi. Bu cür siyasət xətti hər hansı bir imperiyada olmamışdı. Rusiya Akademiyası bu məsələ ilə ayrıca məşğul olur, təkliflərini hakimiyyətə təqdim edirdi. İşğal altına alınmış ölkələri məmur-alim, casus-alim şəbəkəsi bürümüşdü. XIX yüzilin başlanğıcında Rusiya *siyasi-elmi* ədəbiyyatında *türk* sözü artıq ayrı-ayrı anlam daşıyan iki şəkildə yazılırdı:

*тюрк* [t(y)urk], cəmdə: *тюрки* [t(y)urki]

*турок* (turok), cəmdə: *турки* (turki).

Birinci anlamda daha çox Azərbaycan və Qafqaz türkləri nəzərdə tutulur, ikinci anlamda isə Osmanlı türkləri. Ancaq bu iki anlam tez-tez qatışdırılır, bir müəllif birinci anlamı bütün türk dillərinə aid etdiyi halda, başqa bir müəllif yalnız Rusiyanın tabeliyində olanları *t(y)urk* adlandırır, başqa birisi Rusiyada yaşayan türkləri bəzən *tatar*, bəzən *türkmən*, bəzən *monqol* deyə yazırdılar. Rus imperiyasının yüksək dövlət idarəsində işləyən və Rusiyanın Yaxın Şərq siyasətində fəal çalışan imperiyanın polkovniki, geniş bilik sahibi Abbasqulu ağa Bakıxanovun "*Gülüstani-İrəm*" əsərinə söykənməklə bu iki sözün ozamankı mənə çalarlarını aydın görə bilirik:

*"...Жители Балкара и окрестных с ним Чегема, Баксана, Бизенги и других говорят на языке тюрки кумукского наречия, что сходство этих народов" (səh. 14-15) = "Balkanın və onunla qonşu Çeqem, Baksan, Bizengi və başqa (yerlərin) əhalisi türk dilinin qumuq ləhcəsində danışirlar ki, bu da xalqların eyniliyini göstərir".*

İkinci misalın (iqtibasın) böyüklüyünə görə oxucu bizi bağışlasın, ancaq buna məcburuq!  
*"...Четыре деревни табасаранские - Магарты, Маграга, Хучни и Чирах, все магалы Улуч и Терекеме, по обоим сторонам Дербента, равно как сам город, магалы Тип, Мюскюр, Шабран, город Кудиял (Куба) и остальные магалы Ширванские с Сальяном, шесть деревень бакинских терекеме и весь уезд Шекинский говорят на языке тюрки, что свидетельствует об их происхождении от тюрков, монголов и татар.*

*На этом тюркском наречии говорят поныне в Армении, части Грузии, Азербайджане и во многих персидских (?) областях. Это наречие среднее между наречиями турецким и джагатайским, кумыкским и ногайским, и наречие это до сих пор не имеет грамматики" (səhifə 25) = "Dörd Tabasaran kəndi: Mağartı, Mağraqa, Xuçni, Çıraç, şəhərin özü də daxil olmaqla Dərbəndin hər iki yanı boyunca bütün Uluç və Tərəkəmə mahalları, Tip, Müskür, Şabran mahalları, Qudyal (Quba) şəhəri, Salyanla birgə Şirvanın qalan mahalları, Bakı tərəkəmələrinin 6 kəndi və bütün Şəki qəzası türki dildə danışirlar ki, bu da onların türklərdən (tyurok), monqollardan və tatarlardan törəmələri haqda şəhadət verir. Ermənistanda, Gürcüstanın bölgələrində, Azərbaycanda və bir çox fars vilayətlərində hələ də bu türk ləhcəsində danışirlar. Bu ləhcə türk (turetskiy), cağatay, qumuq və noğay ləhcələri arasında onlardan ən ortacıdır və bu ləhcənin indiyədək grammatikası yoxdur".*

Üçüncü misal Bakıxanovun öz əsərlərinin dili haqqındadır; o, belə yazır:

1. Рийаз ал-Кудс, на тюркском языке, в XIV главах...

9. Мелкие стихотворения на арабском, персидском, турецком и татарском языках (сәһ. 206-207).

1. Riyaz әl-Qüds, türk dilində, 14 fәsildә...

9. Әрәб, fars, türk və tatar dillərində kiçik şeirlәр.

Birinci misaldan aydın olur ki, hәlә o zəmnalар "türk (tyurk)" dili rusdilli әdәbiyyatda bölünmәz bir anlam daşıyırdı.

Sonralar rusdilli әbәdiyyatda bu sözü çox-çox çözәlәyib onu "*türk dilləri*" (tyurkskiye yazıki), sonra "*türk dilləri qrupu*", ya da "*türk dilləri ailəsi*" adlandırdılar. Bir çox hallarda "*türk və tatar dilləri*" dә işlәdilirdi.

İkinci misalda bir yerdә "*türki dilində*", başqa bir yerdә "*türk (tyurk) lәhcəsində*" şәklində göstәrilmişdir. "*Türki dildә*" danışan yerli әhalinin (Azərbaycan və Qafqaz türklәrinin) mәнşәcә türklәр ("turki" yox, "tyurok"), moңqollar və tatarlardan törәdiyi dә ayrıca vurğulanır. Birinci misalda qumuq lәhcəsi türk dilinin bir lәhcəsi kimi göstәrilirdi halda, ikinci misalda "*türk lәhcəsi*" başqa lәhcәlәр, o cümlәdән qumuq lәhcəsi üçün bir mәрkәzlәşdirici, lәhcәlәр arasında bir bağlayıcı və bütүн Qafqazda ünsiyyәt vasitәsi kimi tәqdim edilir.

Bakıxanov qeyd edir ki, bu lәhcәnin indiyәdәk qrammatikası yoxdur, yәni yazılmayıb. Ayıq oxucu elmin siyasәt adına, siyasәt "xatirinә" necә dolaşdırıldığını aydın, açıq görür. Vә görür ki, burada әsas mәqsәd Azərbaycan türklәrinin dilini türk dilindən nәyin bahasına olursa-olsun *qoparıb* (!) ona yeni bir ad - qondarma ad qoymaqdır. Orta sәviyyәli filoloq da bilir ki, qrammatika dil haqqında elmdir; әgәр hər hansı bir lәhcәnin qrammatikasını yazmağa cәhd göstәrilirsә, demәli, ya o lәhcәnin qrammatikası onun daxil olduđu dilin qrammatikasını "mәnimsәyәcәk", ya da bu lәhcәdән zorla, hansısa bir mәqsәd üçün dil düzәltmәk, onu dil kimi qәlәmә vermәk lazım gәlәcәk.

Üçüncü misalda mäsәlә bir qәdәр dә aydınlaşır. Bakıxanovun özünün tәrtib etdiyi siyahıda birinci әsәrini türk dilində (na tyurkskom yazıke) yazdığını bildirir. Hamımıza bәllidir ki, bu әsәri müәllif türk dilinin Azərbaycan lәhcəsində yazıb. O, әsәrlәrinin siyahısının doqquzuncu nömrәsində kiçik şeirlәrini hәм dә türk (turetskom) və tatar dillərində yazdığını bildirir. Bәlli olduđu kimi, Bakıxanov tatar dilində şeir yazmayıb. O, burada da *tatar dili* dedikdә Azərbaycan türklәrinin dilini, "turetskom" dedikdә yalnız Osmanlı imperatorluğunda yaşayan türklәrin dilini nәzәrdә tutur.

Elә çıxmasın ki, biz burada Bakıxanovun necә dolaşdığını göstәrmәklә onu tәнqid etmәk fikrimiz var. Yox, әsla yox. Bizim әsas mәqsәdimiz rus imperiyasının ELMi öz işğalçılıq siyasәtinә görә necә, hansı yollar və hansı mәрhәlәlәrlә saxtalaşdırıldığını, elmin (ayrıca olaraq da tarix, etnoqrafiya və filologiyanın) siyasәtә necә qurban edildiyini və verildiyini göstәrmәkdir. Bakıxanov isә bilikli alim və imperiyanın yüksәk rütbәli mәmuru olduđu üçün onun yaradıcılığı bizim araşdırmamıza tutarlı nümunәlәrdән biridir. Onun bir әli siyasәtdә, bir әli elmdә idi. O, mәmur-alim tәbәqәsinәmi deyәk, qrupnamı deyәk daxil idi. Yazıq, min yazıq, bu mәmur-alimlәр, ya da alim-mәmurlar hәmişә ikilik arasında qalmış, tez-tez ya bilәrәkdән, ya da bilmәyәrәkdән çaşmış, aldanmış, aldadılmış və xalqı da çaşdırmış, aldatmışlar. Yazıq, nә yazıq ki, bu növ alim-mәmurlar bugünümüzдә dә az deyil. Azərbaycan Elmlәр Akademiyasının akademiklәri - İqrar Әliyev, Ağamusa Axundov və onların bir çox davamçılari bu zümрәdәndirlәр.

Araşdırdığımız məsələnin bir az da dərinliyinə baxaq. XIX yüzilin birinci yarısında Rusiyanın siyasət alim-ekspertləri Azərbaycan və onun xalqı haqqında mərkəzə yazırdılar ki, buranın əhalisi türkdür və özlərinə də *türk* deyirlər. Onların mənşəyi türk, türkmən, tatar, oğuz və monqollarla sıx bağlıdır. Rusiyanın təbəəliyində olanları ya *oğuz*, ya da *tatar* adlandırmaqla *onları türklərdən ayırmaq olur!!*

Başqa bir hesabatda isə təklif edilirdi ki, onları ölkənin adına uyğun *azərbaycanlı* (*azerbaydjantsı*, *aderbaydjantsı*) adlandırmaq daha doğru (oxu: imperiya məqsədlərinə daha yararlı) olardı. **Bəli, xalqın "türk" adını "azərbaycanlı" adı ilə əvəz etmək fikri elə Türkmənçay müqaviləsi bağlanan andan meydana çıxmışdı.** Krım müharibəsindən sonra imperiya xalqımızın və dilimizin adının dəyişdirilməsinə yönəlik cəhdini daha da artırdı. Təklif olunan *monqol*, *türkmən* və *oğuz* adları rusdilli ədəbiyyatda daha görünmürdü. Ən çox üç ad: *türk*, *tatar*, *azərbaycanlı* adları işlədilirdi. On doqquzuncu yüzilin sonları - iyirminci yüzilin başlarında Azərbaycanın gerçək aydınları daha çox *"türk xalqı"*, *"türk dili"* yazdıqları halda, imperiya xidmətçiləri *"tatar xalqı"*, *"tatar dili"*, *"azərbaycanlı"*, *"Azərbaycan dili"* yazırdılar.

Rusiya onun tərkibində yaşayan türkləri dörd yerə bölmüşdü: 1. Qazan tatarları; 2. Krım tatarları; 3. Qafqaz tatarları (Azərbaycanın quzeyində, Ermənistanda və Gürcüstanda yaşayan türklər də buraya daxil idi); 4. Sibir tatarları.

Sadə bir misal: Gürcüstanın Qori şəhərində Qori seminariyasının yanında *rus-türk məktəbi* açıldı, adı isə *"rus-tatar məktəbi"* qoyuldu. Sonralar bu məktəb görkəmli Azərbaycan aydını Firidun bəy Köçərlinin zəhməti nəticəsində Azərbaycanın Qazax şəhərinə köçürüldü və adı dəyişdirilib "rus-türk məktəbi" edildi.

Başqa bir misal: hələ vaxtilə Səttar xan hərəkatına bir yazısında toxunan Lenin yazırdı ki, Qafqaz *tatar yarımziyalıları* rus təbəəsi olduqlarını yaddan çıxararaq Təbriz hərəkatına yaxından kömək və onda iştirak edirlər.

1918-ci ildə Azərbaycan Demokratik Respublikası (Azərbaycan Xalq Cümhuriyyəti) yarananda xalqın və onun dilinin adı "özünə qaytarıldı". *"Tatar dili"*, *"Azərbaycan dili"* ifadələri daha işlədilmədi.

Göstərdiyimiz kimi, **"Azərbaycan dili", "azərbaycanlı" ifadələri Türkmənçay müqaviləsi dövründə təklif edilsə də bu təklifi rus imperiyasının davamı olan Sovetlər Birliyində imperiya siyasətinin ən quduz davamçısı Stalin yerinə yetirdi. Onun əmri ilə dilimiz "Azərbaycan dili" adlandırıldı.** Bu haqda çox yazıldığına görə, əlavə araşdırmaya ehtiyac duymuruq.

Yeri gəlmişkən, göstərək ki, Azərbaycanın güneyində türk dilinin durumu bambaşqa olmuşdur. Orada hakimiyyət uzun müddət türk Qacarların əlində idi və türk dilinin adının dəyişdirilməsi Qacarların siyasəti üçün elə bir əhəmiyyət kəsb etmədi. Qacarlardan sonra da Pəhləvilər və fars şovinistləri "türk dili"nin varlığını danmamışlar, ancaq orada başqa siyasətə əl atmışlar. Pəhləvilər dövründə və ondan sonra da belə bir qondarma nəzəriyyə ortaya atılmışdı ki, bəs sən demə, Azərbaycanda, Fars, Xorasan və başqa əyalətlərdə yaşayan türkdilli xalqlar əvvəllər, uzaq keçmişdə mənşəcə irandilli (?) olmuşlar, yalnız XI-XII yüzillərdə Səlcuq imperiyası dövründə türkləşərək (!) öz mənşələrindən uzaqlaşmışlar; deməli, bu xalq (Azərbaycan türkü) bu gün dilcə türkdilli olsa da əslində iranmənşəli, yaxud hind-Avropa mənşəlidir, yəni farslarla bir kökdəndir. Bu isə türklərin kökünün danılması, yaxud kökündən qazılaraq assimilyasiya edilməsi demək idi.

Ulu öndər Məmmədəmin Rəsulzadə 1925-ci ildə yazırdı: *"Rusiya idarəsindəki müsəlmanlara "türk" dedirtmək indi qazanılmış bir savaştır!"*.

Bu fikrin bir davamı kimi deyə bilərik: bu gün *Azərbaycan türkü* bütün dünyada özünün milli mənşə, milli dil və milli varlığını dərk edərək Birlik, Bütövlük, Azadlıq, İstiqlal və Demokratiya uğrunda savaşı qazanmaq üçün hazırlaşır.

Uğur ola, ey türk!

***Kələki, 12.02.1996***



## FARS ŞOVİNİZMİ

Bu yazını yazarkən fars şovinizminin cikindən-bikinə hər nəyi varsa açıqlamaq, ya da işıqlandırmağı düşünmədik, çünki bu, çox böyük, mürəkkəb və çətin bir məsələdir. İndiyədək rus şovinizmi, alman şovinizmi, italyan şovinizmi haqqında çox yazılıb, çox deyilib, bu şovinizmlər, demək olar ki, dağılıb, rus şovinizmi isə son günlərini yaşayır! Bu sadaladığımız millətlər şovinizmin təkə başqa xalqlar üçün deyil, özləri üçün də necə böyük faciə və fəlakət gətirdiyini görmüşlər.

Çin şovinizmi haqda da çox yazılıb, çox deyilib. Nə fayda ki, Çin hakim dairələri hələ də deyilənlərdən heç bir nəticə çıxarmayaraq, Çindəki başqa xalqları əzir, assimilyasiya edir, etdiyi vəhşiliklərlə öz xalqını da acınacaqlı, çıxılmaz duruma sürükləyir.

Fars şovinizminə gəldikdə o, dünyanın ən yaramaz, ən alçaq təbiətli şovinizmidir! Ən pisi də budur ki, fars şovinizmi haqqında, bir-iki yazını çıxsaq, deyə bilərik ki, nə yazılıb, nə deyilib, nə də qınanılıbdır. Ona görə də bu gizli saxlanılmış xəstəlik başqa xalqlara əzab və işgəncə vericidirsə, fars xalqı üçün xərcəng xəstəliyinə çevrilmişdir! Şovinizm farsları tarixin bataqlığına atmışdır! Ölüm ayağında olan fars şovinizmi farsları bu bataqlıqdan qurtarmaq yolunu düşünmək əvəzinə, onlara yaxın qonşu olan Azərbaycan, Xorasan, Qaşqay türklərini, "Körfəz ərəbləri"ni, imkan olarsa İraq, Suriya, Diruz və Səudiyyə ərəblərini, kürdləri, bəlucları və başqalarını da bataqlığa, cinayətkarlığa və sonda ölüm ayağına sürükləməyə var gücü ilə çalışır, dəridən-qabıqdan çıxır.

***Diqqət! Diqqət! Gəlin qurtuluş yolunu axtaraq!*** Bunun üçün də ilk öncə fars şovinizminin bütün çalarları araşdırılmalı, ondan zərbə alacaq xalqlar ayıq salınmalıdır. Ona görə də biz bu yazıda fars şovinizmi haqqında yalnız və yalnız yığcam bilgi verib tezislər şəklində çıxış etməyi gərəkli bildik. İnanırıq ki, bu qorxulu xəstəliyə insanlar, cəmiyyətlər, alimlər, şəxsiyyətlər etinasız qalmayacaq. Fars şovinizminin maskası yırtılaraq onun iç üzünü açıqlıb dünyaya çatdırılacaq, bu xəstəlikdən qurtuluş yolu tapılacaqdır.

Bir zamanlar - aşağı-yuxarı 15 il öncə sovet rəhbərliyinin belə fikri geniş yayılmışdı: "Biz əgər məhv olacağıqsa onda tək məhv olmayacaq, çoxlarının ayağından tutub onları da özümüzə bərabər dənizin dibinə aparacağıq!". Bunu bilən dünyanın ağıllı insanları öncədən elə tədbirlər tökdülər ki, onların nəticəsində bəşəriyyət sovet dəhşətindən, qanlı sovet terrorundan canını qurtara bildi.

Rus şovinizminin balaca modeli olan, ondan qoca və iyrenc olan fars şovinizmindən qurtulmaq rus şovinizmindən qurtulmaqdan asandır, **əgər Sovet İttifaqına qarşı fəaliyyətə oxşar tədbirlər bu gün İrana - fars şovinizminə qarşı həyata keçirilərsə!** Haqqın yolu ilə yürüyənlərə Ulu Tanrı yar olsun!

Ey insanlar, sizi and verirəm insanlığınıza və sevdinizə! Susmayın! Fars şovinizmini ifşa edin, ona xidmət edənləri bu yoldan çəkəndirin, Haqq yoluna səsləyin və gətirin! Xalqın və Haqqın yoluna gəlməyənlərə lənətlər olsun!

Fars şovinizmi öz adı ilə deyil, daha çox "*irançılıq*" adı altında pərdələnərək çıxış etmişdir və edir. Buna görə də onu "*fars-İran şovinizmi*" adlandırmaq daha düzgün olardı. Bunların arasında kiçik formal fərq olsa da əslində mahiyyətcə eyni məsləkə xidmət edir. Bəzi "irançılar" belə iddia edirlər ki, guya irançılıq ideyasını (əgər buna ideya demək mümkündürsə) daşıyanlar fars şovinizminə qarşıdırlar, onlarla barışmazdırlar və s. və i.a. Yox, cənab fars şovinizminin "irançılıq" pərdəsi altında gizlənən daha təhlükəli (bəziləri isə aldanmış, yazıq) xidmətçiləri, siz ya bilməyərdədən, ya da bilərəkdən aldanırsınız.



Bilməyərdəndən aldanırsınızsa bəsirət gözlərinizi açın, bu siyasi korluqdan canınızı qurtarın. Bilərəkdən aldanırsınızsa onda siz bu alçaq təbiətli şovinizmə xidmət etməklə insanlığa xəyanət edən ən yaramaz cinayətkarlarsınız!

Siz deyirsiniz ki, *İran* indiki *İran İslam Cümhuriyyəti* adlanan ölkədir və burada yaşayan bizlərin vətənidir. Çox uzaq keçmiş olsaydı deyərdik ya xəbəriniz yoxdur, ya da yadınızdən çıxıb. Vur-tut 8 il bundan qabaq Sovet İttifaqında yaşayan rus şovinstləri və onlara xidmət edənlər də (bu şovinstlər və onların xidmətçiləri içərisində ruslar, türklər, ukraynalılar, yəhudilər, ermənilər, gürcülər, polyaklar, hətta bu gün Rusiya və ya da rus şovinizmi ağılığına qarşı qəhrəmanlıqla döyüşən bir milyonluq çeçen xalqından olan satqın çeçenlər də var) deyirdilər ki, Sovet İttifaqı başqadır, Rusiya imperiyası başqa, Sovet İttifaqını qorumaq, saxlamaq başqadır, rus şovinizmini müdafiə etmək başqa. Biz rus şovinsti deyilik, sovet vətənsəvərləriyik (patriotıq), olsa-olsa həm də Rusiyanı və rusları sevirik, burada nə qəbahət var? Bu adamlar Ukrayna, Azərbaycan, Gürcüstan, Qazaxıstan və s. ölkə və xalqların Rusiya tərəfindən işğal edildiyi günləri "biz Rusiyanı sevirik, ona könüllü birləşmişik" deyə bayram edir, xalqları zor və qorxu altında çalib-oynamağa məcbur edirdilər.

Bilirsiniz dünyada alçaqlığın, vəhşiliyin və mənəvi əxlaqsızlığın ən murdar bir şəkli nədir? Odur ki, aclıq, yalavaqlıq, əzab, işgəncə və zülmə məruz qoyduğın insanlara və ya xalqa, millətə əmr edəsən, onları məcbur edəsən ki, dur çal, oxu, oyna və de ki, mən xoşbəxtəm, dur zalıma de ki, mənə zülm yox, səadət gətirmisən!!

Belə sorsa ki, kimdir *zalım*?

Min illərdir ki, dünya müsəlmanları "Allah məzluma (zülm olunana) kömək, zalıma (zülm edəne) lənət eləsin. Zalımın cəzasını versin!" deyə dua edirlər. Altı yüz il bundan qabaq dahi [İbn Xaldun \(1332-1406\)](#) dünyada tanınmış "*Müqəddimə*" adlı əsərində yazmışdır: "*İndi haqsız olaraq vergi toplayan təhsil məmurları zalımdır, artıq vergi toplayanlar zalımdır, vergini yağma edənlər zalımdır, xalqa haqlarını verməyənlər, başqasının mal və mülklərini qəsb edənlər tamamilə zalımdır. Bütün bunlar hakimiyyətin maddəsi olan cəmiyyəti yıpradar, ən böyük zərəri də dövlət çəkər*".

Böyük tarixçi, hüquqçu, sufi, filosof-sosioloq, səyyah, diplomat, siyasətçi, alim İbn Xaldunun sözüne ("*xalqa haqlarını verməyənlər tamamilə zalımdırlar*") kimsə etiraz edə bilməz. Ancaq bütün bu deyilənlərlə yanaşı, bu gün qırx milyonluq Azərbaycan xalqının taleyi elə zalımların əlinə düşüb ki, onların növünü, cinsini, zatını və sifətini müəyyən etmək çox çətinidir. Azərbaycan xalqının həm Quzeydə, həm Güneydə haqqını verməyən zalımlar həm də bu xalqın haqqını yeyirlər; var-yoxunu, şərəf və namusunu, yurdunu-yuvasını hərraca qoyurlar; döyür, söyür, zindanlara atır, öldürürlər; dilini, mədəniyyətini əlindən alıb milli ləyaqətini əzirlər; qul, kölə zəncirinə qandallayıb ruhunu çeynəyirlər; ac-yalavac, yas içində saxlayır və deyirlər: *çal, oyna, bizlərə dua et, de ki, siz imamsınız, siz dahilər dahisisiniz, məhz sizlərin kölgəsində biz bu dünyada - cənnətdə firavan yaşayırıq və sizlərin sayəsində də cənnətə gedəcəyik!*

Ah, zalımlar zalımı, siz səkkiz qat zalımlar, siz yüz qat zalımlar, siz bilmirsiniz ki, zülm yerdə qalmaz, siz bilmirsiniz ki, zülm ilə abad olan ədl ilə bərbad olar bir gün, siz bilmirsiniz ki, zalımın zülmü varsa məzlumun da ahı, Allahı var! Siz bilməsəniz də, bilmək istəməsəniz də Tanrı görür, bilir. Haqq-hesab günləri yaxındadır! Sözsüz ki, bu, Tanrının işidir, ancaq Tanrı bu işləri - ədaləti, haqqı yerinə qoymağı Haqq adamlarına tapşıracaqdır!

**Azərbaycanın üç böyük düşməni olmuşdur: 1) Parsa; 2) ərəb xilafəti; 3) Rusiya.**

Bu **Parsa** (*Pars, Peres, Persida, Persiana, Parsua, Persiya, Fars* və başqa şəkilləri də var) haradır və necə yaranmışdır?

Tarixə dərinə baxsaq aydın olar ki, Parsa "*farsların yaşadığı yer, fars ölkəsi*" deməkdir. *Pars* bir toplumun adıdır. Yunanlar onlara *pers, perse, perses* deyirdilər. Ərəblərdə "*p*" səssizi (samiti) olmadığına və ərəb dilinin səs uyğunluğuna görə onu "*f*" səssizi (samiti) ilə əvəz etmiş, *parsa fars* demiş və o cür də yazmışlar. Elə buradan da, ayrıca da olaraq ərəb-islam ağalığı dövründən (VII-XII yüzillər) farsların özləri də daxil olmaqla türklər, ərəblər və başqa xalqlar da *parsa* sözünü *fars* sözü ilə əvəz etmişlər. Yunanlar və bizanslılar öz qədim ifadələrini dəyişdirməyərək parsları *pers, persus* deyərək tanımaqda və yazmaqda davam etmiş, buradan da Avropa dillərinə və rus dilinə bu söz "*pers*" şəklində keçmiş və özünə möhkəm yer qazanmışdır. Erməni dilində "*f*" səssizi (samiti) olmadığına görə ermənilər "*fars*" yox, "*pars*" deyirlər. Əfqanıstan, Hindistan və Orta Asiyada "*pars*" və "*fars*" hər ikisi işlədilir.

VII-IX yüzillərdə islam dinini qəbul etməyən yüz minlərlə *maqlar* (zərdüştçülər) köçüb Hindistana getdilər. Onların çoxu fars (pars) olduğu üçün onlara bu gün də *parslar* deyilir. Bir məlumata görə, onların sayı 100 min, başqasına görə, 150 mindir. Azərbaycan və Anadolu (Kiçik Asiya) türkləri istər danışıda, istər yazıda ərəb dilinin təsiri altında yalnız "*fars*" sözcüyünü işlədirlər.

Orta çağlarda "*pars*"dan dönüb "*fars*" olan, indi də özlərini daha çox "*irani, iranilər*" adlandıran parslar miladdan qabaq IX-VIII yüzillərdə Hind çayının aşağı hövzəsindən - qədim ata-baba yurdlarından axın-axın köç edərək Elam dövlətinin torpaqlarında yerləşmişlər. Hindistan kökənli farslar türkdilli elamların himayəsinə sığınaraq Ümman dənizi sahillərində, Bəsrə körfəzinin quzeyində məskunlaşaraq buralarda özlərinə yeni vətən qazandılar. Eradan qabaq VII yüzildə indiki Şiraz şəhəri yaxınlığında, daha çox bir əraziyə toplaşan parslar bir böyük tayfa ittifaqı halında birləşdilər. Onların bir ərazidə toplaşib bir inzibati ərazi yaratmalarını Elam dövlətinin siyasəti tələb edirdi. Belə ki, elamlılar indiki Şirazdan 50 km quzey-doğuda şəhər saldırmış, onu yeni əyalətin paytaxtı etmişdilər. Həmin şəhər və onu əhatə edən əyalət parslarla məskunlaşdırılmışdır. Sonralar hakimiyyətə gələn pars sülaləsi Əhəmənilərin (Haxamanişi) nümayəndəsi I Dara (m.ö. 522-486) bu şəhər-qəsəbəni yenidən qurmuş və Əhəmənilərin əsas paytaxtına çevirmişdir. Bu şəhər *Parsa* adlanırdı, onu əhatə edən torpaqlara da *Pars əyaləti* deyilirdi. Məhz bu şəhərə yunanlar *Persepolis*, əyalətə isə *Persida*, ya da *Persiana* deyirdilər, bu da "*pars ölkəsi*", yaxud "*pars şəhər-dövləti*" mənasına gəlirdi. Parsanın ilk özlünün qoyulmasında elamlılar əsas rol oynasalar da onun inkişafı və müstəqil dövlətə çevrilməsində parslar midiyalılara minnətdardır. Belə ki, dediyimiz kimi, parslar elamlıların vassalı idilər.

Elam dövlətinin tənəzzülə uğramasında Assuriya ilkin səbəb olmuşdur. Assuriya hökmdarı Aşşurbanipal miladdan öncə yeddi kərə (665, 655, 652, 648, 646, 645, 640-639-cu illər) Elama basqın yapıb onun bir çox əyalət və şəhərlərini xaraba qoydu, əhalisini qılıncdan keçirib var-yoxunu taladı. Assuriya bütün dörd yanını - Elam, Babil, Urartu, Suriya və başqalarını qorxu və zülm altında saxladığı bir dövrdə *Azərbaycan-Midiya dövləti* meydana çıxdı.

Midiya dövləti və tarixi haqda müxtəlif fikirlər və mübahisələr vardır. Ancaq biz qəti bu fikirdəyik ki, Midiya Azərbaycan-türk dövlətidir. Midiyanı təşkil edən altı böyük el türk elləri idi. "*Midiya ölkəsi*" (Kur Midiya) ifadəsinə miladdan öncə 9-cu yüzilin başlarında Assur yazılarında rast gəlinir. Midiyalılar miladdan öncə 14-13-cü yüzillərdə, bəlkə də ondan daha qabaq İkiçayarasında tanınırdılar. Bütün tarix qaynaqları və çağdaş tarixçilər m.ö. birinci minilliyin başlanğıcında Azərbaycanda mərkəzi Urmiya gölü yaxınlığında yerləşən *Manna dövlətinin* olduğunu və bu dövlətin Azərbaycan-türk dövləti olduğunu qəbul edirlər. Bununla

yanaşı, Midiya ellərinin-tayfalarının Ərdəbil-Qəzvin-Zəncan-Həmədan boylarında yaşadığını, gah Mannaya daxil olub, gah da müstəqil fəaliyyət göstərdiklərini, mannalılar zəiflədikcə midiyağların gücləndiyini tarix mübahisəsiz qəbul edir. Sadəcə olaraq, Manna yüzillərlə Assur, Babil və Urartuya qarşı daim müharibələrdə olmuş, m.ö. yeddinci yüzildə Babil, Elam, Manna, Assur və Urartu bir-biri ilə müharibələrdə tənəzzülə uğramış, bu müharibə səhnələrindən bir qədər uzaqda qalmış midiyalılar öz güclərini bir yerə toplamış, tam müstəqil dövlət yaratmış, Həmədanı (Ekbatanı) özlərinin paytaxtı edərək Elam və Babilə məğlub və özlərinə müttəfiq edərək Assuriyanı darmadağın etmişlər. "Hökmdarlar hökmdarı" adlanan Midiya hökmdarı *Kiaksarın* dövründə (m.ö. 625-585) Midiya sanki hər hansı bir olağanüstü gücün yardımını ilə Elamı, Mannanı, Babilə, Assuriyanı, Urartunu fəth etdi, Lidianı özündən asılı duruma saldı. Elamlıların bir canişini olan Əhəmənilər və onların idarəçiliyində olan *Parsa Midiya dövlətinin tərkibinə qatıldı*.

Göstərdiyimiz kimi, Parsa öncə Elamın bir əyaləti idi, Əhəmən də oranın canişini. Bundan istifadə edən parsılar ilk öncə Elamın şərqinə və mərkəzinə yayılırdılar. M.ö. yeddinci yüzilin başlanğıcında Assuriya tərəfindən məğlubiyətə uğrayan Elamın zəifliyindən yararlanaraq ona zərbələr vurur, öz nüfuzlarını artırirdilər. Ancaq bütün xəyanət və çabalamalara baxmayaraq Əhəmənin (sülalənin banisi) və onun oğlu Çişpişin (m.ö. 675-640-cı illər) canişinliyi dövründə Elamın hakim nüfuzu Parsanın üzərində qalırdı.

M.ö. 640-639-cu illərdə Elamla Assuriya arasında olan savaşda Çişpişin oğlu və varisi I Kir Elamın vassalı kimi vuruşurdu. Bəlli olduğu kimi, bu müharibədə Elam tam məğlub olmuş, onunla yanaşı "Persumaş hakimi" I Kir də məğlublar sırasında idi. I Kir (m.ö. 640-604-cü illər) oğlunu Assuriya hökmdarı Aşşurbanipalın yanında girov qoyaraq keçmiş hamisi və ağası, indi məğlub Elama qarşı çıxır, daha doğrusu, ona arxadan zərbə vuraraq Elamın Anşan şəhərini və Anşan vilayətini öz əlinə keçirir. Bu zaman Kiaksar Anşan və Parsanı tutur, Əhəmənilər nominal canişin hakimiyyətlərini itirir, öncə Elamın xidmətçiləri olan Əhəmənilər bundan sonra Midiya hökmdarına xidmət edirlər.

Midiya hökmdarı, daha doğrusu, imperatoru yenilməz Kiaksar öləndən sonra onun yerinə oğlu *Astiaq* keçir (hakimiyyət illəri m.ö. 585-550). Astiaqın hakimiyyəti dövründə də Midiya Yaxın və Orta Şərqin ən güclü imperiyası idi. Ancaq 6-cı yüzilin ortasında Midiya imperiyasına qarşı xarici güclər mübarizəyə başlayır. Babilistan, iskit, kas (qaz) və saklar Midiyanın hüdudlarına müdaxilə edirdilər. Bundan istifadə edən parsılar daxildən çevriliş hazırlayırdılar. Parsılar bu anadək Midiyanın mərkəzi Ekbatanda özlərinə müəyyən yer qazanmış, hətta Astiaqın sarayında mövqe tutmuşdular. Əhəmənilərin başçısı II Kir sarayda güclü nüfuz qazanmış, bir sıra əyanları müxtəlif yollarla ələ almışdı.

Bu zaman Astiaqın ordu başçısı *Harpaq* da hökmdara qarşı gizli mübarizə aparırdı. Azərbaycanın quzeyində qədimdən yaşayan *kaslar (qazlar)* Midiyaya qarşı müharibəyə başlayır. Astiaq kaslara qarşı II Kirin başçılığı altında güclü bir ordu göndərir. II Kir xəyanət edərək kasların tərəfinə keçir, onlarla saziş bağlayır, birlikdə Midiyaya qarşı müharibə aparırlar. Müharibə m.ö. 553-cü ildən 550-ci ilədək, 3 il davam edir. Bu üç il ərzində türk kaslarla türk midiyalılar bir-birini qılıncdan keçirir. Ancaq midiyalılar yenə də məğlubedilməzliklərini saxlayırdılar. Bu anda ikinci böyük xəyanət baş verir. Ordu başçısı Harpaq saray çevrilişi edir. M.ö. 550-ci ildə kas və pars birləşmələri Həmədana (Ekbatana) girir və Astiaq öldürülür. Herodot yazır ki, Astiaq ölüm ayağında Harpaqa deyir: *"Əgər sənin mənimlə ədavətin var idisə başqa cür edəydin. Ancaq sən xəyanət edib hakimiyyəti bu əclaf parsılara satdın!"*.

Bəli, bu, çox böyük bir tarixi xəyanət idi. Harpaqın və Kirin xəyanəti, kas-sak türklərinin hücumları nəticəsində Azərbaycan-türk dövləti Midiya imperiyası süqut etdi, parsılar

hakimiyyəti ələ keçirdilər. Bu üç qüvvənin içərisində qələbədən yararlanan yalnız II Kir - parsılar oldu; II Kir Astiaqın oğlan nəslinin olmadığını görüb onun qızı Amitadanın ərinə edam etdi və Amitadaya zorla evləndi. Bununla da o, Midiya taxt-tacının "varisi" oldu.

Tarixdə ilk dəfə olaraq türk dövlətinin başına parsaların nümayəndəsi keçdi, II Kir Midiya imperiyasının hökmdarı oldu. O, imperiyadakı çaxnaşmaları aradan qaldıraraq, hətta Lidiyanı da işğal edib Midiyaya qatdı. O, Azərbaycanı bütövlükdə Midiyaya birləşdirmək üçün ölkənin quzeyinə hücum etdi. M.ö. 530-cu ildə kas-sak və bas-sak (massaket) türkləri ilə döyüşdə məğlub oldu. Massakların qadın hökmdarı [Tomris] II Kiri məğlub edəndən sonra, tarixdə yazılı rəvayətə görə, onun başını kəsib qanla dolu bir tulumun içinə salmış və demişdir: "*Sən ki qan içməkdən doymurdun, indi doyunca iç!*".

II Kirdən sonra onun yerinə oğlu II Kambiz (m.ö. 530-522) keçir, ondan sonra isə II Kirin başqa oğlu və Kambizin qardaşı Bardi keçir. Bu zaman midiyalılar hakimiyyəti yenidən ələ keçirmək üçün *Qaumatanın* başçılığı altında qiyam qaldırırlar. Hakimiyyətin parsaların əlindən çıxdığını gören I Dara Bardiyə sui-qəsd düzəldib onu öldürtdürür və o da II Kirin yolu ilə gedərək II Kirin qızı Atossayla zorla evlənilir və "qanuni varis" olur.

I Dara (m.ö. 522-486) imperiyada baş qaldırmış bütün üsyan və separatçı hərəkatları boğur, Midiya imperiyasını bərpa edir. O, Parsa şəhərini yeni paytaxta çevirir, bununla da Midiya dövlətinin hakimiyyət qurğusu başdan-başa parslaşdırılır. İmperiyanın dörd paytaxt şəhəri: Həmədan (Ekbatan), Suz, Babil və Parsa (Persepolis) olmasına baxmayaraq parsaların əsas mərkəzi Parsa (indiki Şirazın yaxınlığında) idi, onlar Parsadan quzeyə yayılmağa başlamışdılar.

Əhəmənilər sülaləsinin I dövrü canişinlik, II Kirdən başlayaraq hökmdarlıq dövrü olsa da dövlət pars (fars) dövləti deyildi. Məhz I Daranın dövründə dövlət parslaşmağa başladı. **Pars şovinizmi elə bu dövrdən özünü açıq şəkildə büruzə verdi.**

I Dara imkanı olan bütün mənəblərə parsaları təyin etdi. Ordu əsasən midiyalı türklərdən ibarət olsa da, imperiyanın hərəkətverici qüvvəsi türklər olsa da hakimiyyət tam parslaşdırıldı. Pars əyanlarına həddən artıq imtiyazlar verildi. Parsların əksəriyyəti vergidən azad edildi. Mixi yazılarını Manna, Elam və midiyalılardan mənimsəyən parsalar get-gedə Midiya mədəniyyətinin varislərinə çevrildilər.

Fars dövlətinin əsasını Astiaqın ölümündən sonra (m.ö. 550-ci il) qəbul edən tarixçilər səhv edirlər. Hətta fars şovinizminin son böyük nümayəndələrindən olan Məhəmməd Rza Pəhləvinin göstərişi ilə onun hakimiyyəti dövründə bir İran təqvimini yaradılmışdı; həmin təqvim II Kirin hakimiyyətə gəldiyi ildən başlayırdı. Buradan da *birinci* nəticə çıxır ki, deməli, II Kirə qədər fars dövləti olmamışdır. *İkincisi*, kiminsə hakimiyyətə gəlməsi ilə təqvimin başlaması hakim-şovinizmin bayağı məhsulundan başqa bir nəsnə deyil. *Üçüncüsü*, tarixi saxtalaşdıraraq Midiya dövlətini fars dövləti saymaq kimə və nəyə gərəkdir - şovinizmdən başqa. *Dördüncüsü*, başını bir türk qadın hökmdarı Tomrisin (Dəmirin) kəsdiyi hökmdarın xəyanət nəticəsində hakimiyyətə gəldiyi tarix hansı məntiqlə bir xalqın - parsaların (farsların) təqviminin əsas olmalı idi? Bütün bunlar farsların özlərini belə çəş-baş qoyan kor şovinizmdən doğur.

Bütün bunlarla yanaşı, qeyd etməliyik ki, parsaların əsl hökmdarı və parsaları (farsları) dünya tarix səhnəsinə çıxaran I Dara olmuşdur. Onun qızıl sikkə kəsdirməsi və Parsada (Persepolisdə) hökmdar iqamətgahı tikdirməsi Parsa dövlətinin müstəqilliyinə dəlalət edirdi. Parsaların hakim olduğu imperiyaya m.ö. 330-cu ildə Makedoniyalı İsgəndər son qoydu. İsgəndər Parsanı (Persepolisi) yandıraraq, xaraba qoydu. O, ümumiyyətlə pars əyanlarına

amansız divan tutub, pars xalqına elə bir dağıdıcı zərbə vurdu ki, parslar bir də 500 ildən sonra öz qüvvələrini bir yerə toplayıb yeni dövlətdə hakimiyyətə gələ bildilər.

Pars (fars) şovinizmi bu məğlubiyyəti tarix boyu həzm edə bilmədi, buna görə də uydurmalar qondarıb özünə təskinlik vermiş, fars xalqını aldaraq ovundurmağa çalışmışdır. Bu uydurmalardan biri də budur ki, guya İsgəndər fars hökmdarlarından birinin qeysər Filippə göndərdiyi cariyədən olmuşdur. Bu cariyə-kənz Filippə göndərilməzdən öncə fars hökmdarından hamilə imiş, Filipp bunu bilməmiş, onu özünə arvad etmişdir. Deməli, İsgəndər farsların törəməsidir.

Daha sonralar, yəni ərəb işğallarından sonra daha çox "*fars*" adlanan parslar islam dininin təsiri ilə Makedoniyalı İsgəndəri bir qədər də mifləşdirərək onu başqa bir İsgəndərlə - İsgəndər Zülqərineynlə əvəz etdilər. "*Zülqərineyn*" iki mənada yozulurdu: 1) "*Zülqərineyn*" - ərəbcə "iki qərinə yaşamış" mənasındadır, halbuki Makedoniyalı İsgəndər 33 il yaşamışdır; 2) "*Zülqərineyn*" - ərəbcə "iki buynuzlu" deməkdir. Fars mif və dastanlarında bunlar bir-birinə çulğuşmuş, tarix həqiqətindən heç bir iz qalmamışdır. Parsları (farsları) darmadağın və qətl edən və etdirən Makedoniyalı İsgəndər farsdilli ədəbiyyatın böyük, müsbət, bəzən də peyğəmbər surətinə (obrazına) çevrilmişdir.

Parsların tarixdə ikinci dövləti *Sasanilər* dövləti sayılır. **Bir tarixçi kimi deyə bilərəm ki, parslar heç bir zaman dövlət yaratmamışlar.** Onlar hər hansısa bir dövlətin tərkibində zaman-zaman o dövlətin mərkəz qurğusuna (dövlət aparatına) soxulmuş, müəyyən mövqeləri ələ keçirmiş, fürsət gözləmişlər. Həmin dövlətə hər hansı bir uğursuzluq baş verəndə, ya da xarici və daxili səbəblərdən tənəzzülə uğradıqda farslar xəyanət edərək dövlət çevrilişində iştirak etmiş, sadəcə çarpışan qüvvələr arasında xarici qüvvələrdən dəstək alaraq hakimiyyəti ələ keçirmişlər. Əhəmənilər Midiya dövlətində, Sasanilər Parfiya-Arsak (Arşak) dövlətində, Büveyhilər (Builər) (əvvəl Ziyarilərin qoşun başçıları üç qardaş Ziyariləri devirdilər) Abbasi xilafətində, Pəhləvilər Qacar dövlətində eyni şəkildə dövlət çevrilişi ilə və xarici güclərin köməyi nəticəsində hakimiyyətə gəlmiş sülalələr-xanədanlar olmuşlar. Parslar-farslar bütün tarix boyu cəmi dörd dövlətin başında dayanmışlar. Bunların içərisində parslar üçün ən önəmli və bir yandan fars milli ruhunun, bir yandan da fars şovinizminin əsas qaynaqlarından biri olan *Sasanilər* dövləti olmuşdur.

Sasanilər dövlətinin özülünü Ərdəşir Papakan qoymuşdur. Ancaq deyilənlərə görə, onun babası Sasan Parsanın Parfiyaya tabe hakimlərindən olmuş, buna görə də sülalənin hakimiyyətə gəlməsini onunla bağlayaraq, dövlət "Sasanilər dövləti" adlandırılmışdır. Sasanın özü haqqında tarixdə elə bir məlumat yoxdur. Bəlli olduğu kimi aşağı-yuxarı 477 il (m.ö. 250-dən miladın 227-ci ilinədək) yaşayan Parfiya dövləti Parsanı da öz tabeliyində saxlayır, oranın hakimlərini təyin edirdi. Sasan da o hakimlərdən biri olmuş, onun yerinə keçən oğlu Ərdəşir (Ardaşir) Parfiya hakim sülaləsi Arşakların canişini idi.

II yüzilin sonlarından Parfiya tənəzzülə uğrayır. Parfiyanın tənəzzülü daxildəki çəkişmələrlə yanaşı, elat alanların hücumları ilə bağlı idi. Bunu görən romalılar Parfiyanın batı torpaqlarını işğal etdilər. Onlar ikiçayarasının (Mesopotamiya) böyük hissəsini də qoparıb öz ərazilərinə qatdılar. Dövlətin mərkəzi Ktesifon (sonralar Mədain), onsuz da, süquta uğramışdı. Belə bir durumda Parsanın canişini Ərdəşir öz hökmdarının yıxıldığını görüb ona qarşı çıxdı, daha doğrusu, yıxılana balta vurdu, Arşaklıların son nümayəndəsi V Artabanı hakimiyyətdən devirib taxt-tacı ələ keçirdi. Ktesifon-Selevkiya paytaxt olaraq qaldı. O, 227-ci ildə Ktesifonda hökmdar elan edildi (227-239). Onun oğlu I Şapurun hakimiyyəti illərində (239-272) sanki Parfiya yenidən bərpa edildi.



422 il davam edən Sasanoğulları sülaləsi - hakim xanədanı parsların bir xalq kimi təşəkkül tapmasında həlledici rol oynadı. Tarix sanki bir də təkrar edildi; Əhəmənilər kimi Sasanilər da bütün hakimiyyət qurğularında parsları yerləşdirib onları xüsusi imtiyazlı xalq-tayfa etdilər, fars şovinizmi hakim kəsildi. Ölkə-imperiya 4 böyük yerə ayrılıb, hər birinə təyin edilən hakim *şah* adlandırıldı. Sasanilərin hakim nümayəndəsi isə *şahənşah* adlanırdı.

Sasanilər dövləti sözün əsl mənasında orta çağ imperatorluğu idi, o, Midiyanın yerində yaranmış və Midiyanın ərazicə kiçildilmiş formasında idi. Midiyadan fərqli cəhəti orasında idi ki, birincidə türklər, ikincidə farslar hakim mövqedə dururdular; türklər şovinizmin nə olduğunu bilmədikləri, dövlətçiliyi əsas götürdükləri halda, parslar hakim şovinizmin prinsiplərini əsas götürürdülər.

Altıncı yüzil Sasanlı imperiyasının yüksəliş dövrü olmuşdur. Bu dövrdə yeni işğallar hesabına imperiya böyümüş, Məzdəkilər hərəkatı sonda tam qələbə çala bilməsə də imperiya Çində siyasi-ictimai və iqtisadi münasibətləri yeniləşdirmiş, *maniliyin* təsiri nəticəsində müəyyən təkamülə uğramış, *zərdüştlük* Yaxın və Orta Doğuda ən nüfuzlu dinə çevrilərək həm də Sasanlıların dövlət dini olmuşdur. Bəlli olduğu kimi, zərdüştlük hələ Sasanlıların ilk hökmdarlarından olan I Şapurun tərəfindən dövlət dini elan edilmişdir. Ancaq imperiyada başqa dinlər və dini təlimlər - *buddizm, manilik, şamançılıq, xristianlıq və onun nestorian, pravoslav qolları, sabilik, yəhudilik* və başqaları geniş yayılmış, bunlar arasında daim kəskin münaqişələr olmuşdur. Altıncı yüzildə isə zərdüştlük tam hakim kəsilmiş, onun mübarizəsi əsasən xristianlığa qarşı yönəlmişdi.

I Qubadın hakimiyyəti illərində imperatorluq güclənməyə başlamış (o, iki dəfə hakimiyyətə gəlmişdir: 488-496, 498-531-ci illər), I Xosrov Nuşirəvan (Ənuşirəvan) (hakimiyyət illəri: 531-579), IV Hürmüz (579-590), II Xosrov Pərviz (591-628) zamanlarında qüdrətinin və yırtıcılığının, qaniçənliyinin ən yüksək təpəsinə qalxmışdır.

Fars şovinizminin qidalandığı əsas qaynaqlardan birisi sonralar saxtalaşdırılan, əfsanə və miflərlə bəzədilərək mifləşdirilən bu göstərdiyimiz tarixdir. Fars şovinistləri böyük lovğalqla döşlərinə döyərək deyirlər: "Bizim damarlarımızda Ənuşirəvan (Nuşirəvan) qanı axır".

Bir az sonra Qubadın, Ənuşirəvanın və Xosrov Pərvizin əsl kimliklərini görəcəyik, hələlik indi II Xosrov Pərvizin ölümündən sonrakı Sasanlıların durumuna ötərgi göz yetirək.

II Xosrovun Bizansla ara-sıra 25 il davam edən müharibəsi bizanslıların qələbəsi ilə bitdi. Bizanslılar II Xosrovu öz oğluna öldürdülər. 628-632-ci illərdə - dörd il içində Sasan imperatorluğunda 10 (on) "şahənşah" hakimiyyətə gəlib-getdi. İmperatorluğa daxil olan ölkələr və xalqlar yıpradıldı. Orta Asiyada Ceyhun çayından tutmuş Fəratın sağ sahilinədək, Dərbənddən Ümman dənizinədək böyük bir ərazidə yerləşən ölkələr, o cümlədən Türkünstan, Azərbaycan, Xorasan, Azərbaycan İraqı, Ərəb İraqı, Parsa və başqaları xarabalıqlara çevrildi, şərəfsiz Sasanlı hakimiyyəti bu ölkələrin xalqlarını ara müharibələrində (iç savaqlarda) bir-birinə qırdırdı, zülm və istibdad insanların güc və inamını yoxa çıxardı. Elə buna görə də 634-637-ci illərdə Ərəbistan yarımadasından yenidən dışarıya çıxan ərəblər özlərindən 4-5 qat artıq olan sasanlı ordularını Buveybə və Qadisiyyə döyüşlərində darmadağın etdilər, 641-642-ci il Nəhavənd döyüşündə imperatorluğun birləşmiş ordularını məhv edib 649-650-cı illərdə Ceyhun çayının sahilinə yetişdilər. Sasanlıların sonuncu imperatoru III Yezdigərdi Mərvdə 651-ci ildə yaxalayıb öldürdülər. Bununla da qanlı sasanlı imperatorluğuna son qoyuldu. Ancaq xalqlar azad olmadı. İmperatorluğun torpaqları və xalqları yeni bir qanlı imperiyanın - ərəb *xilafətinin* cənginə keçdi. **Yeni bir dinlə - islam dini ilə silahlanmış və böyük hərbi qələbələr qazanmış ərəb şovinizminin qarşısında pars şovinizmi məğlub oldu.**



**Ərəb dilində "p" səsi yoxdur, ona görə də ərəblər "pars"a "fars" dedilər.** Elə bundan dolayı parsılar özləri də bundan sonra özlərinə *fars* dedilər. Ərəblər Parsa əyalətini "Bilad əl-fars" ("fars ölkəsi") adlandırdılar. Ərəb zülmünə tab gətirməyən fars zalımlarının bir qismi köçüb-qaçıb öz əski baba yurdları olan Hindistana qayıtdı. Qalanlar isə islam dinini qəbul edib nəfəs çəkmədən ərəb ağalarına can və könüldən qulluq etməyə başladılar. İslam dinini qəbul edən farslar onu içəridən parçalamaq üçün yollar axtarırdılar. Bu haqda bir az sonra!

Bir daha xatırladıyıq ki, fars şovinizminin tarix boyu söykəndiyi əsas qaynaqlardan, dayaqlardan biri mifləşdirdikləri Əhəmənililər və Sasanlıların tarixi olmuşdur. Bu sülalələrin tarixinin necə mifləşdirildiyi çox geniş bir mövzudur. Bu haqda bir neçə cild kitab yazmaq olar. Biz burada, sadəcə olaraq, bir neçə misalla qısaca həməən xətti çətin də olsa göstərməyə çalışacağıq. Əgər gələcəkdə vaxt və imkan olsa fars şovinizminin, panfarsizmin və paniranizmin bütün köklərini və budaqlarını araşdırıb üzə çıxarmağa, onun antibəşəri mahiyyətini açıb göstərməyə cəhd göstərəcəyik. Bu mövzunu araşdırmaq çox önəmlidir. Çünki fars şovinizminin, panfarsizmin və paniranizmin ən böyük zərəri türk millətinə olmuş, bu tülkü hiyləgərliyi ilə yaradılmış iblis məfkurəsi türk millətinə sağalmaz yaralar vurmuş və vurmaqdadır. Ayrıca olaraq **Türkiyə, İraq, Azərbaycan və Orta Asiya türkləri birdönəlik, yəqinliklə bilməlidirlər ki, rus və fars şovinizmi biz türklərin ən qəddar, amansız düşmənidir və onlara qarşı amansız mübarizə aparmalıyıq!** Birdönəlik, tam yəqinliklə bilməliyik ki, panfarsizm (farsçılıq) və paniranizm fars şovinizminin qoşa qanadlarıdır, biri obirinin tərs üzüdür, panfarsizmdə ifşa olanlar paniranizmdə gizlənilir.

"Fars" aydındır - bir xalqın adıdır. "İran" isə aydın deyil, mücərrəd bir anlayışdır. Mücərrəd, qaranlıq, kimsəyə aydın olmayan, qondarma bir sözün və sözcüyün adı ilə alver etmək, düşüncələri dumanlatmaq daha qolay olur. 40 (qırx) ilə yaxındır ki, mən bu sözün hansı anlam daşdığını yüzlərlə insanlardan, alimlərdən sormuşam, kimsə buna aydın, dəqiq bir cavab verə bilməyib.

"İran" bir coğrafi anlayışdırmı? Yox! Əgər coğrafi anlayışdırsa hansı yerləri, torpaqları əhatə edir? Heç bir ərazini!

"İran" dövlət anlayışdırmı? Yox!

Uzun sözün qısa, "İran" xəyalı bir qatışıq, gerçək anlayışa gəlməyən bir ifadədir.

Nə isə! Belə aydın olur ki, Yaxın Doğuda tarixi-coğrafi anlayışlar olan Azərbaycan, Xorasan, Türkünstan, Bəlucistan, Parsa, Əcəm İraqı, Dəyləm, Təbəristan və başqaları zaman-zaman bir dövlətdə, daha doğrusu hansısa bir imperiyada birləşdirilərək "İran" adlandırılmışdır.

**Məsələnin əsl mahiyyətinə keçək.** Adları yuxarıda çəkilən ölkələrin ən qədim və əsas əhalisi on min illərdir ki, **türklər** olmuşdur. Parslar bu əraziyə aşağı-yuxarı 2800 il bundan öncə gəlmiş, 2550 il bundan qabaq, yeni eradan əvvəl 553-cü ildə Midiya dövlətində hakimiyyəti ələ keçirmiş və fars sülaləsi Əhəmənilər şahlıq taxtına oturmuşdur (eradan öncə 553-330-cü illər). **Beləliklə, Parsalı şahların tarixi farsların tarixinə çevrilmişdir.**

Elə bununla bağlı olaraq, həminin bildiyi kimi farsların son şahı Məhəmmədrza Pəhləvi öz şahlığı dövründə göstəriş verdi ki, ölkədə işlədilən miladı (xristian) və hicri (müsəlman) təqvimlərindən əlavə yeni təqvim yaradılsın və bu təqvim Əhəmənilərin birinci hökmdarı-şahənşahı II Kirin taxta çıxdığı ildən başlasın. Həmin təqvim yaradıldı və adını da "İran təqvimi" qoydular. Bəli, bu idi 2500 il sürüb gələn fars şovinizminin bir nəticəsi və mahiyyəti. Tarixi, ədəbiyyatı, elmin hansı sahələrini araşdırırsınız araşdırın, **fars xalqının tarixi**

## **yoxdur, fars şahlarının tarixi vardır - özü də mifləşdirilmiş, mifik bir tarix, mifik bir ədəbiyyat!**

Bu böyük, xaotik mif dünyası necə yaranmışdır, onun qaynaqları hansılardır? Burada iki əsas qaynaq var:

1. zərdüştlük dini;
2. fars şahları haqqında yaradılan nağıllar, rəvayətlər, uydurmalar, bir sözlə böyük dünya dinlərinin yaranmasından qabaq dünyaya hakim kəsilmiş miflərin sonradan fars şahlarının adına yazılması.

Bəlli olduğu kimi, **zərdüştlüyü** dünyanın görkəmli bilginləri üç mərhələyə ayırırlar:

zaratuştrianizm  
zaratuştrisizm  
zaroastrianizm.

Birinci mərhələ Zərdüştün yaratdığı Avestanın əsasını - Qatalarını təşkil edir (onun ilkin başlanğıc tarixi bəlli olmasa da aşağı-yuxarı miladdan öncə beşinci yüzildək olan dövrdə yarandığı söylənir). İkinci mərhələ "Kiçik Avesta"-da ("Xorde-Hırda Avseta") öz ifadəsini tapmış, Zərdüştün ölümündən sonra yaranmışdır və miladdan öncə beşinci yüzildən sasanlılar hakimiyyətinin ortalarınaqədər olan dövrə düşür. Üçüncü mərhələ sasanlılar dövrü və ondan bir az sonra aiddir.

*Zərdüştlük* çox maraqlı bir tarix keçmişdir. Bildiyimiz kimi bəşər hələ dinlərə çatmamış on min illər boyunca miflə yaşamış, insan yaşamında miflər ön yer tutmuşdur. İnsan oğlu zaman-zaman mifdən dinə doğru inkişaf yolunu yürümüş, ancaq çoxallahlığa daxil olmuş, sonra oradan da təkallahlığa tapınmışdır.

### **Zərdüştlük ilk təkallahlıq dinlərindən biri, bəlkə də birincisidir.**

Maraqlı olan nədir? ***Zərdüşt xalqı mifdən qurtarıb təkallahlı dinə gətirdiyi halda, ondan sonra bu dini özlərinə silah edən farslar onun ikinci, üçüncü mərhələsində bu dinə əski mifləri yenidən soxmuş, min il əlavələr edərək zərdüştlüyü yeni əsərlərlə, kitablarla mifləşdirmiş, onu fars şovinizminin alətinə çevirmişlər.***

İkinci maraqlı cəhət orasındadır ki, farslar islam dininin də başına bu oyunu gətirmiş, onu gücləri çatdığı qədər mifləşdirmişlər. Fars hökmdarlarının sözləri ilə desək, "çəyirtkə, ilan-qurbağa yeyən ərəblər" (əslində belədir: üzün dönsün ey çərxi-fələk, gör nələr yaptın, nə günlərə qaldın ki, çəyirtkə, ilan-qurbağa yeyən ərəblər Kəyan taxtına əl uzatdılar!) 450 illik Sasanlı-fars imperatorluğunu bir həmlədə darmadağın edib, yüzillərlə formalaşmış fars şovinizt yekəxanalığını, təşəxxüsünü sındırmışdılar. Farslar bunu heç cür həzm edə bilmirdilər. Ancaq islamla ideyaca silahlanmış ərəblər tez bir zamanda böyük bir imperatorluq yaradandan sonra ərəb şovinizmi tüğyan elədi; bundan sonra 1270 il hər hansı dövlət yarada bilməyən, şahlıqdan məhrum olan fars şovinizmi bütün gücünü islamda təxribata və fars şovinizmini tarix və ədəbiyyat vasitəsi ilə ideologiya yaratmağa yönəltdi.

Fars şovinizmi islamda şialiyi alaraq onu bütün islama qarşı qoydu, tarixi şəxsiyyətlər olan imamların tərcümeyi-hallarını, həyat və yaradıcılıqlarını miflərlə qarışdırdı, miflərlə saxtalaşdırdı. *Əlialahiliyi* (IV xəlifə, imam həzrət Əlini Allah sayanlar), *ismaililiyi* farslar yaratdılar.

Farslar miflər yaratdı: "Yerin bir ipi var, o da yer üzünün valisi həzrəti-Əlinin əlindədir; onu nə vaxt tərپətsə zəlzələ olur"; "Peyğəmbər meracda olarkən plov yemiş, onunla bərabər bir əl də o plovdan yeyərək Peyğəmbərə yoldaşlıq etmişdir. Bu, Allahın yanına Peyğəmbərdən öncə getmiş Əli idi"; "İmam Hüseyin üç yaşında ikən xurma ağacının kölgəsində oynayırdı. Anası həzrəti-Fatimə gəlib gördü ki, orada bir əjdaha iki yerə parçalanıb, qorxuya düşdü, həzrəti-Peyğəmbərin yanına qaçdı. Peyğəmbər dedi: Bilirəm nəyə gəlmisən, heç təlaş keçirmə, o əjdahanı oğlun Hüseyin iki yerə parçalayıb"; "həzrəti-Hüseyin qılınc çaldı, hər qılınc çalanda 40 min baş sağa, 40 min baş sola töküldü"; daha nələr, nələr. Ulu Tanrı, sən özün bağışla!

"Fars şovinizmi və İslam" mövzusunda bu yazının sonunda bir də qayıdacağıq.

Öndə dediyimiz kimi, **farslar mifləri gerçək tarix, gerçək tarixi mif yapmaqda bəlkə də dünyanın ən mahir xalqıdır. Gerçək, həm də sosiologiya, təbiətsünaslıq və fəlsəfə ilə çuğlaşmış bir din olan zərdüştlüyü min il boyu mifləşdirərək islam və xristianlıq qarşısında məğlub durumuna gətirdilər. Sözsüz ki, mifləşmiş zərdüştlük gerçək həyata daha çox yaxın olan islamın qarşısında tab gətirə bilməzdi və gətirmədi də!**

Farslar öncə öz tarix və ədəbiyyatlarını, bacardıqca dünya tarix və ədəbiyyatını öz xeyirlərinə mifləşdirmişlər. **Mif təntənə çalan yerdə gerçək bilikdən danışmaq həqiqətə, elmə, biliyə istehzadan başqa bir şey deyil.** Dünyanın böyük bilik korifeylərindən olan türk dahisi Məhəmməd Əbu Reyhan Biruni (973-1048) demişdir: "Fars dili Xosrov Ənuşirəvan əfsanələri yaratmaqdan başqa bir şeyə yaramır". Ondoqquzuncu yüzilin görkəmli türk alimi, filosof və yazıçı Mirzə Fətəli Axundzadə (1812-1878) demişdir: *"Dünyada farslar qədər əfsanəyə inanan başqa bir xalq yoxdur"*.

Öncə demişdik ki, farslar əfsanələri - mifləri özlərinə tarix etmək üçün, tarixi isə özlərinin xeyrinə mifləşdirmək - əfsanələşdirmək üçün dəridən-qabıqdan çıxmış, bu yolda türk, Bizans, Suriya, ərəb, hətta Britaniya və Rusiya imperatorluqlarının saraylarının qapılarında yüzillərlə təzim edərək, dondan-dona girərək sürünməklərini sürdürmüşlər.

Hikmətlə yanaşı, əfsanə, nağıl, yaltaqlıq və hiyləgərliklə dolu "Kəlilə və Dimnə"ni Hindistandan oğurlayıb gətirmək üçün bir fars alimi öz ömrünün çoxunu hind saraylarında bir casus kimi çürütməyə razı olmuş, sonda istədiyinə çatmışdır.

Bizim bu dediklərimizin doğruluğuna azacıq şübhə ilə baxanlar buyurub fars xalqının əvəzsiz yaradıcılığı sayılan və farslarda dünyanın müqəddəs kitabları ilə yan-yan tutulan "Şahnamə"ni bircə dəfə vərəqləsinlər.

Nə üçün "Şahnamə"ni fars xalqının yaradıcılığı sayırıq? Deyə bilərlər ki, bu ki, Firdovsinin əsəridir. Gəlin Firdovsinin öz dediyinə baxaq. O, "kitabın hazırlanması barədə" başlığı altında:

*Mənim sözlərimdə tapılmaz yalan,  
Nə əfsun, nə əfsanə yazdım, inan!  
Ağılla oxu, rəmz tapsan əgər,  
Düşün, rəmz mənaya yol göstərər -*

yazmasına baxmayaraq, görün həmənin yerdə kimi tərif edir və ona haqq qazandırır. Bunu ondan qabaq onun sələfləri, fars dastançıları - əfsanə yazarları yapmışdır:

***Qədimlərdə vardı böyük bir kitab,  
Dəyərlidi, dastanları bihesab.***

**Uzun illər gəzdi o əldən-ələ,**  
Onu hər kəs istərdi **əzbər bilə.**  
Yetişdi nəcibzadə bir pəhləvan -  
Ağıllı, cəsarətli, söz anlayan,  
**Qədim dövr tarixini öyrənən,**  
**Əsətirə min dürlü mənə verən.**  
Bütün ölkədən yığdı **möbidləri,**  
Tapılsın deyə hər sözün cövhəri.

Bəli, bu tarixçi, əsətirçi (mifçi) "qəhrəman" möbidləri (din xadimlərini, din böyüklərini) də bir araya gətirib, nə edir?

*Böyüklər ona söylədi birbəbir*  
*Qədim şahların **macərəsi** nədir.*  
**Rəvayətləri** dinlədi qəhrəman,  
*Gedib başladı bir böyük **dastan.***  
*O da dünyada qoydu bir yadigar,*  
*Böyüklər onu hörmət ilə anar.*

Buradan hamıya aydındır ki, Firdovsinin dediyinə görə, bu əfsanə, əfsun, rəvayət və qədim tarixləri iki ayrı-ayrı nəsil yazıbdır. Firdovsi sonra "Şair Dəqiqinin dastanı" bölməsində əvvəlki fikrini davam etdirərək yazır:

*Kitabdan bu dastanları bir zaman*  
*Seçib, sevdi söz qədrini anlayan.*  
*Ağıllı, bilikli adamlar ki var,*  
*Bu dastanların aşiqi oldular.*  
*Yetişdi, nəhayət, igid bir cavan -*  
*Gözəl söz deyən, təbii, şeri rəvan.*  
*Dedi: - Bu kitabı çəkim nəzmə mən.*  
*Ona "afərin" söylədi hər görən.*  
... ..  
*Qara bəxt əlindən alıb içdi cam,*  
*Ölüb getdi, **qaldı əsər natamam.***

Buradan hamıya aydındır ki, Firdovsi şair Dəqiqinin yazdığı "Şahnamə"dən danışır. Belə ki, Dəqiqi də keçmiş əfsanələri, əfsanələşdirilmiş (mifləşdirilmiş) İran-fars tarixini nəzmə çəkmiş, min (1000) beyt (2 min misra) yazmışdır. Dəqiqini öz xidmətçisi gənc yaşında öldürmüş, əsər yarımçıq (natamam) qalmışdır. Firdovsi həmən "Şahnamə"ni götürmüş, həmən şer vəznə ilə davam etdirmişdir. Dəqiqinin min beyti indi Firdovsinin adına yazılan "Şahnamə"dədir. Dəqiqinin yarımçıq (natamam) "Şahnamə"sini bitirmək niyyətində olan Firdovsi yazır:

*Dedim onda mən: -Bəxtim olsa kömək*  
*Yazıb bu kitabı bitirmək gərək.*  
*Deyirdim: -Bu işdə geciksəm əgər,*  
*Girər ortaya başqa bir bəxtəvər.*

Gördüyümüz kimi, həmin dövrdə ərəb işğalı altına düşmüş farslar ərəb xilafətinin dağılıb tam parçalanmasından istifadə edərək fars ruhunu yenidən dirçəltmək üçün öz əfsanəli tarixlərinə əl atmışdılar. Firdovsi davam edir:

*Şəhərdə dost idi mənə bir nəfər,*

*Yanımda əzizdi o, canım qədər.  
Mənə söylədi: -Fikrinə afərin,  
Sənin tutduğun doğru yoldur, yəqin.  
Tapıb **pəhləvicə** bu **dastanı** mən  
Gətirərəm, yolundan geri dönmə sən!*

... ..  
*Cəsarətlə çək nəzmə "**Şahnamə**"ni,  
**Böyüklər böyük işlə** sevsin səni.  
Yazıb mətni dostum gətirdi mənə,  
Yeni canla ilham yetirdi mənə.*

Firdovsinin bu dostu da çoxlu mətnlər toplamış, özü də bir çox mətni nəzmə çəkmişdir. O, bütün bunları Firdovsiyə verir və deyir:

*Deyirdi: -Yazarsansa "**Şahnamə**"ni,  
Çalış, şahlara çatdır o töhfəni.*

Bəlli olduğu kimi Firdovsi və onun dostu sözsüz ki, türk sultanı Mahmud Qəznəvini (969/70-1030) nəzərdə tuturdular. Firdovsi "Sultan Mahmudun vəsfi" adlı bölmədə yazır:

*O gündən ki yoxdan var olmuş cahan,  
Hələ gəlməmişdir belə hökmran.*

... ..  
*Bəzək verdi dünyaya başdan-başa,  
Dönər altuna, əl vurarsa daşa.  
Oyandı mənim taleyim bir zaman,  
Düşündüm: -Başımdan çəkilməmiş duman.  
Dedim: -**İndi, artıq, olar söz demək,  
Keçən əsrlər olsun aşkar gərək.***

Bəli, göründüyü kimi, hər şey aydındır. Türk hökmdarları ərəb ağalığını yenmişdilər, əcəmi (qeyri-ərəbləri) ərəb zülmündən xilas etməkdə idilər. Bundan ustalıqla yararlanan farslar türk qılıncına sığınaraq, öz milli keçmişlərini yenidən tərənnüm edərək bütün ciddi-cəhdləri ilə fars milli ruhunu və fars şovinizmini dirçəltməyə çalışırdılar. Nə yazıq ki, türklərin əli, pulu, qızılı, himayəsi sayəsində dirçəldilən bu fars şovinizmi əslində ərəblərdən daha çox türklərə qarşı idi, açıq-aydın fars şovinizmi türk düşmənçiliyi demək idi. Bütün fars tarixi, fars əfsanələri, "keçən əsrləri aşkarlayan" farsdilli əsərlər türklərin təmsil etdiyi Turanla farsların təmsil etdiyi İran arasında gedən müharibələrə həsr edilmiş, həyatda tam tərsinə olduğu - yəni həmişə türklərin qələbəsi olduğu halda yazıda farsların qələbəsi tərənnüm edilmiş, dünyada yaxşı, bəşəri nə varsa farslar, fars hökmdarlarının ayağına yazılmışdır. Dünyada ilk dövləti farslar yaratmış, fars hökmdarları bütün dünyaya hakim olmuş, dünyada ən gözəl varlıqları fars şahları tapmış, yaratmış, bəşərin istifadəsinə vermiş, daha nələr, nələr. Bir-iki misal: Firdovsi "Kəyumərs" başlıqlı bölmədə yazır:

*Ata söyləmiş oğluna bir xəbər,  
**Gəzər dilləri, keçsə də əsrlər.**  
Cahanda kim ilkin olub hökmdar,  
Böyüklər ona göstərib etibar?  
**Qədim dövr tarixini** izləyən,  
Böyük şahlar haqqında dastan deyən  
Demiş: -Şah birinci Kəyumərs idi,  
Başa tac qoyub, "padişaham" dedi.*

Bu beytlərdən aydın olur ki, Firdovsinin yaşadığı dövrdə bu yalan bir həqiqət kimi "dillərdə gəzirmiş". Burada ikinci bir mətləbə baxaq: Bunu kim demiş, kim yazmış? - "qədim dövr *tarixini* izləyən". Mifin necə tarixləşdirildiyini görürsünüz və Firdovsi qabaqcadan əsərinin başlarında yazırdı ki, "Mənim sözlərimdə tapılmaz yalan, nə əfsun, nə əfsanə, inan!", ancaq "Şahnamə" başdan ayağa əfsun, əfsanə və yalanlardan, saxtalıqlardan, boş tərif və yaltaqlıqdan ibarətdir. Sultan Mahmud Qəznəvi tarixdə məlum, görkəmli şəxsiyyət, istedadlı sərkərdə, özü bilikli olduğu kimi, elmə, biliyə, şərə, sənətə çox böyük qiymət vermiş, elm və mədəniyyət hamisi kimi tarixdə tanınmışdır. Ancaq tarixi şəxsiyyət olan Mahmud Qəznəvi Firdovsinin "vəsf" adı altında yaltaqlanıb, saxtalaşdırdığı Mahmuddan çox fərqlidir. Firdovsi yazır:

*Bu, Hindistanın şanlı sultanıdır,  
Bu, Rumun qızıl taclı xaqanıdır.  
Ədalətlə vermiş cahana bəzək,  
Günəşdir onun tacı, xətti fələk.*

Bəlli olduğu kimi, Sultan Mahmud Hindistana 17 kərə hücum edib, oranı hakimiyyəti altına alıb, ancaq o nəinki Ruma (Bizansa), hətta Azərbaycana belə gəlib çatmayıb, daha doğrusu hücum etməyib və heç bir zaman da Rum (Bizans) ona hər hansı bir şəkildə tabe olmayıb. Bizə elə gəlir ki, Firdovsi Rumun (Bizansın) harada yerləşdiyini də dəqiq bilmirmiş, çünki o, "Şahnamə"nin başqa bir yerində belə yazır:

***Salınca nəzər şah, Səlm oğluna:  
Halaldır, -dedi, -Rumu-Xavər ona,  
Buyurdu: -Götürsün qoşun, durmadan  
Şahənşah kimi Şərqə olsun rəvan.***

Burada göstəriləyi kimi, Fəridun şah guya dünyanın şahənşahıdır. O, dünyanı üç oğlu arasında üç yerə bölür. Rumu-Xavəri böyük oğlu Səlmə verir, İrənzəmində ortaya göndərir. Onda Səlm İrəndən çıxanda Şərqə yox, Qərbə getməli idi.

Sultan Mahmudu "vəsf" edən şair yazır:

*Çinə, Kəşmirə, Hində bir sal nəzər,  
Bütün padişahlar ona baş əyər.*

Firdovsi yalanın gözünə doğrunu qatıb zəhərli yalanı şəkər kimi savadsız və az savadlı oxucusuna yedizdirir. Bu, doğrudan-doğruya insanlıq qarşısında cinayətdən başqa bir şey deyildir. Çin imperatorunun XI yüzildə Sultan Mahmuda baş əyməsi, Firdovsinin yalanından, gopundan və yaltaqlığından doğan fantaziyası, əfsanəsidir. Öz yaşadığı dövrün tarixini, şəxsiyyətlərini əfsanələşdirən bir şairin qədim qaranlıq tarixləri necə mifləşdirəcəyi apayındır.

Fars şovinizmi həmişə Allahı və dinləri xalqla şahlar arasında bir alətə, vasitəyə çevirmişdir. Nə yazıq ki, bu, islam dininə münasibətdə də belə olmuşdur. Firdovsi bunu bir hikmət, bir fars atalar sözü kimi qələmə almışdır:

*O istər görə xalqı allahpərəst,  
Çünki allahpərəstlər olar şahpərəst.*

Deməli xalqa dini, Allahı ona görə öyrədir, təbliğ edirlər ki, xalq bu yolla sonucda "şahpərəst" olsun. Dindən və Allahdan amac budur. Görəsən, Ulu Tanrı bu iyrənc məqsədləri başlıyacaqmı? Axı belə olmaz! Şah dinə xidmət etməlidir, din şaha yox!



Bir daha yada salaq ki, fars şovinizmi öz varlığını yaşadı, dirçəldib, hakim mövqə tutmaq üçün:

dinləri mifləşdirib;  
mifləri tarixləşdirib;  
tarixi mifləşdirib.

Bunların hər üçü bəşəriyyət üçün çox təhlükəlidir; mifləri tarixləşdirmək isə bəşər üçün əvəzəlməz önəmi olan tarix elminə alçaq bir qəsdədir. Çağdaş tarixçilər buna qarşı amansız mübarizə aparmasalar tarix elmi məhv olar. Bir daha Qumilyovun sözünü təkrarlamağa məcburam: "Mif başlayan yerdə elm qurtarır".

Bu yazının sonunda biz fars şovinizminin mifləri tarixləşdirmə və tarixləri mifləşdirməsi haqqında fikirlərimizi "Şahnamə" üzərində araşdırma ilə açıqlayacağıq. İndi bu şovinizmin bəzi qaynaqları haqda bir sıra fikirlərimizi söyləməyi qaçılmaz sayıram.

Dövrümüze gəlib çatan qaynaqların ilki din (zərdüştlük) kitablarıdır ki, onların da başında "Avesta" durur. Bir sıra tarix qaynaqları və tarixi-bədii, mənzum romanlar da "Avesta"ya dayanmışdır. Yüzlərlə mənbə (qaynaq) və ədəbiyyatla tanış olduqdan sonra belə qənaətə, sonuca gəlirik ki, ***zərdüştlük dininə aid kitablar külliyyatı-toplusu sayılan "Avesta"nın dördüdə biri gəlib zamanımıza çatmışdır***, onların (əlyazmaların - *red.*) da ən əskisi bu eranın XII yüzilinə aiddir, ən yaxşısı isə XIII yüzilə. Və belə aydın olur ki, bu kitabların ilkin bölmələri eradan qabaq min üç yüzüncü ildən yazılmağa başlamış, bu eranın - miladın 8-10-cu yüzillərində artırmalar, əlavələr, şərhlər və haşiyələrlə daim çoxaldılmış, çox böyük dəyişmələrə məruz qalmışdır. Aydın olur ki, ***"Avesta" 2300 ilə yazılmışdır***. Belə bəlli olur ki, ***"Avesta" yüzillərlə o qədər dəyişmələrə uğradılmışdır ki, Zərdüştün əsl-gerçək "Avesta"sından olduqca az bir nəsə qalmışdır***.

***"Avesta" birinci böyük təhrifə Əhəmənilər dövründə (parsalı Həxamənişilər, m.ö. 558-330) uğradılmış, hakim sülalənin nümayəndələrinin göstərişi ilə bu kitaba əfsanəvi hökmdarlar və onların da özləri haqqında nağıllar, dastanlar salınmışdır.***

Yeri gəlmişkən bir tarix faktını burada vurğulamaq istəyirik ki, ***nə Əhəmənilər (Həxamənişilər), nə də Sasanlılar təmiz pars-fars sülaləsi olmayıb***. Bu, Əhəməni şahı I Daranın (m.ö. 522-486) Bisütun qayalarında yazdırdığı daş kitabədə çox aydın ifadə edilmişdir. O, tarixdə məşhur Qaumata üsyanını yatırması haqqında belə yazır: ***"Parsalı və Midiyalı olan ailəmizdən (!) bir kimsə tapılmadı ki, şahlığı Qaumata muğdan alsın. Bu o zamanadək sürdü ki, mən gəlib Ahuramazdadən yardım istədim. Ahuramazda mənə kömək göstərdi və şahlığı geri aldım"***.

Tarixdən bəlli olduğu kimi, Əhəmənilərin əsl kökü parsalılara və *Midiya türklərinə* dayanmaqla yanaşı, onların döyüş güclərinin əsas bir hissəsi və saray hərbi dvoryanları *qaz (qas)* və *qut (quz)* türklərindən ibarət olmuşdur. Bu cür parsa-türk çulğaşmasını biz Sasanlılarda da görürük. Amma çox qəribədir ki, bu hər iki sülalə mülki və dini sahədə bütün idarəçiliyi və aqalığı farslara vermiş, fars zadəgan silki yaratmış, fars şovinizmini bəsləyib ərsəyə gətirmişdir.

***"Avesta" Əhəmənilər dövründə yeni bir külliyyat halına salınır, iki nüsxəsi hazırlanır: bir nüsxəsi Parsanın mərkəzində sonralar "Təxti-Cəmsid" adlanan şəhərdə, şahların kitabxanasında saxlanılırdı. Bu nüsxəni İsgəndər oranı işğal edəndə yandırmış, Şarikanda saxlanan obiri nüsxəni Yunanıstana aparmışdır.***

Əşkan şahları dövründə Azərbaycanda və onunla qonşu əyalətlərdə dağınıq halda olan "Avesta" bölmələri toplanmış, bu kitab yenidən bərpa edilmişdir. Bu iş Sasanlıların ilk hakimiyyət illərində də davam etdirilmişdir. Sasanlı şahı II Şapur (379-cu ildə ölüb) möbidan-möbid (kahinlər kahini) Azərbüd İspənd oğluna tapşırılmışdır ki, "Avesta"nı tam təkmilləşdirib yenidən redaktə etsin. Bu iş başa çatanda II Şapur Zərdüşt dinini rəsmi dövlət dini elan etmişdir. Azərbaycan (Azərbüd) toplayıb tərtib və redaktə etdiyi "Avesta", dediyimiz kimi onaqədərki "Avesta"nın dördüdə biridir və bu zamana gəlib çatan da onun təhrif edilmiş şəkli. Bu "Avesta" beş bölməyə ayrılır:

1. *Yasna*
2. *Vispered*
3. *Vendidad*
4. *Yəşt*
5. *Xorde Avesta/Xurtak Apastak (Xırda-Kiçik Avesta)*

*Yasna* yetmiş iki (72) bölmədən ibarətdir, onun yalnız bir bölməsi *Qatalar* adlanır. Dünyada tanınmış *zərdüştlükşünaslar* və *avestaşünaslar* birgə fikrə - sonuca gələrək bildirlər ki, yalnız bu Qatalar və bir sıra Vəndidad Zərdüştün əsəridir və "Avesta"nın ən əski bölmələridir. Biz hörmətli oxucunun buna ayrıca diqqət yetirməsini istəyirik: çünki söyləyəcəyimiz fikrin önəmli xətlərindən biri budur və çox həssas bir çıxış nöqtəsidir. Belə ki, **görkəmli Azərbaycan dahisi Zərdüşt dünyada ilk təkallahlıq din sistemini yaradan bəşər dühələrindən olmuşdur**. Min-min yazıqlar olsun ki, fars əfsanəçi, şahçı, əfsunçu zehniyyəti təkətanrılı zərdüştlük dinini elə bir hala salmışdır ki, bu din sonradan ya ikiyaradanlı, ya da çoxallahlı din kimi qəbul edilmişdir. Bu, şovinst və əfsanəçi, nağılçı fars zehniyyət və niyyətinin Azərbaycan türk xalqına vurduğu ilk ölümcül yaralardan biridir!

Türk, ərəb, rus, fransız, fars, dəri pəhləvi dillərinin kamil bilicisi olan Azərbaycan alimi İsmayıl Şəms ("Avesta"nın Qatalarını incələyərək, müqayisəli tarix - məntiq metoduna və fəlsəfi prinsiplərə dayanaraq, çox haqlı olaraq, **zərdüştlüyün təkətanrılı din olduğunu əsaslı sübut etmişdir**. İsmayıl xoca yazır: "Zərdüşt çoxallahlığın əleyhinə çıxaraq Ahuramazdanı yeganə Yaradan, Xaliq bilməmişdir..."

Məhəmməd peyğəmbərdən sonra bəzi din xadimləri Zərdüşt dinini ikiallahlı kimi başa düşmüşlər. Onlar Ahuramazda ilə Əhriməni, Xeyirlə Şəri bir-birinə qarşı qoyaraq, ayrı-ayrı varlıq hesab etmişlər...

Zərdüştün Qatalarda dediklərini məntiq və fəlsəfə prinsipləri ilə dərinədən təhlil etdikdə bu nəzəriyyələrin düzgün olmadığı meydana çıxır" (Bax: Avesta, I kitab. Bakı,1995, s.28).

**Zərdüştlük dini üç böyük əsas üzərində qurulmuşdur: Uğurlu Düşüncə, Uğurlu Söz, Uğurlu İş.** Bir sıra alimlər bu üç əsası bütün dinlərin ana prinsipi sayırlar. Biz də bu fikirdəyik. Bir məsələni də gözədən qaçırmayaq ki, bunları tarixdə ilk dəfə Zərdüşt demişdir.

Zərdüşt Tanrıya *Ahura*, *Mazda*, ya da bir yerdə *Ahura Mazda*, *Mazda Ahura* deyərək müraciət edir. Qataların birində Zərdüşt Tanrıya belə müraciət edir: *"Ey Mazda, mən öz düşüncəmlə (yəni Uğurlu Düşüncə ilə - Ə.E.) dərk etdim ki, varlığın ilki də, sonu da sən sən. Səni öz gözüm ilə gördükdə başa düşdüm ki, ən düzgün, ən doğru hakim sən sən, dünyadakı işlər haqqında ən ədalətli hökm verən sən sən!"*

Doğrudan doğruya soruşuruq: bu müraciət təkətanrılıq deyilmi? Başqa bir yerdə deyir: *"Ey Mazda, həm hökmdarlıq, həm də qüdrət sənə əlindədir"*. Başqa bir yerdə Zərdüşt deyir: *"Ey Ahura, bunu sənədən soruşuram, mənə düzgün söylə. Səninlə dininə çağırılmış adamlar*

*dindarlıq baxımından ona necə yaşasaqlar? Ey Mazda, bu iş üçün Sənin tərəfindən ilk seçilmiş adam mənəm!"*

Bu Qatadan aydındır ki, Zərdüşt bu dini öz dini adlandırmamış, onu *Tanrının dini* adlandırmış və bu dini yönəltmək üçün **Tanrı-Ahura Mazda Zərdüştü peyğəmbər seçmişdir**. Bəhs etdiyimiz mövzunun böyük uzmanları bu dini həm *mazdeizm*, həm də *zərdüştlük*, ya da *Zərdüşt dini* adlandırır, bir çox halda biri obirini rədd edir. Bu yuxarıda gətirdiyim misaldan və daha başqa misallardan aydın olur ki, Zərdüşt Tanrıya (Mazda, Ahura, Ahura-Mazda) müraciət etmiş və bu dini *Tanrının dini* kimi qəbul etmişdir. Ona görə də bu dinə *mazdaizm* (mazdailik), *ahuraizm* (ahuralıq), *ahuramazdailik* demək heç də yanlış deyil və bu dinin Zərdüştün adı ilə adlanması doğrudur. Bu, bütün dinlərə də aiddir. Məsələn, islam dininə peyğəmbərin adı ilə bağlı "məhəmmədiyyə" də deyilir. İbrahim peyğəmbərin yaydığı dinə "hənəfiyyə" deyildiyi kimi "ibraniyyə" də deyilir və bu kimi başqalarına da (məs., isavilik, musavilik və b.).

Yuxarıda gətirdiyimiz misallardan aydın olur ki, *mazdailik (zərdüştlük)* ilk yaranışında təkətanrılıq din olmuş, sonradan təhrif edilərək ikiallahlı din donuna geydirilmişdi. Nəticədə belə alınmışdır: dünyanın - yaradılışın (varlığın) iki başlanğıcı var: Xeyir və Şər. Xeyir Allahı Mazdadır - Hörmüzdür, şər Allahı Əhrimandır (Əhliman).

Sorğu doğa bilər: nə olsun ki, parsılar təkətanrılıq bir dini ikitanrılıq dinə çevirmişlər? Bundan farslar, türklər, bəşəriyyət nə itirmişdir? Birmənalı cavab verək ki, çox-çox şeylər itirmişdir. *Birincisi*, bir daha qeyd edək ki, **bəşəriyyət mifdən çoxallahlığa, çoxallahlıqdan azallahlığa, azallahlıqdan üç və ikiallahlığa və onlardan da təkallahlığa doğru bəşəriyyət böyük əzablı bir yol keçərək öz təfəkkürünü, dünyagörüşünü kamilləşdirmişdir**. Bundan geriyə qayıtmaq tərəqqi deyil, irticadır, geriləmək və bəşər inkişafına maneçilikdir və çox-çox heyiflər olsun ki, bu maneçilik min illərdir davam edir. Bu dediklərimiz artıq dünya düşüncə tarixində, tarixin fəlsəfəsində danılmaz, heç cür inkar edilməz bir həqiqətdir.

Məsələnin *ikinci* yönü: *mif, din və bilim (elm)* - hər üçü ayrı-ayrılıqda dünyagörüşü, dünyabaxışdır, aralarında ilişkilərin olmasına baxmayaraq, bir-biri ilə müəyyən ziddiyyət, inkar, rəqabət və mübarizədədirlər. Mifik təfəkkür *bilim* təfəkkürünə qarşı daha düşmən mövqedə dayanır, demək olar ki, əks qütbü təşkil edir. Din düşüncəsi *bilimə* mifik düşüncədən az mane olur. Bu açıdan da *dindən mifə* qayıtmaq *bilimin* (elmin) inkişafına, *bilim* təfəkkürünün gəlişməsinə mane olmaq deməkdir. İnsan oğlu mifdən dinə, dindən *bilimə* yürümüşdür. Dindən mifə qayıtmaq *bilimdən* inkar deməkdir, *bilimə* gedən yoldan geri dönmək deməkdir.

## ƏN KƏSƏ YOL

Bir zamanlar quzeydə Dərbənddən güneydə Həmədan əyalətinə, doğuda Xəzərdən batıda Göyçə gölünün batı əyalətlərindək olan torpaqlarda yerləşmiş güdrətli Böyük Azərbaycan XIX yüzilin birinci rübündə Rusiya imperiyasının 2 dəfə, üst-üstə götürdükdə 11 il davam edən qanlı müharibələri nəticəsində əvvəl 2 hissəyə, sonralar bir neçə hissəyə parçalandı. Elə bununla da Böyük Azərbaycanın 187 il davam edən faciəsi başladı. Azərbaycan torpaqları hərərac bazarına qoyuldu. Kim istədi satdı, kim istədi aldı, kim istədi bağışladı. Bütün bu dövr ərzində Azərbaycan xalqı amansız qırğınlara məruz qaldı. Torpaqlarımız vaxtı ilə Türkiyə, İran, Ərəbistan, Hindistan və Balkan bazarlarında girlənən erməni fırıldaqçılarına satıldı, hədiyyə verildi.

İrənin, Rusiyanın kölə və yarımköləsinə çevrilmiş xalqımız bütün bu tarix boyu çabaladı, çalışdı, irəliləmək üçün deyil, yalnız və yalnız öz varlığını qoruyub saxlamaq uğrunda vuruşdu. Bu ölkədən o ölkəyə, o ölkədən bu ölkəyə qaçqın getdi, yurdda vuruşanlar dağlara qaçaq düşdü, 100 il boyu Azərbaycanı qaçaq hərəkəti bürüdü. Yabancı generallar, sərdarlar başlarını Azərbaycanda qoydular. [Səttar xan](#), [Qaçaq Nəbi](#), [Şeyx Məhəmməd Xiyabani](#), [Məhəmmədəmin Rəsulzadə](#) kimi yüzlərcə Azərbaycan mücahidi xalqın azadlığı uğrunda çarpışdı. Bəli, müasir dövrün görkəmli filosof tarixçisi, tatar [Qumilyov](#) demişkən, əgər hər hansı bir etnos (xalq) bilə-bilə zaman-zaman öz arasından insanlar ayıraraq öz varlığı üçün qurban verirsə, deməli, o etnosa ölüm yoxdur! Mübarizə xoşbəxt azadlıq uğrunda deyil, yaranan, tarixdə özünü təsdiqlədən və dünyaya təqdim edən bir xalqın yaşayıb-yaşamaması uğrunda mübarizəsi idi.

1918-1920-ci illərdə Azərbaycan xalqı ölüm təhlükəsini aradan qaldıraraq özünü tarixdə bir daha təsdiqlədi. Güneydə [Xiyabani](#) hərəkəti, Quzeydə [Azərbaycan Xalq Cümhuriyyəti](#) Azərbaycanı Yeni dünyaya tanıtdı. Hamımızın bildiyi kimi, bu dövr çox çəkmədi... Rusiyada çarlıq imperiyasının yeni varisi - qırmızı Sovet imperiyası yarandı. İlk illərində bu imperiya hələ zəif olduğundan, Azərbaycanın quzeyindəki demokratik dövləti yıxdı, ancaq özünün də hələ zəif olmasından dolayı, həmin demokratik dövlətin yerində hər hansı bir dövlət qurumunu saxlamağa məcbur idi. Sonra bu dövlət qurumu [Azərbaycan Sovet Sosialist Respublikası](#) oldu.

20-ci ildən sonra Azərbaycanın güneyində Xiyabani hərəkətini boğdular. İrənda Azərbaycan sülaləsi olan Qacarlar devrildi, yerinə fars-Pəhləvi sülaləsi hakimiyyətə gəldi. Azərbaycan xalqının (o taylı-bu taylı) yeni faciə dövrü başladı. Qətlər, talanlar, qırğınlara ara vermədi... Azərbaycanın quzeyindəki Sovet respublikası Azərbaycan xalqını əzmək alətinə çevrildi.

Belə bir fikir var və bu fikri son vaxtlar daha tez-tez eşitmək olur; bu təqribən belə səslənir: hər bir xalqın dövləti özünə layıqdır. Bunu belə şərh edirlər ki, guya bizim də dövlətimiz özümüzə-xalqımıza uyğundur. Bu, tamamilə yanlış düşüncədir. Bu fikir özünü əslində harada doğruldu? Bizim öyrəndiyimiz anlayışlarla desək, xalq - bazis özünün üstqurumlarından birini - dövlət qurumunu yaratmalıdır. Əgər bu qurumu yaradırsa, sözsüz ki, bazisin tələbi və istəyi əsasında yaranır və bu quruma həmin xalq, yaxud bu xalqa həmin qurum layiq olur, hər ikisi bir-birini təmsil edir. Bu fikirlə razılaşmamaq olmaz. Deməli, söz azad xalqdan gedir, öz üstqurumunu yaratmaqda müstəqil olan bazisdən gedir. Əgər hər hansı bir xalq qanlı terror və işğal nəticəsində özündən qat-qat güclü olan hər hansı bir imperiyanın köləsinə, müstəmləkəsinə çevrilirsə, bu vaxt imperiya da onu istədiyi kimi əzmək, istismar etmək üçün oyuncaq dövlət qurumu yaradırsa, deməli, bu qurum xalqın arzusu əsasında yaranmır və onu təmsil etməyə layiq deyil!

Hətta böyük dövlətlərin əzdiyi xalqlar üzərində qurulan dövlət qurumları da müxtəlif olur. İkinci dünya müharibəsində Amerika, İngiltərə, Sovet İttifaqı Avropanın ən güclü xalqlarından biri olan almanları darmadağın etdilər. Almaniyanın böyük bir hissəsində Amerika, İngiltərə və

Fransanın iradəsi ilə federal alman dövləti yaradıldı, başqa bir hissəsində isə SSRİ-nin iradəsi ilə Almaniya Demokratik Respublikası. Sual olunur: alman xalqı hansı dövlətə, yaxud hansı dövlət qurumu alman xalqına layiq idi? Heç biri! Ancaq Şərqi Qərbdə qurulan dövlət alman xalqı üçün az-çox əlverişli idi. *[Əsl alman dövləti indi yaranmaqdadır.](#)*

Bütün Azərbaycanda bu gün xalqımızı ona layiq təmsil edəcək dövlət qurumu yoxdur. **Təkrar edirik: yalnız və yalnız AZAD (!) xalqın yaratdığı dövlət onun özünə layiq olur!!**

Biz burada Moskvanın 70 ildə Azərbaycanda apardığı siyasəti təhlil etməyəcəyik. Bəs Moskvanın bugünkü siyasəti necədir? Bugün Moskva ona tabe ölkələri və xalqları daha əvvəlki tək "idarə edən" - əzə bilmir. Rusiya özü fəlakət qarşısında, daha doğrusu, fəlakət içindədir, ona görə də o, ilk öncə Avropadan əlini çəkmək məcburiyyətində qaldı. İndi əsas vəzifə imperiyanı dağılmaqdan qurtarmaq, onu nə isə aldadıcı, bir qədər də cəzbedici şəkə salmaqdan ibarətdir. Onun üçün də *demokratiya, aşkarlıq* və *yenidənqurma* adı altında "yuxarıdan inqilab" (bu da aldatmaq üçündür: yuxarıdan inqilab olmur, deməli, yuxarının fitvası ilə aşağıdan inqilab) edilir. Bunun üçün ayrıca proqramla iş görülür. Hansı xalq bu proqramdan kənara çıxıb öz iradəsi ilə *hərəkət* edirsə, onu gülləyağışı gözləyir, ya da ki, qırğın və talan törədici millətlərarası ədavət.

Bir vaxt İran şahı yuxarıdan islahatlar apararaq adını "ağ inqilab" qoydu, onun ən böyük zərbəsi Azərbaycan xalqına dəydi. İndi *Qorbaçov* yuxarıdan islahatlar aparıb adını "inqilab" qoyur, ən böyük zərbəsi Azərbaycan xalqına vurulur. Bir vaxt Azərbaycanın güneyinə gələn *Məhəmmədza Pəhləvi* "Azərbaycan iri addımlarla irəliləyir" demişdi, üstündən neçə il keçməmiş Azərbaycanın quzeyinə gələn *Leonid İliç Brejnev* "Azərbaycan iri addımlarla irəliləyir" dedi. Görəsən, necə olur ki, müsəlman monarxlarla kommunist monarxlar bir-birinin ağzına tüpürmüş kimi olurlar?! Monarx hər yerdə monarxdır - dinindən, əqidəsindən asılı olmayaraq. Vay o gündən ki, hər iki imperiya monarxının "Azərbaycan" adlı bir müstəmləkəsi ola, yarısı birinin, yarısı obirinin!

Moskva azadlığa boylu olmuş ölkələri "islahat" dərmanı ilə ölü doğmağa məcbur edir; əgər "mədəni" yol baş tutmasa dəyirmanında öz istədiyi kimi üyüdür. Ya dərman, ya dəyirman?!

Üç ilə yaxındır ki, Azərbaycan ayaq üstədir. Zülmün - imperiyanın topu, təyyarəsi, tankı və gülləsi varsa haqqın - xalqın da dönməz üzü vardır. İmperiya od, güllə püskürdü, Göyçə, Zəngəzur bir daha yenidən dağıldı, Qarabağa yağış əlləri uzandı, Sumqayıt, Gəncə, Bakı... hər yer qana çalxandı. Xalq yurdunu qorudu, Azərbaycanı iki yerə bölən dəmir pərdəni dağıtdı...

***Bu gün Azərbaycanın quzeyində iki qüvvə - imperiya və xalq üz-üzə durmuşdur. İmperiya bu qeyri-bərabər güclərin mübarizəsində erməni diasporundan və Avropanın, Amerikanın bizə ögey münasibətindən istifadə edir.***

Bu qüvvələrlə üz-üzə təkə dayanmış xalqımızı demokratik qüvvələrimiz təmsil edir. Bu qüvvələrə dünyadakı bir sıra başqa demokratik qüvvələr rəğbət bəsləyir. Yurdumuzun güneyində böyük mənəvi dayağımız vardır. Nə yazıq ki, bir yerdə mübarizəyə qoşulmamışıq. Axı biz hələ millət olmamışıq, xalq yolundan millət yoluna təzə-təzə addım atırıq.

QEYD: Tez-tez soruşurlar ki, *xalq* nədir, *millət* nədir? Elmlə izah etmək çox uzun-uzadı alınacaq. Sualı başqa cür qoyun: xalq kimdir, millət kimdir? Onda "nədir?" sualına cavab tapırıq. Xalq bizik, millət almanlar! Niyə? Almanlar sərhədlərini pulla alırlar, var-dövlətləri də özlərinindir. Biz sərhədlərimizi qanla alırıq, var-dövlətimiz də özgənindir. Almanlar özləri toxdur, ac Rusiyaya ət, süd, un verirlər. Biz özümüz acıq, ac Rusiyadan ət, süd, un gözləyirik. Moskva 70 il düşmən kəsildiyi almana indi "dost", "qardaş" deyir, ona əl açır, 70 il "kiçik

qardaş" dediği bizə indi düşmən kimi baxır, bizi tankların altında əzir. Almanlar sovet əsgərlərinin nişanlarını, kəmərlərini, çəkmələrini, paltarlarını (lənət şeytana, daha nə qaldı ki!), hə, *papaqlarını* (rəhmət sənə, Mirzə Cəlil!) hərrac bazarına qoydurur. Biz isə təkcə sağlam oğullarımızı deyil, hətta xəstə gənclərimizi əsgərlik adına ölümə göndəririk!

Yəqin aydın oldu.

Məsələnin ana xəttindən bir az qırağa çıxdığımız görə oxucular suçumuzdan keçsin...

Moskvanın bütün ümumi siyasəti ilə yanaşı, o, hər bir respublikaya, hər bir xalqa qarşı xüsusi siyasət yürüdür. Ona görə də *"nə üçün Litvanın, Ermənistanın, Gürcüstanın və b. dövlət rəhbərləri başqa cür hərəkət edir, Azərbaycanın başqa cür?"* sualı sadələşmədən başqa bir şey deyildir. Birdəfəlik bilməliyik ki, Moskvanın Azərbaycana aid siyasəti hər hansı bir respublikaya olan siyasəti ilə tutuşdurulmamalı, həmişə ayrıca götürülüb onun üzə olan deyil, dərinədə, gizli qalan kökləri, bağları üzə çıxarılmalıdır.

Azərbaycan ən varlı, hərtərəfli zəngin bir ölkədir. Var-dövlət müstəqil xalqlar üçün səadətdirsə müstəmləkə üçün bədbəxtlikdir. Azərbaycan Rusiya imperiyası üçün Şərqi qapısıdır. Azərbaycanın birləşib müstəqil olması Güney Qafqazda imperiyanın bütün dayaqlarının dağılması deməkdir.

Pyotrdan dünənə kimi Hind okeanında isti sulara can atan və bu siyasəti bütün dövrlərdə ardıcıl yürüdən imperiya üçün Xəzər hövzəsini işğal etmək ilkin şərt olmuşdur. Xəzərin iki açarı - Həştərxan və Bakı imperiyanın daimi zərbə hədəfi olmuşdur. Azərbaycan yüz illərdir imperiyalar tərəfindən müdafiə olunan və onların Şərqdə casusu rolunu oynayan erməni lobbisinin gəlir mənbəyidir. "Azərbaycan İranın taxıl anbarıdır", "Əgər Azərbaycan müstəqil olarsa İran ondan asılı vəziyyətə düşər" deyən İran ideoloqları məsələyə çox düzgün qiymət vermişlər.

Çox ötəri və ümumi dediyimiz bu sözlər Azərbaycanda imperiya siyasətinin bəzi xətlərini görmək üçündür. Əslində isə gərək Azərbaycanın yeraltı və yerüstü, maddi və mənəvi sərvətləri ilə sadəcə tanış olmaq üçün cildlərlə kitablar yazılandan, dünya siyasətində, Sovet imperiyası, İran və Ermənistan siyasətində Azərbaycanın yeri bütöv-bütövünə araşdırılıb açılanandan sonra biz özümüzü başa düşə bilərik.

Bəlli olduğu kimi, 60-80-ci illərdə imperiyanın dövlət aparatı çürümə dövrü keçirirdi. Mənim yadımdadır - hələ 60-cı illərdə bir Avropa alimi yazmışdı ki, Sovet dövləti dağılmasının rüşvətxorluq mərhələsini keçir. Bu məsələni təhlil edərkən mən ilk öncə inanmadım. Məni *Engelsin* bir məktubu çaşdırdı. O, Rusiyada dövlətin köklərinin zəif olduğunu göstərərək orada sosializm qurmağın daha asan olduğunu yazan bir rus ziyalisinə belə cavab vermişdi ki, siz düz demirsiniz; Rusiyada kiçik və iri məmurlardan ibarət böyük bir təbəqə vardır, bunlar dövlətdən çox az maaş aldıkları üçün xalqı soyur, rüşvətlə dolanırlar, buna görə də Rusiya dövlətini müdafiə etməkdə həddən artıq maraqlıdırlar, çünki bu dövlət olmasa onlar rüşvət ala bilməzlər, buna görə də dövlət aparatının kökü lap aşağılara qədər işləyir.

Bir qədər də götür-qoy etdikdən sonra aydın oldu ki, Engels səhv edib - istər *Kerenskinin*, istərsə də *Leninin* çevrilişləri zamanı həmin məmurlar çox böyük rol oynadılar. Eyni zamanda, tarixdən mənə aydın oldu ki, bir çox dövlətlərin əsasını rüşvətxorluq sarsıdıb. Məsələ aydın idi.

Sonra 70-ci illərin əvvəllərində bir ispan cəmiyyətşünasının belə bir fikrinə rast cəldim ki, Sovet İttifaqında "sosializm" deyilən quruluş düz deyil, o tez-gec dağılacaq, çünki bu cür



quruluş ümumiyyətlə insanın, xüsusilə fərdin *təbiətina* ziddir. Bu fikir bir çox əsərlərdə başqa-başqa şəkildə ifadə edilirdi. Bununla razılaşmamaq olmazdı. Çox keçmədi ki, *Saxarov* SSRİ-də insan haqları uğrunda mübarizəyə başladı. Kütləvi kölə psixologiyasından qurtulan fərdlərin sayı gündən-günə çoxaldı. Onun dalınca cəmiyyətlər və xalqlar *Azadlıq* eşqinə düşdülər.

1987-ci ildə Azərbaycanda yeni bir oyanış başlamışdı. İmperiya bunun qarşısını almaq üçün Qarabağ məsələsini ortaya atdı. Ancaq yuxarıda göstərdiyimiz kimi, bu imperiya 30 ilə yaxın idi ki, rüşvətxorluğun dağıdıcı, içəridənyeyici təsiri nəticəsində iflic olmuşdu. Dövlət aparatlarının heç biri dəqiq işləmirdi. Ona görə Mərkəzin Azərbaycan və onun xalqı haqqında fikri yanlış idi. *Qarbaçov*, onun ətrafındakılar və xüsusən də yan-yörəsində peyk kimi hərələnən erməni lobbisi belə düşünürdü ki, Azərbaycan xalqının elə bir güclü siyasi təşkilatı yoxdur, respublikanın başçıları isə Moskvanın yesirləridir, deməli, Qarabağı ermənilərə vermək olar. Bununla həm Azərbaycanı tam iflic etmək, həm də dünya ermənilərindən və onları himayə edən böyük dövlətlərdən imperiyaya yaxşı arxa düzəltmək olar.

Bir neçə ayın içərisində 7 milyonluq bir xalq "Qa-ra-bağ!!" deyib ayağa qalxdı. Təkcə Moskvanın deyil, bütün dünyanın təsəvvürü alt-üst oldu. Bir "Azərbaycan" fenomeni zühur etdi. Tariximizdə ilk dəfə olaraq dünyanın hər yerindən qəzet, radio-televiziya işçiləri, mübariz demokratlar, konsullar, səfirlər və b. Azərbaycana axışdı. Baltıyanı respublikalarda azadlıq hərəkatlarının yeni dalğaları qalxdı, Moldova və Gürcüstanda xalq hərəkatlarına ilkin təkən verildi.

1988-ci il noyabr ayının 25-27-sində Bakının Azadlıq meydanında Nemət Pənahov deyəndə ki bizim bu xalq hərəkatımızla bütün SSRİ-ni azadlıq hərəkatı bürüyəcək, buna çox adam şişirtmə, böyütmə kimi qiymət verirdi. Doğrudan da, çox çəkmədi ki, SSRİ-ni hərəkatlar bürüdü. Moskva özünü itirdi.

***89-cu ilin son aylarında Azərbaycanda xalq hərəkatının ikinci yüksəlişi başlandı.*** Moskva qorxuya düşdü. Deməli, bu dəfə hərəkat vaxtından qabaq boğulmasa SSRİ darmadağın olacaq! *Qorbaçov* Maltada *Buşla* gizli görüşlərində bu məsələnin üstündə bərk dayandı. Buşun dövlət katibi *Ceyms Beyker* belə bir bəyanat verdi ki, *əgər Moskva Zaqafqaziyadakı millətçi hərəkatları yatırmaq üçün güc tətbiq etsə, Amerika buna etiraz etməyəcək.* Məsələ bizim üçün tamamilə aydın idi, çünki buna qədər Qarbaçov Moskvada açıq elan etmişdi ki, o, gürcü kimi mədəni bir millətin qadağan saatında, hərbi vəziyyətdə yaşamasını rəva bilməz!

Yerevan və Xankəndində ermənilər il boyu tətillər və nümayiş edir, azərbaycanlıları qırır, evlərini yandırır, yurdundan-yuvasından didərgin salırdı. Moskva susurdu. Ermənilərin kütləvi yaşadığı yerdə bir nəfər də azərbaycanlı qalmamışdı. Deməli, gizli görüşdə söhbət yalnız Azərbaycandan getmiş, bu bəyanatda "Azərbaycan" sözü "Zaqafqaziya" sözü ilə pərdələnmişdi.

89-cu ilin dekabr ayında Azərbaycan bütün dünyada bir daha amansızcasına təkləndi. Həmin ayın sonlarında Azadlıq meydanında AXC Ağsaqqallar şurasının ən fəal üzvlərindən biri, hörmətli Vaqif Səmədoğlu xalqımızın necə təkləndiyindən danışarkən xalq bu dünyada qərib olduğunu bir daha dərinlənəndən duydu, meydanda minlərlə, on minlərlə insan dəsmalını çıxarıb göz yaşını sildi.

Dekabrın 27-29-unda çox adama aydın idi ki, bugünkü dünyanın taleyini istədikləri kimi həll edən iki fəvqəldövlət - Amerika və Sovet hökuməti Azərbaycan xalqını zorla fəlakətə aparır. **Bu sorğunu tez-tez sorurlar: "Bu fəlakətdən qaçmaq mümkün deyildimi?". Yox, xanımlar, bəylər, yox!**

Bu sualı İranın indiki xarici işlər nazirinin müavini də mənə verdi. Sonra da əlavə etdi ki, çoxlu cavan qətlə yetirildi; hər bir cavan, gənc xalq üçün neçə yaşlıdan daha çox iş görəcəkdə. Mən ona dedim: "Bəs bunu gözəl bildiyiniz halda, İran-İraq müharibəsində yüz minlərlə gəncin məhvinə niyə yol verdiniz?"

O dedi: "Biz çalışdıq, gücümüz çatmadı, bu müharibəni böyük dövlətlər törətmişdi".

Mən ona dedim: **"İran və İraq kimi müstəqil dövlətlərin buna gücü çatmayanda ordusuz, silahsız, müstəmləkə bir xalqın buna necə gücü çatardı, özünü nə cür xilas edə bilərdi?"**.

İndi gəlin görək Əfqanıstanı kim o günə saldı? - Amerika və Sovet dövləti. İraqa Küveyti kim bu günə salıb? - Amerika və Sovet İttifaqı. Küveyt darmadağın oldu, İraqı hansı faciə gözləyir? - Amerika və Sovet hökuməti bilir.

1990-cı il yanvar ayının 9-10-unda [Vəzirovla](#) görüşdə soruşduq ki, erməni quldurları Azərbaycanı dağıdır, nə deyirsiniz? Dedi ki, heç bilmirəm nə edək?! Bizi təkləyiblər. Moskvada kimə deyirəm əhəmiyyət vermir. Dönə-dönə Qarbaçova demişəm, deyir, əl çəkin yaxamdan, mən daha bezmişəm, bacarmıram; gedin özünüz həll edin, özünüz cavab verin! Biz də gərək **"fəhlə drujinaları" adı ilə xüsusi dəstələr yaradaq, silah verək, gedib Xanları, Qubadlı, sərhəd rayonlarını və Qarabağı basqınlardan qorusun!**<sup>\*1</sup>

<sup>1</sup> Moskvanın 20 Yanvar qırğınına bəhanə tapa bilməsi üçün Azərbaycan rəhbərliyinin göstərişiyə əksər dövlət müəssisələrində silahlı "özünümüdafiə dəstələri" yaradılmışdı. Onlara guya Milli Müdafiə Şurası rəhbərlik edirdi. - *Red.*

Sonra bəlli oldu ki, bu sonuncu fikrin əsas müəllifi [Polyaniçkodur](#). Yəni heç bir yerə əli çatmayan Vəzirov Moskvanın Azərbaycandakı general-qubernatoru Polyaniçko ilə məsləhətləşmiş, o da bu planı cızmışdı.

Bir tərəfdən də, [Bakıda qaçqınlar ilə bakılılar arasında qırğın hazırlanırdı](#). Başqa bir yandan, [erməni, rus və başqa millətlərin evlərinə basqın hazırlanırdı](#). Hamısı da Mərkəzin əli ilə. Bəli, **Moskva - Vaşinqton Azərbaycan xalqını bütövlükdə dar ağacına aparırdılar.**

1989-cu ildə **"dünyanın ən mübariz xalqı"** adlanan Azərbaycan xalqı bu dəfə də nə edəcəyini müəyyənləşdirirdi:

1. qardaş qırğınına imkan verməmək;
2. başqa millətlərə qarşı təxribatın qarşısını almaq;
3. Vətənə qarşı hər cür basqına sinə gərmək;
4. dar ağacına sürüklənə-sürüklənə yox, mərdanə getmək.

**İki fəvqəldövlətlə, terrorla dünyanı bir-birinə çalxayan erməni lobbisi ilə təkbaşına döyüşən Azərbaycan xalqı bu ağır döyüşdən şərəflə çıxdı.** Şəhidlərin qəbri nurla dolsun!!!

**Bu, iyirminci yüzildə bizim rast gəlmədiyimiz bir hadisə idi: hələ heç bir döyüşdə, hətta dünya müharibələrində Azərbaycanın quzeyi kimi bir ərazidə hərbi əməliyyatda imperiyanın hərbi naziri, daxili qoşun qüvvələrinin komandanı, Sov.İKP Mərkəzi Komitəsinin katibi, SSRİ Ali Soveti İttifaq Sovetinin sədri, Azərbaycanın general-qubernatoru, respublika DTK-sının sədri, respublika daxili işlər nazirinin müavini (*Yazov, Bakatin, Şatalin, Girenko, Primakov, Polyaniçko, Hüseynov, Barannikov*) birlikdə hərbi əməliyyata başçılıq etməyiblər (hələ başqa onlarca generalı saymırıq).**

Azərbaycan xalqının azadlıq mübarizəsindən lərzəyə düşmüş imperiya heç də böyük olmayan bir respublikasına qarşı hətta ehtiyatda olan hərbi qüvvələrinin bir hissəsini də Azərbaycanla mübarizəyə cəlb etmiş, elan etmədən bütün ölkədə gizli hərbi toplanışa başlamışdı. Buradan iki nəticə çıxarmaq olar: 1) ya Azərbaycan xalqı həddən artıq güclü və qorxuludur; 2) ya da imperiya elə çürüyüb ki, başını tamam itirib.

20-23 yanvarda "Azərbaycan" fenomeni bütün dünyanı çaşdırdı. Özünü itirməyən prezident, baş nazir qalmadı: Buş, Mitteran, Tetçer, Turqut Özal, Qorbaçov. Bir neçə gündən sonra özlərini ələ ala bilən Pakistan, İran, İsrail, Liviya və Əlcəzair Sovet hökumətinin işğalçı hərəkətini pislədilər. Dünya olub-bitmişdən ayıldı. **20 Yanvar Azərbaycan tarixinə qızıl hərflərlə yazıldı, imperiyalar tarixinə qara, qapqara ləkə oldu. "Demokratiya, demokratiya" bağıran Vaşinqton və Moskva Azərbaycan xalqının demokratik hərəkətini qandalladı.** Azərbaycan xalqını fəvqəladə vəziyyətdə seçki keçirməyə məcbur etdi. ***Bu, dünya tarixində 3-cü belə hadisə idi.*** Bunu da sınaдық.

Bir ildir ağır faciə və qaranlıq zülmət içərisində yaşayan xalqımız özünə gəlmiş, azadlıq yolunda yenidən yürüşə çıxmışdır. **Xalqımız qəhrəmandır və bu qəhrəmanlığını həm özünə, həm də dünyaya bir daha göstərdi. Ancaq nə yazıq ki, siyasi həyatda yetkin deyilik.** Siyasi mübarizədə səriştəsizlik, təşkilatlanmanı bacarmırıq, təkbaşına, yaxud kiçik qruplarla imperiyaya qarşı mübarizə meylli və ya "xəstəliyi" aramızda geniş yayılıb. Oyuncaq dövlət aparatı ya xalqa yaxın gəlmir, ya da onu gəlməyə qoymurlar. ***Ziyalılarımız tərəddüd içərisində iflic olub.***

İmperiyanın da mövqeyi aydındır, xalqın da. Təkcə respublika dövlət aparatının mövqeyi aydın deyil, axı bu bədbəxt aparatın heç mövqeyi yoxdur. Bu aparatın işçiləri daim əsməcə içərisindədir. Xalqın qəzəbini, düynələnmiş yumruğunu gördükcə əsir, Moskvanın qarazını yedikcə əsir, əsir. Bunlar gerçək əsir-yesirdirlər, qulaqları Moskvanın qulluq qarmağına keçib, umudları göydə Xaliqə, yerdə xalqa qalıbdır. Bu əsir-yesir dövlət aparatı ilə xalqın arasında özünü itirmiş bir təbəqə var - ziyalılar. ***"Ziyalı"*** sözünü xalqımız əsil mənasında işlətmir. **Ziyalı elmdə, incəsənətdə, mədəniyyətdə müəyyən yaradıcılığa malik və ardıcılar yetişdirən, xalqın (yaxud millətin) həyatı təhlükəyə düşəndə ön cərgədə dayanan, onun qabağında gedən adama deyirlər.** Bizim ziyalılardan çoxu bu təyinatı tam ödəmədikləri, ya da ödəyə bilmədikləri üçün onlara ***"yarımziyalı"*** demək daha doğru olar.

Respublika dövlət işçilərinin və bu yarımziyalıların indiki vəziyyətini təsəvvürə gətirmək üçün Cəfər Cabbarlının ***"Od gəlini"*** əsərindəki bir yerlə müqayisələr aparacaq:

***Rəbi və Əbu Übeyd*** (imperiyanın nümayəndələri)

***Altunbay*** (yerli hakimiyyət aparatının başçılarından biri)

***Turqut*** (əsərdə Altunbayın əlaltısı - indiki yarımziyalı)

*Elxan* (eloğlu - onda da, indi də)

Dördüncü və yeddinci görüşlərdən iqtibaslar.

**Altunbay** (sinirli) -... *And olsun bu yanar dağlara, and olsun bu sönməz odlara ki, dediklərində doğruya bənzər bir şey görsəm bu Günəşə gülümsər dərgahı bayquşlar yuvasına, torpaq üstünü (oxu: Azərbaycanı - Ə.E.) məqbərələrə çevirəcəyəm; bu qiyamətin dəhşətləri içində o da məhv olacaqdır, sən də...mən də! Söylə!...*

**Turqut** - *Ağamız! Mən öyrənə bildiyim hər bir şeyi... bütün dəhşəti ilə söylədim...*

**Altunbay** (Elxana) - ... *Yaxşı, sən söylə, əziz filosof, sözlərin yarımçıq qaldı.*

**Elxan** - *Mənim sənə deyəcək bir sözüm qalmadı.*

**Altunbay** - *Yalnız orasını mənə anlat ki, sən kimsən?*

**Elxan** - *Mən... Mən dünyada səadət yarada biləcək ulu bir qüvvət...*

**Altunbay** - *Ha-ha-ha! (Çağırır). Turqut! (Turqut girir). Turqut! Sən söylə, bu zavallı kimdir?*

**Turqut** - *O, sizin kölənidir, ağamız.*

**Altunbay** - *Hardan və neçəyə alındı?*

**Turqut** - *Hərrac bazarından, əlli dirhəmə.*

**Altunbay** - *Eşidirsənmi? Mən ona nə edə bilərəm?*

**Turqut** - *Hər bir şey, ağam, bağışlaya bilərsiniz...*

**Altunbay** - *Neçin oradan başlayırsan, alçaq, yaramaz (hiddətlə köksündən vurur, Turqut yıxılır). Köksündə kölə qəlbi döyünür. (Başında Xalq Cəbhəsinin fikirlərini gəzdirirsən - Ə.E.).*

**Turqut** -*Ağa, öldürə bilərsiniz, boğdura bilərsiniz, quyuya atdıra bilərsiniz, diri-diri yerə basdıra bilərsiniz.*

**Altunbay** - (Elxana) ...*Sən bu qanunu haradan düzəltdin?*

**Elxan** - *Bütün qanunların heçliyindən!.. Ən böyük qanun şəxsin azad diləkləridir... Mənim Tanrım başqalarına zərər verməz azad diləklərimdir!*

**Elxan** - ...*Başqa yol yoxdur. Mənim yolum sənə qarşıdır.*

**Altunbay** - *Mən də sənə qarşıyam. (Üzünə bir sillə çırpır və eyni zamanda) Turqut! (bəyə işarə edir, üç-dörd nəfər içəri girir). Bəyənirsənmi?*

**Elxan** - *Bəli, o elə də olmalıdır. Zətən hər bir düha mühitin satqınlığından, hər bir dahi mühitin yumruqları, zamanın təpikləri altından doğur.*

(Elxanı döydürür. Bu vaxt Rəbi gəlir).

**Rəbi** - *Bu nə sükutdur? Sizdən soruşuram. Elxan kimdir?*

**Elxan** - *Mənəm, mən.*

**Rəbi** - *Sən hələ bir yol həbsdə olmuşsanmı?*

**Elxan** - *İki yol. Sonuncuda dar ağacından qaçdım.*

**Rəbi** - *Çox gözəl, bu dəfə artıq ölümdən qaça bilməzsən. Dar ağacı hazır, budur, fitva əlimdədir. Altunbay, sən belə yaramazları gizlədirmişsən?*

**Altunbay** - *Mən bilməmişəm, ağa. Mən onu hərrac bazarından almışam.*

**Rəbi** - *Yaxşı, sən də bizimlə gedəcəksən.*

**Altunbay** - *...Mən özüm Əbu Übeydə ərz edəyəm. Bəlkə nahar edər, sonra gedərsiniz?!*

**Rəbi** - *Burax dilləri, haydı!*

**Altunbay** - *(Elxanın yanından keçərkən yavaşca) - Sərsəm hərif, məhv olduq!*

Əziz oxucu, bu böyüklükdə səhnəni bura yazdığımıza görə məni qınama. *"Od gəlini"*ni dönə-dönə oxu! Bugünümüzü yaxşı duyarsan. Azadlıq dastanları eyni olur, surətlər, zaman başqa, imperiyalar başqa-başqa. Altunbay (indiki katib) görün öz xalqına necə qan uddurur, ancaq imperiyanın darğasını görəndə necə zavallıya çevrilir, hətta öz nişanlısını qurban verməyə hazır olur... ***Yarımqizialılar Turqutun günündə deyilmi? Onlar katiblərə yalvarırlar ki, Xalq Cəbhəsini, onun nümayəndələrini bağışlaya bilərsiniz. Ancaq üstlərinə çıxıran kimi, ya da katib üz-gözünü turşudan kimi (halbuki Altunbay Turqutu yumruqla vurub yerə sərir) Xalq Cəbhəsinin ölümünə fərman verirlər.*** Polyaniçko Rəbidən, Yazov Əbu Übeyddən daha qəddar deyilmi?...

Nə isə, elə bir üsuldan istifadə etməyə çalışdım ki, sadə oxucular da məsələnin nə yerdə olduğunu anlaya bilsinlər.

**Bir az da seçkilər haqqında.** Dediymiz kimi, bu seçkilər Azərbaycanda demokratiyanı boğmaq üçün ən yaramaz üsul idi. Həm də ***istəyirdilər dünyaya göstərsinlər ki, Azərbaycan xalqı demokratiyaya hazır olmadığından Kommunist Partiyasının diktaturasından əl çəkə bilmir.*** Müvəqqəti də olsa buna nail ola bildilər. Dünyanı bir daha aldatdılar. Ancaq bir dönməz həqiqət var ki, xalqı, xalqları aldadanlar lap sonda özləri aldanmış olurlar. İmperiya - Moskva dünyanı aldadada-aldadada sonda gördü ki, özünü aldadıb. Bu azğınlar 1400 il bundan qabaq *Qur'anda* aydın deyilən bu gerçəkliyi başa düşməzlər, çünki Ulu Tanrı yalançının gözlərinə elə pərdə çəkir ki, o, günün günorta çağında açıq-aşkar olanı belə görmür.

Bu gün AXC-dən 30-dan çox millət vəkili seçilmişdir. Bunların hər biri on deputatdan güclü və bacarıqlıdır. Bir sıra millət vəkilləri də vardır ki, onlar XC-nin nümayəndəsi olmasa da xalqa dərindən bağlıdır. Deməli, bunlarla biz müttəfiq, eyni bir mövqedən çıxış edəcəyik.

Partokratiyanın təmsilçisi olan və deputatlığı zorla əlinə keçirən bir sıra katibləri mən yaxşı tanıyıram. Üç cümlədə on məntiqi səhv buraxırlar. Onlardan millət vəkili çıxmaz. Çoxu da rayonları talan edib yeyir, özünü *dərəbəy-dərəkatib* sayır. Öz quldurluqlarını buraxıb

parlamentdə çalışmazlar. Nə isə, bir sıra dərəkətib gərək qara gününü indidən qablaşdırın və Polyaniçkonu köməyə çağırın, bəlkə o, yeni bir qatışıqlıq salıb onların katiblik ömrünü uzatdı.

Uzun sözün qıtası, yeni Ali Sovetin işi qalıb şeytana.

Məni ən çox narahat edən xalqımızın siyasi fəaliyyətinin hələ aşağı olmasıdır. Orta hesabla seçiciləri dörd qrupa bölmək olar:

1. *daha fəallar;*
2. *az fəallar;*
3. *saymazlar;*
4. *məişətə çox meyli olanlar.*

Axırınıcı iki qrup bizdə daha çox narahatlıq yaradır. Ölkə bir dağıntı içərisindədir, xalqımızın bir qismi seçki günü bir saatını bu cür çox mühüm bir işə - istədiyi millət vəkili seçməyə sərf etmək istəmir. Görəsən, bu adamlar başa düşməzlər ki, xalqın taleyinin həlledici anıdır? Axı sabah gec ola bilər.

Dördüncü qrup daha bədbəxtədir və xalqa çox böyük zərbə vurur. O, səsini mebel, yumurta, toyuq, siqaret paylayan, yaxud su çəkdirib asfalt saldıran namizədə verir. Bunlar da öz talelərini, xalqın taleyini 1-2 günlük taxtaya, siqaretə satırlar. Bunlar Azadlığı rədd eləyib yumurtaya səs verdilər. Özlərini də alçatdılar, xalqı da! Bunu görən bir sıra gənclərimiz özlərini ələ ala bilməyib boğula-boğula "biz ölümə layiq xalqıq" deyirdilər.

Xalqın bu acı günündə onu bir-iki günlük ət və toyuqla aldadanların bəs vicdanı harada qaldı? Belə adamlardan millət vəkili çıxar? Xalqı uşaq kimi yumurta ilə aldadanlar sabah onun başına nələr gətirməyəcəklər?

**Mətbuatımız.** Azərbaycan Xalq hərəkatının bir qələbəsi də demokratik mətbuatımızın yaranmasıdır. "*Azadlıq*" qəzetinin bir yaşı tamam olur. Bu bir ildə o, iki dəfə bağlanıb. Komendantlar və hərbi senzorlarla döyüşə-döyüşə çap olunur. **Redaktoru, yeni millət vəkili, təkəcə AXC-nin deyil, xalqımızın sevimlisi Nəcəf bəy [Nəcəfov] öz prinsipiallığını davam etdirir.** Ona millət vəkili kimi böyük uğurlar arzulayıram. "Azadlıq" bağlananda "*Fövqəladə vəziyyət*" qəzetini buraxmaqda Ağamalı Sadiq böyük qeyrət və zəhmət sərf etdi.

"*Azərbaycan*", "*Aydınlıq*", "*Ayna*", "*Ədalət*", "*Yeni Müsavat*", "*Xalq səsi*", "*Haray*" (Sumqayıt), "*Humay*", "*Vətən səsi*", "*Vətən*" (Gəncə), "*Azad söz*", "*Türk yurdu*", "*Demokrat*" (Sabirabad), "*Yurd*" (Naxçıvan) və başqa qəzetlərimiz xalqımızın iradəsini təmsil edərək bizi məlumatlandıran, gələcəyə səs-ləyən orqanlardır. Bəzən bunların bütün nömrələrini oxumağa vaxt tapmayanda adam çox təəssüflənir və bunların çoxluğuna sevinir. Açıq-aydın görünür ki, çox güclü bir Azərbaycan mətbuatı yaranır.

***Bu qəzetlərin hamısından bir narazılığım var - o da Azərbaycanın güneyindən xəbərsizlikləridir. Arzu edərdik ki, bu boşluğu tezliklə doldursunlar.***

**Azərbaycan Xalq Cəbhəsi haqqında, onun indiki vəziyyəti və gələcək fəaliyyəti haqqında** çox sual verilir, müxtəlif söhbətlər eşidilir.

Birincisi, ən çox onun İdarə Heyətinə qarşı insafsız hücumlar var. Mənə aydındır ki, bu qərəzli hücumlar elə-belə deyil, müəyyən qüvvələr bunu düşünərək təşkil edirlər. Yanvardan bugünədək İdarə Heyətində 12 nəfər qalmışdı. İdarə Heyətinin fəal üzvlərindən Rəhim və



Etibar bəylər həbsdə idilər. Başqa bir üzvü - Arif bəy erməni quldurları ilə mübarizədə ən təhlükəli mövqe olan Laçında işlərə rəhbərlik etmişdir.

İdarə Heyətinin başqa üzvləri Fransa, Almaniya, İran, Türkiyə və Hollandiyada səfərlərdə olmuş, xalqın azadlıq hərəkatını, respublikanın gerçək vəziyyətini, demokratik mübarizənin əsaslarını dünya ictimaiyyətinə çatdırmış, xarici ölkələrin, Moskva və Leningrad, Pribaltika, Gürcüstan və b. ölkə və şəhərlərin demokratik qüvvələri ilə əlaqələr yaratmışlar.

***AXC-nin İdarə Heyəti və Məclisi xalqımıza qarşı bütün irticaçı qüvvələrin fitnə-fəsadını dəf etmiş, XC-ni məhv olmaqdan qurtarmışlar.*** Bu cür, dünyada görünməmiş bir şəraitdə AXC imperiya, partokratiya və mafiyalara qarşı mübarizə apararaq ***otuzdan çox üzvünü Azərbaycan Ali Sovetinə, 30-dan çox üzvünü Naxçıvan Ali Məclisinə, yüzlərcə üzvünü şəhər və yerli sovetlərə üzv seçdirə bilmişdir.***

***Azərbaycan Xalq Cəbhəsinin 20-dən çox legal və qeyri-legal qəzeti çıxır.***

***Vətənimizin və xalqımızın haqqını qorumaq üçün Xalq Cəbhəsinin 100-dən çox üzvü həlak olmuş, 300-dən çoxu həbsxanalara atılmışdır,*** onların çoxu haqqını müdafiə edə-edə həbsdən qurtarmışdır. AXC bir ildə böyük siyasi yol keçmiş, sıralarını mətinləşdirmiş, siyasi səviyyəsini xeyli yüksəltmiş, ***dünyada güclü demokratik qüvvə kimi tanınmışdır.***

Azərbaycan Xalq hərəkatının gedişi dövründə respublikada aşağıdakı qüvvələr fəaliyyət göstərirdi:

1. *Moskva və onu müdafiə edən xarici qüvvələr;*
2. *erməni lobbisi;*
3. *respublika dövlət aparatı;*
4. *ziyalılar və yarımziyalılar;*
5. *AXC və başqa demokratik qüvvələr.*

**Nəticə. Moskvanın əvvəlki hegemon və qorxunc mövqeyi sarsıldı, onu müdafiə edən xarici qüvvələrin çoxu bitərəfləşdi.**

Erməni lobbisinin ilkin hücumları dəf edildi; onun məğlubiyyəti qaçılmazdır. Respublika dövlət aparatı tamam laxlamışdır.

Yarımziyalılar xalqa tərəf gəlməkdədir, tezliklə əsl ziyalı mövqelərini tutacaqlar. Seçkilərdə yarımziyalıların tam məğlubiyyəti onlara dərs oldu.

AXC və başqa demokratik birliklər öz qüvvələrini sahmana salmaq və yeni yüksəliş mərhələsinə qədəm qoymağdadır.

Belə bir şəraitdə AXC qurultaya hazırlaşır. Qurultayda Məramnamə və Nizamnamədə dəyişmələr aparılacaq. AXC xalqımızı düşdüyü böhrandan çıxarmaq, yurdumuzda vətəndaş sülhü yaratmaq, siyasi qüvvələri birləşdirmək üçün var gücü ilə çalışacaqdır. Bütün gücümüzlə milliliyimizi, demokratiyanı, dinimizi dirçəltmək uğrunda vuruşacağıq. **Bütün bunları həll etmək üçün ən kəsə yol eşq və imandır.** Eşq və imanın təməli Haqla Xalqı bir etməkdir. Haqqı Xalqdan görmək, Xalqı Haqq deyə sevməkdir. Amin!

***21 dekabr 1990-cı il***

## NƏ DEYƏSƏN?! BELƏ QALMAZI!

Əziz oxucu-yurddaş, mən bir olayın qısaca tarixini yazıram; bir söz demirəm, nə deyirsən sən de! İstəyim yalnız budur ki, sən aldanmayasan. Şəhriyar demişkən, "hər içiboş sözlərə aldanmasın" oxucum.

**"Azərbaycan" qəzetinin 6 dekabr 1996-cı il tarixində çıxan 234-cü sayında** Azərbaycan Respublikasının əməkdar hüquqşünası, prokurorluq orqanlarının fəxri işçisi, əmək veterani, fərdi təqaüdcü, III dərəcəli dövlət ədliyyə müşaviri **Yəmən Yusifovun** "Yalan heç kimə başucalığı gətirmir" adlı məqaləsi çap edilmişdi. Müəllif öz titullarına uzun müddət DTK (Dövlət Təhlükəsizlik Komitəsi) - KQB-nin Baş prokuroru olduğunu yazmağı "unudub" və məqalə başdan-ayağa yalanlar üstündə yazılıb.

Hörmətli Yəmən Yusifov, yalan nəinki heç kimə başucalığı gətirmir, yalançı həm də Ulu Yaradanın və Yaradılanın (Haqqın və Xalqın) düşmənidir.

Əziz oxucu-yurddaş, mən o məqalədəki uydurma və yalanlara cavab vermək, aydınlıq gətirmək fikrində deyiləm, buna vaxtım da yoxdur. Məqalənin lap sonundakı bir parçanı aydınlaşdırsam qalanları da sənin üçün aydın olacaq.

Hörmətli prokuror Yəmən bəy mənə yazır:

**"Azərbaycanın birləşdirilməsi üzərində düşüncələr"** yazınızda oğlunuza xitabən yazırsınız: *"Bu gün sənin yaş yarımın tamam olur. Mən öz vəsiyyətimi qurtarıram. Yadigar olaraq sənə öz fotosəklimi qoyuram. Mənim vəsiyyətimi yadda saxla:*

*Yaxşı türk ol. Kommunizm bizim düşmənimizdir. Bunu sən bil.*

*Yəhudi bütün xalqların gizli düşmənidir.*

*Ruslar, çinlilər, iranlılar, yunanlar bizim köhnə düşmənlərimizdir.*

*Bolqarlar, almanlar, italyanlar bizim yeni düşmənlərimizdir.*

*Yaponlar, əfqanlar, amerikanlar gələcək düşmənlərimizdir.*

*Ermənilər, kürdlər, ləzgilər, çərkəzlər, çeçenlər, qaraçılar daxili düşmənlərimizdir.*

*Görürsən bizim nə qədər düşmənlərimiz var? Vuruşmaq üçün yaxşı hazırlaş, sənə Allah kömək edər".*

*İndi mən Sizdən soruşuram: Oğul atanın bu vəsiyyətinə əməl etsə xoşbəxt ola bilərmə? Atanın oğluna bu cür vəsiyyət etməyə haqqı varmı?"*

Hörmətli Yəmən bəy, inanın, Tanrı haqqı, mənim Sizə rəğbətım acığımdan bir az artıqdır. Acığım isə Sizə və Sizin kimilərə acımağımdan doğur, çünki bizim hamımız imperiyanın qulları idik. Sizlər (Marksın dediyi kimi, "qulların aristokrat təbəqəsi") qul olduğunuzu (bağışlayın) dərk etmirdiniz və özünüzü böyük bir xalqın ağaları sanır, bununla da bir daha özünüzü xoşbəxt sayırdınız. "Azərbaycan tarixi" müəllimim rəhmətlik Şəmil Məmmədbəylinin ikili mənada tez-tez dediyi kimi: "Xoşbəxtlər!".

Bizlər isə (az bir sayda) qul olduğumuzu anlamışdıq və azadlıq istəyirdik. Sizlər zərurəti dərk etməmişdiniz, biz zərurəti dərk etmişdik. *"Azadlıq zərurətin dərk edilməsidir!"* (Hegel).

İnanın, o zaman da - sizlər və Sizin KQB əməkdaşlarınız mənə hədə-qorxu gələndə (bu hədələrin bir-ikisini göstərəcəyəm) mən hamınızın üzünə baxıb susurdum və ürəyimdə düşünürdüm ki, doğrudan da, bunlar başa düşmərlər ya da başa düşmək istəmərlər ki, biz hamımız quluq. Bəli, sözün əsl mənasında: Qul! Kölə! Daha doğrusu, *quldan da aşağı*.

Niyə mən tələbələrimi başa salırdım ki, biz quldan aşağıyıq? Çünki qul pula satılırdı, bizi qara qəpiyə alan yox idi. Quldar qulun sağlamlığında və yaşamasında maraqlı idi. Qul ölsəydi quldarın pulu batardı. Qul sağlam olmalı idi ki, quldar onu işlədib həm onun müqabilində verdiyi pulu çıxarsın, həm də qazanc götürsün. Elə bu baxımdan idi ki, Avropaya və Amerikaya aparılan qulların gələcək nəslini onların Afrikada qalan soydaşlarından qat-qat sağlam və gümrah oldu.

Belə çıxmasın ki, mən Avropa və Amerika quldarlarına haqq qazandırırım. Əsla yox! Ancaq Rusiya və rus-sovet imperiyasında tək-cə qulun deyil, ümumiyyətlə, insanın qiyməti yox idi. Əgər Stalin dövlətin başında duran Ali Sovetin sədri Kalininin arvadını və xarici işlər naziri Molotovun arvadını həbs etdirib, onlara dustaqların bitli paltarlarını oda tutdurub təmizlətdirirdisə və bu "inqilab cəngavərləri" ("xoşbəxtlər!") səslərini, daha doğrusu, cıqırlarını belə çıxara bilmirdilərsə hər şey gün kimi aydın idi. Əgər əsgərlikdə ölən əsgər-qulun (bəli, qulun, kölənin!) ailəsinə 74 qəpik göndərdilərsə (hələ də mən bunu başa düşmürəm) və sink qapaqlı tabuta qoyulmuş əsgərin ailəsinə onun tabutunu açmağa icazə verilmirdisə, bəli, biz quldan aşağı idik, qul bizdən qiymətli, hörmətli idi.

Daha nələr, nələr, nələr... Dərimizi soydular, qanımızı sordular, halsız cəsədlərimizi təpiklər altına atdılar. Ulu Tanrı, görəsən bu, "Sovet xalqına" yenə də dərs olmayıb?!

İnanın, mən özümü sizlərdən, sizləri özümdən ayırmırdım. Biz hamımız eyni qul taleyinin müxtəlif cür daşıyıcıları idik. Bu gün İranda olduğu tək!

İndi qulaq asın, keçmiş qul həmkarım (Siz bunu qəbul etməsəniz də ancaq belə olmuşdur, buna "oldu-bitdi" deyirlər), qayıdaq Sizin məqalənin sonundan gətirdiyim iqtibasın üstünə.

Hörmətli Yəmən bəy, bu parçada Siz iki məsələni qarışdırırsınız, çünki:

1. Mənim "*Azərbaycanın birləşdirilməsi üzərində düşüncələr*" yazım başqa mövzudur, *məktub-vəsiyyə*t başqa. İstintaq materiallarına da bunlar ayrı-ayrı sənədlər kimi daxil olubdur.
2. "*Azərbaycanın birləşdirilməsi üzərində düşüncələr*" mənim öz yaradıcılığımın məhsuludur, məktub - başqa adamın.
3. Mənim bütün yazılarım (istintaq materiallarına daxil olanlar) öz xəttimlə yazılıb - məktub başqa xətlə (o zaman Sizin ekspertlər də bunu yazılı təsdiqlədi).
4. Məktub yazılan zaman (həmin tarixi göstərəcəyəm) yaşı il yarım olan *Yağmur* adlı oğlan uşağına ünvanlanıb. Mənsə, hamınız bildiyiniz kimi, ittiham olunanda evli deyildim. Olmayan bir oğula hansı axmaq vəsiyyə t yazar? Axı mən bunları sizlərə deyirdim. Siz isə baxmırdınız, çünki KQB-yə nə olursa-olsun məni xalqın içində hörmətdən salmaq tapşırılmışdı. Tapşırılmışdı ki, nə olursa-olsun Əbülfəz, onunla həmfikir olan dostları, yoldaşları və tələbələri antisovetçilikdə, millətçilikdə və türkcilikdə təqsirləndirilib həbs edilməli və Azərbaycan respublikasında ideoloji tərribatın olduğu "sübut" edilməlidir. Məqsəd:

1. bir sıra gənc müəllim, elmi işçi, ziyalı və tələbə həbs edilməli və antisovet millətçilər susdurulmalı;
2. milli ruhlu başqa aydınlara qarşı bu işdən profilaktik tədbir kimi istifadə edilməli;
3. "respublikada geniş ideoloji təxribat var, millətçilik, antisovet əhval-ruhiyyə yayılıb, ideoloji iş getmir, hakimiyyətin yuxarı pilləsində dayanan məsul şəxslər təqsirkardır" [ittihamı təsdiqlənməlidir].

Hədəfə alınmış müəssisələr: Azərbaycan Dövlət Universiteti, Akademiyanın Şərqsünaslıq, Tarix və Ədəbiyyat institutları, antisovet və millətçi fikirlərin yarandığı və geniş yayıldığı yerlər.

İstintaqın gedişində tez-tez səslənirdi:

***-Sən yüzlərlə tələbəni başdan çıxarmısan, universitet, çayxana, yeməxana, küçə deməmişən, Sovet quruluşunun və rus xalqının əleyhinə danışırısan, sənin respublikada törətdiyin ideoloji təxribatı Amerika milyonlar töksəydi yarada bilməzdi. Sənin işinlə onlarca adam (inzibati orqan və DTK əməkdaşları) məşğul olur. Sən bizim başımızı qatırsan ki, Sovet hökumətinin düşmənləri sərhədlərimizdən içəri girsin!***

Bir neçə sual da maraqlı idi, xoşuma gəlmişdi; sevindim, ancaq sevincimi o an gizlətdim:

***-Sən ki deyirsən bu, imperiyadır, onda bu imperiyanın bileti olan Kommunist Partiyasının biletini niyə cibində daşıyırsan? Sən elə bilirsən, biz Azərbaycanın birləşməsinə istəmirik? Biz də istəyirik. Vaxtı gələndə bunu dövlət edəcək, sən kimsən atılmışan meydana, kim? Evin yox, ailən yox, böyük vəzifən yox, pulun yox. Universitetin professorlarını çağırmışdıq bura, səni birnəfəsə satdılar, əllərində avtomat qələm durmurdu, yerə düşürdü, əlləri tir-tir titrəyirdi. Onlar əllərinə avtomat silah alıb Azərbaycanı birləşdirəcəklər? Ay hay!***

***Özünü bədbəxt elədiyən bəs deyil, bilirsən ki, ananı, qardaşlarını, qohumlarını da bədbəxt günə qoyursan! Səninlə bir olan dostların, yoldaşların, sənə uyan tələbələrin səninlə birlikdə türmədə çürüyəcəklər, bunu bil!***

***Sən respublikanı bütün SSRİ-də biabır eləmişən, onun rəhbərliyinin başını aşağı dikmişən, onlar bilmirlər Moskvaya nə cavab versinlər. Bakı, Azərbaycan SSRİ-də beynəlmiləçiliyin birinci nümunəsi idi. Sən bunların hamısını qatıb-qarışdırdın.***

Daha nələr, nələr...

Bu sözlərin hamısını podpolkovnik *Səlimzadə* deyirdi. İstintaqı o aparmırdı, istintaqın rəhbərlərindən idi. Yeri gəlmişkən, bu istintaqla bağlı bütün məsul şəxslərə minnətdaram ki, onlar mənə heç bir fiziki işgəncə vermirdilər. Özləri çay içib siqaret çəkəndə mənə də təklif edirdilər. Mən də imtina etmirdim. Sağ olsunlar!

Bəli, ***respublikada geniş miqyasda qarışıqlıq hazırlanırdı.*** Bu işin müəllifləri DTK-nın sədri *Krasilnikov*, respublika prokuroru *Qambay Məmmədov* və onların bir sürü yardımçıları, Mərkəzdə Siyasi Büronun üzvü *Romanov* və Sovet DTK-sının mərkəzində özlərinə möhkəm yer qazanmış *ermənilər* idi.

Necə deyərlər, Azərbaycan DTK-sı startı bərk götürmüşdü. Tez-tez mənə üç gün vaxt verib deyirdilər: get, otağında (bəli, onlar elə deyirdi, mən də istehza ilə deyirdim ki, "axırda DTK

mənə Bakıda bir otaq verdi, kirayələrdə yaşamaqdan bezmişdim", onlar da gülürdülər) otur, düşün. Cinayətlərini və səhvlərini özün boynuna al, yaz, gətir.

Mən də hələ DTK-nın nəyi bilib-nəyi bilmədiyini öyrənmək üçün onların suallarını gözləyirdim, üç gündən bir, bir şey toxuyub onlara verirdim. Oxuyub cırırdılar və deyirdilər ki, bizə nağıl yazma, cinayətlərindən yaz.

Mən Sovet ordusu Çexoslovakiyaya girəndə çex vətənpərvərlərinin bir müraciətini oxumuşdum. Orada deyilirdi ki, istintaq orqanlarına siz özünüz ifadə verməyin, qoyun onlar sual versinlər, onda onların nəyi bilib, nəyi bilməyi aydın olar. Siz çalışın susun, qoyun onlar özləri axtarsınlar!

Mən də ya susur, ya da bir az nağıla oxşar yazırdım. Sonda dedim ki, axı siz nəyi cinayət sayırsınız, mən nə eləmişəm ki? Onlar başladılar mənə deməyə ki, bax, bunlardan, bunlardan yaz. Özlərində, mizlərinin siyirməsində nə isə yazılı kağızlar var idi, oradan oxuyub deyirdilər. Bir aydan çox bir-birimizi belə didişdik. Mən onların məlumat dairəsini öyrəndim və başladım həmin dairənin içində fırlanmağa və fırlatmağa.

Nə isə, bu məsələlər çox uzun bir tarixdir, mən də xatirələr yazmağa nə hazırlaşırım, nə də həvəsim var. Ancaq vaxtı ötdüyündən, indi *üç məsələni* olduğu kimi göstərmək olar. Oxucu-yurddaş soruşa bilər ki, bu səbrə nə ehtiyac var imiş?

Əziz oxucu-yurddaş, dünyada ayrıca olaraq da sovet cəmiyyətində elə adamlar yetişib ki, onlar nə qədər az və yanlış bilsələr bir o qədər yaxşıdır - o zaman onlar az zərər verərlər, tez ifşa olunurlar. Bax, Yəmən Yusifovun yazısından əlli gün keçəndən sonra deputat **Asya xanım Manafova** "Naxçıvan" qəzetində (25 yanvar 1997-ci il) "*Deputatın tribunası*" bölməsində deyir: "*Sizin diqqətinizi bir fakta (fakta ha - Ə.E.) cəlb etmək istərdim. Azərbaycanın eks-prezidenti Əbülfəz Elçibəy oğluna vəsiyyətində türk xalqı müstəsna<sup>1</sup> olmaqla qalan bütün xalqların bizə (?) düşmən olduğunu qeyd edir:*

- *Yaxşı türk ol! Kommunizm bizim düşmənimizdir. Bunu sən bil...*"

Yenə də həmin məktubun bütöv mətni...

<sup>1</sup> "İstisna" olmalıdır - red.

*Ləzgi xalqının bu iki görkəmli nümayəndəsini (Yəmən müəllimlə Asya xanımı) başa düşmək olar, çünki məktubun müəllifi ləzgi xalqını da türkün "daxili düşmənləri" sırasına yazmışdır. Ancaq bunun mənə heç bir aidiyyəti yoxdur.*

Əziz oxucu-yurddaş, məsələ belə olmuşdur.

1975-ci ilin yanvar ayının 13-14-də mən Tiflisə - arxadaşım *Vasim Məmmədəliyevin* doktorluq dissertasiyasının müdafiəsinə getmişdim (DTK-nın dörd agentinin məni necə izləməsi başqa məsələdir). 15-i səhər tezdən Tiflis-Bakı qatarından düşüb Bakıda qaldığım mənzilə gəldim. Dayıoğlu *Seyfəddin* dedi ki, KQB-dən dünən gəlib otağı axtardılar, yazılarından, sənəd-sünəd götürüb qonşuları çağırdılar, akt yazıb getdilər.

Ehtiyatım bir az artdı. Düşündüm ki, otağa dinləmə cihazı ya qoya, ya da tuşlaya bilərlər. Otağın eyvanından qarşıda, küçədə avtomobil dayanmışdı. Mən onların güdükçü olduğunu çoxdan sezmışdim. Hətta bir dəfə onlara yaxınlaşıb "məni Universitetə apararsınız?" demişdim. Bir dəfə isə (məni KQB-yə çağıranda) yenə də maşına yaxınlaşdım və dedim:

"Məni dəniz qırağına<sup>1</sup> apararsınız?". Bu dəfə tək idi. Dedi: "Əyləşin". Oturub DTK-ya getdim. Üç manat verdim. Dedi: "Qonaq ol". Mən üç manatı oturaçağa qoyub getdim. Hər ikimiz gülümsədik. Hər ikimizin işi düzəlmişdi...

<sup>1</sup> Dəniz sahilinə yaxın Neftçilər prospektində yerləşdiyinə görə DTK-ya el arasında "Dəniz qırağı" deyilirdi - *red.*

Onu da deyim ki, adamlar da, arabalar da tez-tez dəyişdirilirdi. Çox qəribədir, insan uzun müddət izləndikdə bu yöndə duyğusu da çox inkişaf edir, izləyənlə izlənən arasında bir qiyabi əlaqə yaranır. Bunlar bir-birini itirəndə hər ikisi rahatsız olur. Nə isə, tələbəlikdən izləndiyimə görə, bir növ, alışımdım, izlənməyəndə özümdən asılı olmayaraq narahat olurdum. Bu xətt mənim həyatımın ağırlı-acılı, acılı-sevincli romantikasındır...

Qələmi götürüb bir kağıza yazdım: "Yorğan-döşəyin, yükün altındakı çamadan baxdılar?"

Seyfəddin yazdı ki, "yox".

Bilirdim ki, tutulacağam, amma burada bərk sevindim. Bu anda qardaşım *Almurad* gəldi. Dedi ki, kənddə (Kələkidə) evimizi axtardılar, sorğu-sual etdilər, heç bir şey tapmadılar. Kənddə məktəbin müəllimlərindən izahatlar alıblar, bilmirəm onlar nə yazıb. Kəndə gələn pis adam deyildi, mədəni davranırdı, xoş danışırdı.

Mən yenə kağıza yazıb Seyfəddinə tutdum: "Almuradı da götür, eyvana çıxın, elə-belə söhbət edin, göz altdan bax gör, binanın yaxınlığında firlanın yoxdur ki?"

Onlar eyvana çıxdılar. Mən tez-tələsik yorğan-döşək yükünün altından sınıq, iplə sarılmış köhnə, nimdaş çamadan-qutunu çıxartdım. Hamamda - vanna otağında böyük bir divar sobası vardı, qazla işləyirdi. ***Bütün gizli saydığım ədəbiyyatı və öz əlyazmalarımı yandırdım, külünü süpürüb bir vedrəyə yığdım***, Seyfəddini çağırıb yenə kağıza yazdım: "Bunu aparıb həyətdəki zibil qablarına tök, bax gör, həyətdə qonşulardan başqa yad adamlar yoxdur ki?"

Seyfəddin gəldi, dedi ki, həyətdə heç kim yoxdur.

Yenə Seyfəddinə yazdım: "İndilərdə zəng edəcəklər. De ki, gəldi. Deyir ki, özüm ora gələcəyəm".

Hamama girib yuyundum, üzümü qırxdım, paltarımı ütülədim, geyindim, qalstukumu bağlayanda (yekə çıxmasın) Azərbaycan Demokratik Respublikasının Baş prokuroru rəhmətlik *Firudun İbrahimi* yadıma düşdü. Edamqabağı səliqə-sahmanla geyinibmiş; qalstukunu bağlayarkən ona demişlər ki, bunu niyə bağlayırsan, onsuz da, bir azdan sənə asacaqlar? O demişdi ki, hər halda, düşməni bizi sınıq görməməlidir.

Mənə nə olmuşdu ki?! Ölümə getmirdim, çox olsa beş, yeddi, lap yuxarısı on il həbs edəcəkdilər, çünki Moskva, Ukrayna və Gürcüstan dissidentləri ya üç, ya beş, ya yeddi, ya da on il həbs cəzası almışdılar, mənim də bunlardan və onların işindən məlumatım yetərincəydi. Onlardan biri ilə bir neçə dəfə görüşmüşdüm - Leninqradda aspirant ezamiyyətində (stajirovka) olanda. O, Leninqrad universitetində assistent işləyirdi. Milliyyəti yəhudi, qondarma adı *Seryoja* idi. Mən Leninqraddan Bakıya qayıdandan 6-7 ay sonra eşitdim ki, onların qrupu həbs edilib, Seryojaya yeddi il həbs kəsiblər, obirilərinə isə 3-5 il. Onların məhkəməsi haqqında mənə Azərbaycanın tanınmış, görkəmli alim-hüquqşünası, SSRİ Elmlər Akademiyasının müxbir üzvü, çox hörmət bəslədiyim *Cahangir bəy Kərimov* Bakıya gələndə



danışmışdı. Mən onlarla tanışlığımı Cahangir bəydən gizlətmışdim. (Tez-tez haşiyə çıxdığıma görə vicdanlı və hövsələsiz oxucular məni bağışlasın. Ancaq məcburam).

Sonra qardaşım Almurada dedim ki, indi gəl mənimlə gedək Universitetə. Küçəyə endik - Bəsti Bağırova adına küçəyə. Almurad istədi maşın saxlasın, dedim lazım deyil, gəl piyada gedək. Bağırova küçəsinin Poluxin küçəsi<sup>1</sup> ilə kəsişdiyi yerdə Poluxin küçəsinə dönüb birbaşa Universitetin Kommunist<sup>2</sup> küçəsindəki binasına<sup>3</sup> yollandıq. Almurada dedim ki, sən aldırma, fikir vermə, qaldığımız evin yanında, döngədə durmuş maşın indi dalımızca gələcək. Bu, heç. Məni bu gün tutacaqlar. Yəqin 6-7 il iş verərlər, çünki respublikada siyasi dustaqlar üçün türmə yoxdur. Sən özünü qəti sındırma. Heç kimə də ağız açma. Birdən qohum-qonşu, dost-tanış desə ki, pul yığaq, adam tapaq, nəşə edək - imkan vermə. Bir-iki gündən sonra çıx get kəndə. Anamdan muğayat ol. Bunlar çalışacaqlar ki, anamı öz ayaqlarına gətirib məni sındırsınlar. Sən qoyma. Əgər anam KQB-yə gəlsə, mən səni və heç kimi bağışlamayacağam (*Almurad* söz verdi, ancaq çox təəssüf ki, o, sözünün üstündə dura bilmədi. Hətta anamın dilindən məhkəməyə müraciət də yazdırılmışdı. Mən məhkəmə materiallarına daxil edilmiş həmin müraciəti oradan çıxarmağı tələb etdim, hakim mənim tələbimi yerinə yetirdi).

<sup>1</sup> İndiki Zərgərpalan küçəsi - *red.*

<sup>2</sup> İndiki İstiqlaliyyət küçəsi - *red.*

<sup>3</sup> İndiki Əlyazmalar İnstitutu binasının arxa tərəfi nəzərdə tutulur (şərqşünaslıq fakültəsi hələ oradan yeni binaya köçməmişdi) - *red.*

Universitetin binasına yaxınlaşanda bizi izləyən maşın qabağa keçdi. Biz də dayandıq. Mən Almurada dedim ki, sən get, mənim Universitetdə imtahanım var. Ondan sonra KQB-yə gedəcəyəm.

Ayrıldıq. Universitetə gəldim. İşlədiyim kafedrada müxtəlif yazı, siyasi ədəbiyyat və sənədlər saxlayırdım, onları ələk-vələk etdim, ***bir qismini cırdım***, zibil qablarına atdım. Artıq rahat idim. Bir-iki iş qalmışdı. İmtahanı əslində kafedramızın müəllimi *Zəhra xanım* (indi Allah rəhmətindədir) götürürdü, mən assistent idim.

İmtahanı qurtardıq, mən tələbələrə ayrı-ayrı gizli göstəriş verdim. Sonra Universitetin əsas binasına getdim, orada da "işlərimi" qurtardım və bir taksiyə oturub KQB-yə getdim.

### **15 yanvar 1975-ci ildə həbs edildim.**

Həbsdən aşağı-yuxarı bir ay öncə tarix fakültəsinin "SSRİ tarixi" kafedrasının müdiri professor *Aslan Atakişiyev* məni kabinetinə çağırıb ikilikdə dedi:

- Sən bilirsən ki, səni həbs edəcəklər?

Dedim:

- Bilirəm.

- Niyə belə edirsən?

- Xalqa görə.

Aslan müəllim arxasında oturduğu çox böyük masanı göstərib dedi:

- Bu böyüklükdə dəyirman daşını qaldıra bilərsən?

Dedim:

- Yox!

- Bəs niyə bunun altına girirsən? Bilmirsən ki, bu dövlət nə nəhəngdir? Sən bir az sakit dur, dərslərini de, mən səni həbs olunmağa qoymaram. Ancaq bir şərtlə.

- Hansı şərtlə?

- Sənin yaxşı qələmin var. İki məqalə yaz. Biri Sovet hökumətinin lehinə, obiri Türkiyənin əleyhinə!

Bir anlığa dinmədim. Belə hallarda adamın beyni çox iti işləyir. Düşündüm ki, Sovet quruluşuna nifrətimi, Türkiyəyə sevgimi açım Aslan müəllimə deyim. Dalınca düşündüm ki, Aslan müəllim [öz] adından belə söz deyə bilməz, bunu hökmən KQB tapşırıb. Mənim ona dediklərimi də KQB-dən gizlədə bilməz, nə xeyri var? Ona görə də eyni bir cavab verdim:

- Axı mən nə SSRİ tarixi, nə də Türkiyə tarixi üzrə mütəxəssis deyiləm.

Aslan müəllim bir az gülümsəyərək dedi:

- Sən hər ikisini yaza bilərsən. Eybi yoxdur, onda mən o məqalələri yazdırım, sadəcə, sən imza at, sənin adından da mən çap etdirərəm. Qalanı ilə işin yoxdur. Mən onlara (KQB-yə) çatdıraram ki, bizim tənqid və profilaktik tədbirlərimiz nəticəsində Əbülfəz dəyişib, onu fakültə kollektivi öz himayəsinə alır.

Aslan müəllim hər hansı bəhanəyə yol qoymadı. Mən ona son sözümü deməli idim:

- Aslan müəllim, mənə olan qayğınıza görə çox sağ olun! Ancaq mən heç bir zaman Sovet quruluşunu tərifiylən, Türkiyəni pisləyən məqalə yazmaram.

Aslan müəllim:

- Oğlumun canı, mənim sənə heyfim gəlir, istəyirəm sənə kömək edim. İndi ki, belə oldu, özün bil. Sonra gec olacaq. Yaxşı, sağ ol, özünü qoru! Mən yenə də çalışaram, sənə kömək edəm!

Bu hadisədən sonra indi mərhum Zəhra xanım mənə dedi ki, bizim "Dəniz qırağı"nda (yəni KQB-də) bir yaxın adamımız var. O dedi ki, belə getsə Əbülfəzi tutacaqlar. Zəhra xanım və qardaşı Fikrət bəy o adama demişlər ki, sən kömək edə bilməzsən? O, bizim qardaşımızdır, mümkünsə kömək et, tutulmasın.

Həmin adam demişdi: "Yox, artıq iş-işdən keçib. KQB ona üç dəfə xəbərdarlıq etdi, o baxmadı. Ona (yəni mənə) deyini ki, tutulanda nə etsələr izahat verməsin, bəlkə onda yüngül keçə!"

Qabaqcadan bildiyim çex vətənpərvərlərinin müraciətindəki fikirlə tanımadığım bu Azərbaycan Dövlət Təhlükəsizlik Komitəsinin yüksək rütbəli zabitanın kömək üçün söylədiyi üst-üstə düşürdü.

Bəli, cənab prokuror Yəmən Yusifov, indi qulaq asın. **O zaman sizlər (daha doğrusu, DTK) mənim siyasi məsələlərə aid yazılarımla, sənədlərin aşağı-yuxarı yüzde birini ələ keçirmişdiniz. Qalanlarını mən özüm yandırdım (bir çamadan), böyük bir qovluq əlyazmamı tikə-tikə etdim (yandırmaq imkanım olmadığından).** Onlar sizlərin əlinə keçsəydi Azərbaycanda nələr baş verəcəkdi, bir Tanrı bilir. Burada *onlardan ikisi* haqqında çox (bəli, çox) qısa deyim:

1. **Proqram!** (İlk dəfədir bu haqda söz deyirəm). Bu haqda KQB-də məlumat var idi, izinə düşmüşdülər, ancaq ələ keçirə bilmədilər. İstintaq zamanı tez-tez deyirdilər ki, sizin təşkilatınız və proqramınız olub, o haqda danış.

Nə isə, çox çalışdılar, çək-çevik etdilər. Özünü də bəlli olduğu kimi, heç nə üzə çıxara bilmədilər.

İndi eşidin! Söz gedən proqramın (məramnamənin) ilkin variantının müəllifi *Malik bəy Mahmudov* idi (sonralar filologiya elmləri doktoru, indi Allah rəhmətindədir; istedadına şübhə ola bilməzdi, Akademiya və Universitetdə onu çoxları tanıyır). Malik bəy 1962-ci ildə Bağdadda birillik kursda (Azərbaycan Dövlət Universitetinin sonuncu kursunda) olarkən orada yerli türklərlə (türkmənlərlə) və Türkiyəli tələbələrlə ilişki yaratmış, dostluq etmişdi. Həmin adamların vasitəsi ilə Türkiyədən **Müsavətin ikinci (1936-cı il) məramnaməsini əldə etmiş, onu dərinədən öyrənmiş, ancaq özü ilə gətirməyin mümkün olmadığını görüb həmin proqramın əsas hissələrini ərəb əlifbası ilə yazdığı mühazirə dəftərində sətirlərin içinə (arasına yox!) yazmış, dəftərin üstündə "mühazirə dəftəri" sözünü qeyd etmiş, bununla da "quşkeçməz" sovet gömrüyündən keçirmişdi.** 1962-ci ilin sonlarında o özü Müsavat proqramına dayanaraq bir proqram yazdı. Bu, ilk variant idi. Biz onu oxuyub müzakirə və əlavələr etdik.

İlkin variantı oxuyanlar və əlavə edənlər:

1. *Musayev Abbas Məmmədağlı oğlu* (indi fizika-[riyaziyyat] elmləri namizədi)
2. *İsmayılov Rafiq İsmayıl oğlu* (indi tarix elmləri namizədi, dosent)
3. *Xasayev Alim İmran oğlu* (sonralar fəlsəfə elmləri namizədi, indi Allah rəhmətindədir)
4. Mən - *Əbülfəz Qədirqulu oğlu* (hamıdan qüdrətli Tanrı qulunun oğlu, Tanrının kimsəsiz bəndəsi).

Burada yenə bir haşiyə: *"kimsəsiz"* sözcüyü.

Yadınızdadırmı, cənab keçmiş prokuror? Sizin əlinizə keçən bir "şerhiyim"dən məhkəmədə üzümə oxundu; son beyt:

*Eşşəklər Cavidə lağ eyləyirlər,  
Kimsəsiz aləmdə mən nə kimsəyəm?*

(Kobud ifadəyə görə oxucu-yurddaşdan üzr diləyirəm, o vaxt qəzəbimi gizlədə bilməmişdim).

Nə isə, sonra nə oldu... bilmirəm. Ya Siz, ya hakim sordu:

- Sənin öz yazındır?

Dedim:

- Bəli.

Sordunuz:

- Nə demək istəyirsən? Demək istəyirsən ki, indi dövlət, insanlar kimsəsizdir? Sahibsizdir? Dövlət yoxdur? Haqq-ədalət yoxdur?

Və nələr, nələr...

Dalınca mən iki məsələni vurğuladım. Birincisi, *Hüseyn Cavid* haqqında yanlış fikirləri. Hamısını yox, ancaq bir-ikisini sadalayacağam.

Deyirlər ki, H.Cavid zamanın tələbini başa düşməyib, yaradıcılığı ziddiyyətli olub, özü-özünə zidd gedib, xırda burjua təmayülündən xilas ola bilməyib, romantikaya qapılıb...Mən məhkəmədə dedim ki, bunlara görə elə yazmışam. İndi de elə düşünürəm ki, H.Cavidi başa düşməyiblər, ona əbləhcəsinə lağ eləyirlər. Buna etiraz olmadı, çünki dedim ki, bu mənim şəxsi fikrimdir.

İkincisi, dedim ki, mənim son misrada dediyimi yanlış yozursunuz. Bu, poeziyadır. "Kimsəsiz aləmdə mən nə kimsəyəm"i mən yazmamışam. Şifahi xalq ədəbiyyatından gəlir. Məsələn:

*Hər kimsənin var kimsəsi,  
Mən kimsənin yox kimsəsi.  
Ey kimsəsizlər kimsəsi,  
Mən kimsənin ol kimsəsi!!*

Bu Sizin üçün deyildi, cənab ozamankı DTK-nın Baş prokuroru və indiki və keçmiş əməkdar hüquqşünas, eyni zamanda, məhkəmə heyəti; bu, çox-çox üzr istəyirəm, məhkəmə zalında oturan qananlar - aydınlar, müəllim yoldaşlarım və tələbələrım üçün idi. Yadınızdadırmı mən bu bəndi deyərəkən arxadan bir hıçqırıq eşitdim, döndüm baxdım, gördüm, o, mənim tələbələrimdən biridir... Bəli, bununla bildirirdim ki, Tanrıdan başqa bir kimsədən bir nəsnə ummuram, gözləmirəm. Bu bəndin üstündə də mübahisə oldu. "Necə yəni? Bizdə hər kəsin bir arxası var, səninki ancaq Tanrıdır, Sovet cəmiyyətində arxası olmayan yaşaya bilməz, dövlət insanlara, vətəndaşlara arxa deyil?" Daha nələr, nələr...

Ancaq ictimai ittihamçı - şair, fəlsəfə elmləri doktoru *Aslan Aslanov* sizləri "inandırdı" ki, bu bənd doğrudan da, şifahi xalq ədəbiyyatından nümunədir. Ondan sonra başqa sorğu-suala keçildi!..

\* \* \*

Nə isə, qayıdaq mətləbə. **Proqram** yalnız bir nüsxədə idi; onu da *Malik bəy* öz xətti ilə ağardıb qaralamayı isə yandırmışdı və o bircə nüsxəni də özündə saxlayırdı.

**1963-cü ilin yanvarında mən Misrə tərcüməçi işləməyə getdim.** Orada bir sıra antisovet ədəbiyyatla tanış oldum. *Müsavata* aid elə bir maraqlı ədəbiyyat tapmadım. Cəmi iki Azərbaycan türkü ilə tanış ola bildim. Onlardan birisi - *Həsən bəy* Misir Mərkəzi Poçtunun müdiri işləyirdi. Dilimizdə çətinliklə danışırdı. Dedi ki, mənim atam 1920-ci ildə ruslar Azərbaycanı işğal edəndə Bakıdan çıxıb, əvvəl Türkiyəyə, oradan da Misrə gəlib. Biz Misirdə doğulmuşuq. Atam bizə özü dilimizi öyrədirdi. Böyük qardaşım dilimizi yaxşı bilirdi, indi Avropadadır. Atam bu yaxınlarda vəfat edib.

Həsən bəy dedi ki, atam bizə Azərbaycandan çox danışardı. Burada - Qahirədə bir neçə azərbaycanlı ailə var idi. Nasirin inqilabından sonra onun türklərə qarşı pis münasibətindən və Rusiyaya yaxınlaşmasından ehtiyat edib başqa ölkələrə çıxıb getdilər. Bəlkə mən də getdim.

Doğrudan da, beş-altı ay sonra o da ailəsi ilə Avropaya getdi. Məhəmmədəmin Rəsulzadə, Nəriman Nərimanov və Topçubaşovun adlarını atasından tez-tez eşitdiyini dedi, ancaq elə bir maraqlı məlumat bilmədiyini söylədi.

Obirisi azərbaycanlı uşaq vaxtı Azərbaycandan milli hökumət yıxılandan sonra atası ilə çıxdığını söylədi. Misrə gələndən bir neçə il sonra atası vəfat etmiş, o, yetim qalmış, oxuya bilməmişdi. Qahirədə bir qonaq evində xidmətçi işləyirdi. Azərbaycan haqqında, demək olar ki, məlumatı çox cüzi idi. Dilimizdə bir neçə söz bilirdi, ərəbcə danışdı.

Bunları yazmaqda onu bildirmək istəyirəm ki, müsavətçilər haqda, Müsavatın proqram və ədəbiyyatı haqda heç bir məlumat toplaya bilmədim.

***Bir il on ay orada işləyəndən sonra Bakıya döndüm.*** Malik bəydə olan proqramın bir surətini mənim təkidimlə Malik bəy köçürdü. Belə deyək, "ilkin" nüsxəni gizlətdik. Ortada bircə nüsxə qaldı. Qərar qəbul etdik ki, onu çoxaltmaq olmaz, ondan qeydlər götürmək, onu başqa adama vermək, daha doğrusu, gözdən qoymaq olmaz, yalnız bu beş nəfərdən biri onu götürə bilər, özünün tam inandığı adama bir və bir neçə dönə oxuya bilər. Belə də edirdik.

Mən həməm proqramla az-çox dərəcədə *Aydın Qasımov* (indi filologiya elmləri namizədi, dosent), *Aydın Abbasov* (indi fəlsəfə elmləri namizədi, dosent), *Vaqif Cəbrayılzadə* (şair), *Fəzail Ağamaliyev* (indi tarix elmləri namizədi, dosent, "Ana Vətən" partiyasının sədri), *Mirheydər Mirzəyev* (indi tarix elmləri namizədi, dosent), *Dilsuz Mustafayev* (şair), *Mehdi Məmmədov* (indi tarix elmləri namizədi, dosent), *Akif bəy* (soyadı yadımdan çıxıb, rəhmətlik Xudu Məmmədovun yaxın qohumu, sonralar AXC Ağdam rayon şöbəsinin rəhbərlərindən biri) və onlarca başqa fəal vətənpərvəri, elsevəri tanış etmişdim.

Yeri gəlmişkən, ***d ediyim həmin proqramla az-çox tanış olan bəylərdən xahiş edirəm ki, onunla bağlı yaddaşlarında nə qalıbsa onları yazıb ya qəzetlərdə çap etdirdirsinlər, ya da mənə çatdırsınlar.***

Sevimli yurddaş-oxucu, əgər səni maraqlandırarsa mən gələcəkdə bu olayların hamısını sənə açıqlayaram. İndi vaxtını almamaq üçün qısa, çox qısa yazıram. Malik bəylə Alim bəy Akademianın Şərqsünaslıq və Fəlsəfə İnstitutunda, Abbas bəy dəqiq elmlərə aid institutlarda, mən və Rafiq bəy Universitetdə yurdsevərləri, elsevərləri axtarırdıq. ***1965-ci ildən 1975-ci ilədək aşağı-yuxarı 200-dən çox həmfikir elsevəri proqram ətrafında, daha doğrusu, bu proqramda qoyulan məslək yolunda toplaya bilmışdık.***

1970-75-ci illərdə, necə deyərlər, "yuxarılara" əl atdıq. Malik bəy *Ziya Bünyadovla*, Alim bəy *Tofiq Köçərli* ilə, mən *Xudu Məmmədov* və *Bəxtiyar Vahabzadə* ilə, mən və Rafiq bəy *Süleyman Əliyarovla*, Abbas bəy *Həsən Abdullayevlə* *çox ehtiyatla* əlaqə saxlamalı, onlara yanaşmalı, təşkilat haqda heç bir söz demədən bu yurdsevər, elsevər insanlarla onların hörmətini uca tutmaqla, bir növ böyük-küçük münasibətində yaxın olmalıydıq.

Qəribə bir təzad yarandı. Ziya Bünyadov mənim elmi rəhbərim olmasına baxmayaraq bu məsələdə Malik bəyi yaxından qəbul edirdi, Süleyman bəy Əliyarov məni çox istəməsinə baxmayaraq daha çox Rafiq bəyə qulaq asırdı, əgər belə demək pis səsəlməzsə, mənim aşığım daha çox Xudu bəylə tuturdu.

Mən bu təşkilatın, onun bünövrəsini qoyanların hesabatını verə bilmərəm. Gördüklərimin qısa bir icmalından danışa bilərəm. Mənə elə gəlir ki, bu yazıdan sonra çox adam dillənəcək və deyəcək: "Bəli, biz də oradayıq".

Mən o zaman Azərbaycan Geoloji Kəşfiyyat İdarəsində nüfuzlu şəxslərdən olan, orta məktəbdə oxuyarkən belə mənə diqqət yetirən, riyaziyyat, coğrafiya və fizikadan mənə tez-tez sual verən, oxumağımla çox maraqlanan mərd, qorxmaz, açıq danışan *Nəzir Əliyevin* evinə getdim. Mənim Universiteti qurtarmağım, xaricdə işləyib qayıtmağım onu çox sevindirirdi. Mən ona "əgər biz gizli təşkilat yaratsaq, ona rəhbərlik lazım olsa Siz o rəhbərlərin içərisində ola bilərsinizmi?" - deyə sordum.

O məndən soruşdu: "Yəni "siz" deyəndə, kim?"

Mən dedim ki, bu, sirdir, Siz məni tanıyırsınız, rəhbərlikdə iştirakınıza söz versəniz sonra bir sıra məsələləri biləcəksiniz.

Nəzir bəy Əliyev bu söhbətdən çox-çox öncə Kəlbəcərdə məni Xudu Məmmədovla tanış etmişdi və bilirdi ki, biz çox yaxınlaşmışıq. Dedi: Xudu bilir?

Dedim: - Təqribən hə!

Dedi: - Xudu nə desə mən ona razı. Ancaq bir şeyi də bil, gənclikdə belə fikrə düşənlər çox olur. Sonra kimisi evlənir və ailə qayğısı, yaxud arvadı onu bu fikirlərdən uzaqlaşdırır. Ya da bir babat vəzifə tapan kimi hər hansı bir bəhanə ilə aradan çıxırlar... Mən Xududan başqa heç kimə inanmıram! Lazım gəlsə az-çox maddi yardım edəyəm. Bu yolda olanlar gərək çalışıb yüksək dövlət vəzifələri tutsunlar, bəlkə onda bir iş görmək olar.

Bizim bu söhbətlərimizdə bəzən Nəzir bəyin xanımı qayğıkeş *Sevil xanım* da iştirak edirdi, indi yəqin ki, bunları az-çox xatırlamamış deyil...

Xudu bəylə (Məmmədov) daha dərinə söhbət edirdik. O, heç zaman mənim yoldaşlarımla kimliyi ilə maraqlanmaz, bu barədə heç bir sual verməzdi. Onun *Bəxtiyar bəy Vahabzadə* və *Nurəddin bəy Rzayevlə* çox yaxın dost, məsləkdaş olduğunu bildirdik. Hətta belə bir fikir də vardı ki, onların da gizli təşkilatı var. Bir sözlə, çalışırdıq ki, Azərbaycanın bütün elsevər, yurdsevər aydınlarından yararlanmaq. Daha çox isə bu şəxsləri bir yerə gətirib təşkilatımıza rəhbər etmək istəyirdik:

1. Abbas Zamanov
2. Bəxtiyar Vahabzadə
3. Ziya Bünyadov
4. Xudu Məmmədov
5. Süleyman Əliyarov
6. Nəzir Əliyev
7. Nurəddin Rzayev

Çox heyif ki, o zaman buna nail ola bilmədik. Fəaliyyətimiz milli-siyasi maarifçilik dairəsindən qırağa az-az hallarda çıxa bildi. Bunun ən böyük bəlası insanların Sovet imperiyasından qorxmasından, onun yaratdığı "qüdrətli və əbədi quruluş" mifində və yaxın gələcəyimizə inamsızlıqda idi. Gənclərimiz azad ola biləcəyimizə daha çox inanırdılar. Ancaq onların da yaşayış şərtləri o qədər ağır idi ki, daha çox azadlıq uğrunda yox, yaşamaq uğrunda mübarizə aparırdılar. Ancaq məsələnin əsas mahiyyəti orasında idi ki, ***azadlıq ideyası ruhlara hakim kəsilməmişdi.***



Yenə qayıdaq proqram məsələsinə.

1974-cü ilin dekabrında xəbər yayıldı ki, Azərbaycanda bir çox adamları həbs edəcəklər. Bu, indi çoxlarının yadında qalmış olar. Onlar niyə susurlar? Anlamıram.

Malik bəy mənə dedi, gəl bir çox sənədləri yandırmaq.

Dedim: - Bəlkə tələsməyək?

Dedi: - Yox, yandırmalıyıq. DTK-da belə söhbət gedib ki, 30-40 nəfər tutulacaq. Birinci sənə tutacaqlar. Hətta Ziya müəllimə (Bünyadova) deyiblər ki, sən Əbülfəzi müdafiə etsən sənə də tutacaqlar. Onlar (yəni biz) böyük bir təşkilatdır, hamısı da antisovet, antirus, pantürkist, millətçi.

***Biz bir sıra sənədləri və proqramı yandırdıq.*** Bunlar Malik bəyin evində idi. Belə razılaşdıq ki, məndə olan ikinci nüsxəni də mən tələf edim. Mən söz versəm də, hələ nə isə səbr etməyə çalışırdım. Bundan bir neçə gün sonra beş-altı nəfər bir yerə toplaşdıq - indi yadımda deyil, ya Malik bəygildə, ya da Rafiq bəygildə (onlar Ələsgər Ələkbərov küçəsində qonşu idilər) Malik bəy, mən, Rafiq bəy, Vasim bəy Məmmədəliyev və Elxan bəy Əzizov. Elxan bəy dedi ki, onun tələbəlik dostu Aydın (onu hamımız tanıyırdıq, şərqşünaslığı qurtarmışdı, bizim tələbəmiz olmuşdu, o zaman DTK-nın kapitanı və Neft-Kimya İnstitutunun kuratoru idi) Universitetin kuratoru mayor Kərimlə bir yerdə mənə dedilər ki, çox adam tutacaqlar, çoxlu material-məlumat toplayıblar, üzümüzdə dirəşəcək şahidlər də az deyil.

Vasim bəy dedi ki, axı biz nə etmişik ki, bizi tutsunlar? Bir də ki, bunlara nə var, tutmaq istəsələr nə desən özlərindən qondararlar.

O gün biz sorğu-suala çəkiləndə nələri deyəcəyimizi müəyyənləşdirdik və bu məsələdə ümumi fikrə gəldik. Ancaq mən hələ də sənədləri və ***proqramın ikinci nüsxəsini saxlayırdım. Onları həbs edildiyim günün tezdəni yandırdım.*** Bunu qardaşım Almurad və dayıoğlum Seyfəddin gördülər. Ancaq onlar mənim yandırdığım yazıların nə olduğunu bilmirdilər. Onların külünü Seyfəddin atdı.

\* \* \*

2. Yandırdığım yazıların birinin də adı "**Azərbaycanın birləşdirilməsi üzərində düşüncələr**" idi. Bu haqda da ilk dənədir ki, danışıram.

Bəli, yazımın adı bu cür idi. Onun tutumu yüz yarpaqdan çox idi. Bütün yazı boyu çalışmışdım ki, görkəmli şəxslərdən örnək gətirdiyim sözləri, düşüncə-deyimləri çıxmaqla qatışıqsız, ***arı-duru türkçə yazım, bacardıqca yabançı dillərdən gəlmə sözlərdən uzaq durum.*** Özünü öyməkdən uzaq olsun, bilirəm ki, o çağlarda mən bu qarşımda qoyduğuma çata bilməmişdim. Bunu ona görə edirdim ki, bu yazım Azərbaycanın güneyində də, quzeyində də tez anlansın. Burada qarşımda iki yön qoymuşdum: birincisi, bacardıqca ərəb, fars, rus və Batı dillərindən gələn, dilimizin axarlılığına, gözəlliyinə yara vuran, onu ağırlaşdıran sözlərdən, söz birləşmələrindən aralı durmaq; ikincisi, ***dilimizin gücünü ayrı-ayrı sözlərdən çox, sözlərin düzümündə, ayrı-ayrı sözlərin düşüncə düzümündə çevik yer dəyişməsi ilə deyilişində*** olduğunu ya yaddaş, ya da göz önündə tutaraq yazmaq.

Bu dediyim iki yönü unutmadan söz söyləmək, yazı yazmaq, doğrudan-doğruya, çox ağırdır; işlədiləcək söz, ya söz birləşməsi tək-tək ölçülüb biçilməlidir; dədə ozanlara, qoşqar aşıqlara,

atalar sözlərinə, el danışığına, türk dilinin dərinliyini, incəliklərini, gücünü duyub, qavrayıb yazılarına gətirən yazıçılarımıza üz tutmaq, onlardan öyrənmək, yararlanmaq qaçılmazdır.

*"Azərbaycanın birləşdirilməsi üzərində düşüncələr"* yazım da bu dediyim baxımdan çağdaş dilimizdən azca da olsa başqa cür səslənirdi. Bu yazımın girişindən dörd yarpaq qaralaması axtarış anında DTK işçilərinin əlinə keçmiş, araşdırma bitiklərinin (istintaq materiallarının) içinə alınmış, indi də oradadır. Az da olsa dediklərimə bir turalqadır.

Bu, sözügedən yazının girişinin beşdə biridir. Onu olduğu kimi yadımda saxlamamışam, ancaq önəmli yerləri bu deyəcəklərim idi: *Dünya çox iti bir yerləşlə irəliyə doğru yürüyür. Onun arxasınca tövsüyə-tövsüyə, tənqənəfəs yürümək yurdumuzun biz tək oğul və qızlarına yaramaz... Hər bir insanın ən böyük şərəfi bəşəriyyətə, insan oğluna xidmətdədir. Ancaq azad olmayan bir kəs nə ki bəşəriyyətə, hətta özünə belə xidmət edə bilməz... Biz ilk öncə özümüzü, xalqımızı azad etməliyik. Xalqımız azad olanda böyük dahilər yetişdirəcək, onlar da bəşəriyyətə xidmət edəcəklər... Biz milli münasibətləri İsveçrə yolu ilə həll edəcəyik... Bunun üçün də Azərbaycanın birləşdirilməsi gərəkdir...*

Yadımda deyil - ya hakimin, ya prokurorun sorğusu: Nə üçün İsveçrəni nümunə göstərmisiniz?

- Onun üçün ki, milli münasibətlərin həllində İsveçrə bir örnəkdir.

- Niyə Sovet İttifaqı yox?

- Lenin də bir əsərində İsveçrəni göstərib.

- Lenin o əsərini yazanda milli münasibətləri ən yaxşı həll edən Sovet nümunəsi yox idi, ancaq indi var.

- Birincisi, indi Sovet İttifaqının rəhbərləri də deyirlər ki, bizdə milli münasibətlər axıradək həll olunmayıb. İkincisi, İsveçrə nümunəsi dünyada daha geniş tanınıb və qəbul edilib. Üçüncüsü, mən Sovet nümunəsini örnək göstərsəydim buna Azərbaycanın güneyində və başqa ölkələrdə inanmayacaq, "Sovet təbliğatıdır" deyəcəkdilər.

- Bu yazınızda göstərirsiniz ki, öncə Azərbaycan birləşməli, sonra da türk dövlətlərini öz ətrafında birləşdirməli, Turan yaranmalıdır. Axı Türkiyə deməz ki, mən böyüklükdə dövləti hansı haqla Azərbaycana birləşdirirsiniz?

- Nə olsun deyər? Axı bu, zorla olmayacaq, könüllü olacaq. Turan birliyi könüllü olacaq, özü də kimsəyə qarşı olmayacaq, əksinə, bütün dövlət və xalqlarla dost olacaq.

- Xam xəyallardır!

- Xam xəyallardırsa daha niyə mühakimə edir, bu fikirlərimə görə təqsirləndirirsiniz?

- Ona görə ki, fikirlənilə gənclərimizi azdırır, onların Sovet ideologiyasına inamını sarsıdır, doğru yoldan uzaqlaşdırırsınız. Biz buna yol verə bilmərik!

Bəli, cənab keçmiş DTK-nın keçmiş Baş prokuroru, Sizin mənim məhkəməmdə ittihamlarınızın əsas istiqamətlərindən biri də mənim 28.01.1975-ci il tarixli ifadəmdə yazdığım "mən təbliğ etmişəm ki, *a) Azərbaycan müstəqil deyildir, onu Rusiyanın tərkibindən ayırır, b) vahid*

**dövlət yaratmaq lazımdır.** Azərbaycanda müstəqil dövlət yaradıldıqdan sonra türkdilli xalqları birləşdirib *vahid Turan dövləti* yaratmaq gərəkdir" fikrinə, ideyasına qarşı yönəldilmişdi.

**Məhkəmə 1975-ci ilin birinci yarısında olmuşdu.** İndi Azərbaycan mən arzu etdiyim, istədiyim kimi Rusiyanın tərkibindən ayrılıb. *Bütöv (vahid) dövlət* yaradılmasına doğru xalq hərəkatı baş verməkdədir.

Cənab keçmiş DTK-nın keçmiş Baş prokuroru, doğrudanmı Siz və Sizin məsləkdaşlarınız dərk etməirsiniz, üzr istəyirəm, qanmırsınız ki, uduzmusunuz?! Doğrudanmı qanmırsınız ki, biz deyən olur? Doğrudanmı görmürsünüz ki, rus imperiyası dağılır və növbə Tehran rejiminə gəlir?! Axı bunu çox-çox sadə xalq görürsə necə olur ki, sizlər, Sizin kimilər kor öküz kimi, tutduğunuz buraxmır, buyunuzlarınızı ovulmaz qayalara çarpırsınız?!

Cənab keçmiş prokuror, mənim bu yazım nə Sizə, nə də Sizin kimi türkə qarşı olan, rus və fars şovinizminə kölə xidməti yapan insanlara deyil, sizlər buna dəyməzsiniz. Mən yurdumuzun, elimizin, Böyük Türk elinin gerçək erkəklərinə və xanımlarına üz tutub ya deyirəm, ya yazıram.

Sevimli bəylər, sevgili xanımlar, gerçəkdən-gerçəyə mənim arzum, istəyim daha çox vurulduğum AZƏRBAYCAN BÜTÖVLÜYÜ olmuşdur. ***Bu böyük istəyim bu gün də qalmaqdadır. Daha doğrusu, bu istək bu gün özünün Savalan zirvəsindədir.*** Çoxlarına belə gələ bilər ki, bu, istək deyil, fantastikadır. ***Bəli, qoy belə olsun, mən fantastik və fanatikəm. Sonra?! Ancaq kim nə deyirsə-desin, mən gerçəkçiyəm.***

Bəli, mən 1960-70-ci illərdə Azərbaycanın bütövlüyü haqqında düşünmüşəm və onu təbliğ etmişəm. Necə və nəyi düşünürdüm?

Yazdığım əsərin, ya da əsərciyin içi, insanlar anlasın deyə *mahiyyəti* və *məğzi* deyək, nə idi?

Birincisi, bu əsər, ya da əsərcik giriş və üç bölmədən ibarət idi.

Bölmələr:

1. Azərbaycanın keçmişinə (tarixinə) yığcam baxış;
2. biz materialist (maddiçi) deyilik. Azərbaycanın dil, tarix, mədəniyyət, el və yurd birliyi;
3. Azərbaycan necə birləşə və birləşdirilə bilər?

Burada yüz yarpaqdan artıq bir yazının tutumunu göstərməyə mənim gücüm çatmaz. Ona görə də ana cizgilərindən (çağdaş anlamda *tezislər* deyirik) danışacağam, deyək ki, yazacağam.

Birinci bölmənin iç səsi və boyası (ışığı) nə idi? (Yadımdan çıxarma, türk səs deyəndə *mahiyyət* və *məzmunu*, *boya (ışıq)* deyəndə *formanı* göz önündə, ya da düşüncəsində canlandırmışdır. An-an bu, yerini dəyişmişdir, daha doğrusu, işıq iç (mahiyyət), səs *görk (forma)* kimi anlanmışdır).

Dünyanı yaradan Ulu Tanrı *ışıqdırsa* (idealizmlə materializmin birliyi) onda onun görünən görkəmi səsdür; yox, əgər Ulu Tanrı səs və sözdürsə boyu onun üzde görünən görüntüsüdür. Türk *ideya* ilə *materiyanın* (*ruh* ilə *varlığın*) böyüklüyünü, birgəliyini axtarmış, bu gerçəyi tapmağa çalışmışdır. ***Bu, türkün dirilik, yaşamaq və yaşatmaq ölçüsüdür!***

Birinci bölmənin başından səslənən düşüncə: ***"Azərbaycan lap əski çağlardan türklərin yurdu olmuş və onlarla məskunlaşmışdır!"***.

Ərəbdilli qaynaqlarda yazılmış bu sözləri kim demişdir? Bu, belə olmuşdur: Əməvilər xilafətinin (611-790-cı illər) yaradıcısı I Müaviyə (661-680) uzun müddət Azərbaycanda hərbi əməliyyatlar aparmış, xəlifənin qoşun başçısı xilafətin ozamankı mərkəzi Şama (Dəməşqə) qayıdanda ondan sormuşdur: Azərbaycan haqqında nə deyə bilərsən? Ora necə bir ölkədir?

Qoşun başçısı xəlifəyə yuxarıda altını cızdığımız sözlərlə cavab vermişdir.

Bu sözləri ərəbdilli qaynaqlardan tapıb üzə çıxaran isə görkəmli Azərbaycan alim-tarixçisi *Ziya Bünyadov* olmuşdur. Ziya Bünyadov *"Azərbaycan VII-IX yüzillərdə"* adlı doktorluq dissertasiyasında bunu göstərmişdi.

Bu sözləri sadə məlumat üçün yazmıram. Soruşula bilər ki, "doktorluq dissertasiyası"nda yazmaqla başqa yerdə yazmağın nə fərqi var?

Hörmətli vətəndaş-oxucu, **1937-38-ci illərdə Azərbaycanın quzeyində 120 min insanı Sovet imperiyası qırıb, ya da Sibirə sürgün edəndən sonra nə ki "Azərbaycan türklərin yurdudur" sözünü yazanı, deyəni, hətta "mən türkəm" deyəni məhv edirdilər.** Ziya Bünyadov Moskvada, imperiyanın paytaxtında on il bu doktorluq dissertasiyasının üzərində çalışmış, haqqında danışdığımız bu və buna oxşar fikirləri tarix qaynaqlarından taparaq onları Moskva, Leningrad və İrəvandan olan erməni alimlərinin və onların tərəfdarlarının hər cür təzyiq, hücum və maneələri qarşısında, özlərinin iştirakı ilə Böyük Elmi Şurada, Moskvada sübut etmiş və "tarix elmləri doktoru" adını almışdı. Bu demək idi ki, bu fikirləri imperiyanın xidmətçisi olan sovet tarix elmi qəbul etməyə məcbur olmuş, böyük tarix gerçəkliyinin qarşısında təslim olmuşdur!

Sonra nə oldu? Ziya bəyin doktorluq dissertasiyası *"Azerbaydjan v VII-IX vv."* adı ilə çap edildi. Ancaq əsərin bizim dildə çap edilməsinə icazə verilmədi<sup>1</sup>, ona görə ki, bu əsər o çağlarda milli özünüdərkə böyük təkan verərdi.

<sup>1</sup> Akad. Ziya Bünyadovun *"Azərbaycan VII-IX əsrlərdə"* kitabı ana dilimizdə rusca nəşrindən (1965) yalnız 24 il sonra (Azərənəşr, 1989) işıq üzü gördü - red.

***Bəli, Azərbaycan ən uzaq keçmişdən türklərin yurdudur!***

***Bəs bu Türk kimdir? Haradan gəlib, haraya gedir? Bu dünyadan nə istəyir?***

Bu sorğulara cavabı o zaman mən dünyanın böyük dahilərində və tanınmış şəxsiyyətlərində axtardım.

I. ***Hə. Məhəmməd peyğəmbər:***

*"Mənim Türk adlı bir ordum vardır".*

*"Türklər sizə toxunmayınca, siz də onlara toxunmayın".*

*"Türk dilini öyrənin! Belə ki, onların hakimiyyəti uzun sürəcək".*

## II. **H. Mustafa Kamal Atatürk:**

"Nə mutlu "türkəm" deyənə!".

"Dünya üzərində Türkdən daha böyük, ondan daha qədim, ondan daha təmiz bir millət yoxdur və bütün insanlıq tarixində görünməmişdir!"

"Türkə yurdluq etməmiş bir qitə yoxdur".

"Bir Türk cahana bədəldir".

"Yüksək Türk! Sənin yüksəkliyinin hüdudu yoxdur".

## III. **Cahiz (IX yüzil ərəb dahisi):**

"Bir Türk başlı-başına bir millətdir".

"Türkə qarşı heç nə dura bilməz".

"Türklər olduqca namuslu insanlardır. Özləri və sözləri doğrudur... Yurdlarına bağlılıqları bütün duyğularından üstündür".

Bu göstərdiklərimi qaynaqlardan toplamış, onlara yığcam açıqlamalar yazmışdım.

Şair *Dilsuz bəy Mustafayev* bir kitabın (onun adını unutmuşam) fotosəklini bir neçə günlüyə mənə vermişdi. Orada türklər haqqında görkəmli şəxslərin fikirləri var idi. Oradan mən otuz doqquz deyim seçmiş, qırxıncını özümdən yazmış, adını "*Min bir sözdən qırçı*" qoymuşdum. **Özümün yazdığım belə idi: "Tanrı, türklüyümü mənə çox görmə! Tanrı, türklüyümü mənə əsirgəmə!"**. Sonra onları ayrıca on iki yarpaqlı bir dəftərə köçürtdürmüşdüm. Onu orta məktəbin yaxından tanıdığım bir şagirdinə köçürtdürmüşdüm ki, DTK-nın əlinə düşsə xətt sahibini tapa bilməsin. O dəftər hələ də qalır. İndi burada - Kələkidə deyil. Ondən yadımda qalanın bir neçəsini yaza bilərəm:

1. **Mixail Sıryani:** "Dünya Türkləri daşımağa kafı deyil".
2. **Lamartin:** "İnsanlığa şərəf verən Türk millətinin düşməni olmaq insanlığa düşmən olmaqdır".
3. **Hammer Purqştal:** "Tarix Türklərdən çox şey öyrəndi".
4. **Bayron:** "Türklər yalançı və ikiüzlü deyillər. Döyüşdə şərəfli ölməyi şərəfsiz yaşamaqdan üstün tuturlar".
5. "Türklər savaşıda fələk, barışıda mələk kimidirlər" (müəllifin kimliyi yadımdan çıxıb).
6. **Napoleon Bonapart:** "Türkləri öldürmək olar, ancaq məğlub etmək olmaz".
7. **Əbülqazi Bahadur xan:** "Türk tarixini yalnız Türk yaza bilər!".
8. **Həzrəti-Mustafa Kamal Atatürk:** "Tarixi yazmaq tarixi yaratmaq qədər mühümdür".

Daha nələr, nələr...

## İRAN TƏBRİZİN BİR YUMRUĞU İLƏ DAĞILACAQDIR

(Ordubad rayon əhalisi ilə görüşündəki çıxışından. Kələki, 30 dekabr 1994)

Azərbaycan Xalq Cəbhəsi və siz – AXC üzvləri, doğrudan da, Milli Həmrəylik gününü yaratmaqla Azərbaycan xalqına çox müqəddəs və uğurlu bir bayram bəxş etmişiniz, çox böyük və şərəfli iş görmüşünüz. Azərbaycan xalqının birliyi naminə tarixin səhifəsinə qəhrəmanlıqla yazdığınız bu bayram münasibəti ilə sizin hamınızı, bütün AXC üzvlərini və böyük millətimizi ürəkdən təbrik edirəm! Allah o günün qəhrəmanlığında iştirak edib ölənlərə rəhmət eləsin! O gün bizim qəhrəmanlarımızdan, uşaqlarımızdan Arazda batanlar, şəhid olanlar oldu. Azadlıq hamımızın istəyidir, lakin biz azadlıqdan, sərhədlərin açılışından danışanda bu yolda qəhrəmanlıq göstərib şəhid olanlarımızı heç zaman unutmamalıyıq.

...Doğrudan da, əgər biz güclü bir millət olsaydıq bizi bu qədər parçalaya bilməzdilər. Biz hələ xalqıq, millət kimi formalaşa bilməmişik. Millət kimi yəhudilər, almanlar formalaşblar. Biz sərhədləri pozanda deyirdilər ki, KQB oyun düzəltmişdi, siz də gedib oyuna düşdünüz. Biz yanvarda mübarizə apardığımız, barrikada qurduq, rus gəlib bizi qırdı, dedidər ki, AXC aparıb camaatı qırğına verdi! Halbuki ***biz başqa ölkələrin ordusunun ölkəmizi işğal etməsinə qarşı ayağa qalxmışdıq, müqavimət göstərmişdik. Elə elədilər ki, insanlar öz hərəkətlərinə peşman olsunlar, millətin öz qəhrəmanlığından zəhləsi getsin. Ancaq almanlar divarı, hasarı sökəndə deyirdilər ki, gördünüz mü alman milləti necə igiddir?!*** Oradan sökülən daşları aparıb muzeylərə qoydular. Bizdə də elə oldu, xalqımız bunu etdi. Mənə məftillərdən 3 hissə gətirmişdilər, birini saxladım, ikisini Almaniyada yaşayan iki güneyli soydaşımıza verdim.

Müqayisəyə gəldikdə ***almanlara bütün dünya kömək elədi və bunu alman millətinin qəhrəmanlığı kimi qəbul etdi. Azərbaycan sovet dəmir pərdəsini parçalayan ilk millət idi, lakin bizə dedilər ki, bunu KQB etdi.***

Bu, millətin öfkəsi idi, ağrısı idi – deyirdi ki, sən nə vaxta qədər mənim ortamdən dəmir hasar çəkəcəksən?!

*Təhtəlsüur* deyilən bir şey var; həmişə simlərə, Güneyə həsrətlə [baxıb] keçirsən, bu həsrət təhtəlsüurda yığılıb qalır. Nə vaxta kimi yığılacaq? Bir balaca fürsət düşən kimi kül basmış od birdən püskürür. Mən buna vaxtilə *Şəhriyarda* rast gəldim.

Farsca 4 cildlik divanı olan, o vaxta qədər türkcə cəmi iki qəzəl yazan, fars dilinin müasir dədələrindən biri sayılan Şəhriyar birdən-birə [«Heydərbabaya salam»](#) kimi türkcə nəhəng bir əsər yaratdı. Adam fikirləşir ki, bu, necə oldu? Sonra başa düşürsən ki, bu, ana laylasından tutmuş xalq dastanına qədər, xalq fikrinə qədər onun təhtəlsüurunda yığılıb qalmış milli hissləridir. Birdən fürsət düşəndə ürəyindəki o fırtına qalxıb və belə bir əsərin yaranmasına gətirib çıxarıb. Siz fikir versəniz bu əsər çıxandan iki ay keçməmiş Azərbaycanın güneyindən tutmuş quzeyinədək bu tipli əsərlər yazmağa başladılar. Elə bil, Şəhriyar birdən-birə bütün millətin dilini açdı.

Arazda o dəmir hasarın parçalanması da elə belə oldu. Xalq dəmir hasarı qırdı, dağıtdı, bütün dünya fikirləşdi ki, görəsən, nə oldu, bəs niyə bunları məhv edə bilmədilər? Belə olduqda ***Rusiya imperiyasının özünü xof basdı və belə bir fikir ortalığa atdı ki, guya bunu KQB özü edib. Qətiyyənlə belə deyildi! Bunu millətin özü elədi, bu, millətin özünün qəhrəmanlığı idi. O gün uşağından tutmuş qoca qarısına***



**qədər hamı Arazın qırağında idi, ən ucqar kəndlərdən insanlar oraya toplaşmışdılar. Bu, ümummilli ruh idi. Bu ruh qarşısında duran hər şeyi dağıdırdı.** İndi biz bu ruhu bir yerə yığmaq qabiliyyətini itirmişik. Biz bu ruhu bir daha bir yerə yığsaq istədiyimizi edə bilərik.

***Biz bunu bilərək də dekabrın 31-nə salmışdıq, çünki sabahısı gün – yanvarın biri xristian bayramıdır, qırmaq da olmaz, qırılmaq da.*** Yoxsa 21-dən Araz qırağından çadırlar qurulmuşdu. Belə olan halda rus imperiyası çox pis vəziyyətdə qaldı. Fikirləşdi ki, nə edim və başladı milləti öz içindən parçalamağa. Parçaladı və milli ruhumuzu dağıtdı. Milli ruh bizdə vardır və istənilən vaxt yığıla bilər. Biz bunu tarixdə gördük. Görməsəydik deyərdik ki, biz elə tarixən beləyik, amma gördük. Gördük ki, ***yanvar hadisəsində –SSRİ-nin tərkibində olan bütün millətlər rusun qorxusundan hələ səsini çıxara bilməyəndə Azərbaycan xalqı böyüklü-küçüklü meydanda yatdı, tank gəldi, yerindən tərpənmədi, tankların qarşısında dayandı. Bu, millətin ruhunun gücünü göstərir.***

Nədir bəs bu qələbəsizlik, uğursuzluq, təşkilatsızlıq? Təşkil edən qüvvələri bir yerdə olmağa qoymurlar, tez aldanırıq. Birimiz İrana, birimiz Rusiyaya aldanırıq və belə-belə millət parçalanır.

Güney Azərbaycanın güneyində də belədir – ziyalılar arasında müxtəlif fikirlər meydana çıxmışdır. Bizim ideyamız budur və bu olmalıdır: ***biz heç bir ölkəni müstəmləkə etmək istəmirik, özümüzün Güney və Quzeyə bölünmüş Azərbaycan adlı tarixi torpaqlarımız var, bu ikisi birləşib vahid dövlət olmalıdır.*** Bundan başqa yol yoxdur, bu, tarixin gedişidir. Tarixin bu gedişində millət fəal iştirak edəndə qurbanlıq az olur, qeyri-fəal iştirak edəndə vaxt itirilir və vaxt itirildikcə qurbanların sayı çoxalır. Cəsarətsiz xalq qırırlar, amma cəsarətli xalq özü bilərək qurban verir və sonra qalib gəlir.

***Binasını siz – AXC üzvləri qoyduğunuz bu Milli Həmrəylik günü sizin şəərəfinizdir.*** Siz bunu tarixə yazmalısınız, bununla fəxr etməlisiniz, onu xatirələrinizdə diri saxlamalısınız. Eşitdiyimə görə, hazırkı qeyri-qanuni iqtidar nümayəndələri və həmçinin İran hökuməti göstəriş veriblər ki, Arazın qırağında tədbir keçirilməsinə imkan verilməsin. Amma dəxli yoxdur – bu, tarixə düşüb və ***mən əminəm ki, millətimiz bugünkü ağır və sıxıntılı dövrünü başa vurduqdan sonra bu bayramı on qat yaxşı keçirəcək, 31-dən 1-nə keçən gecə çox adamlar Arazın qırağında çadır quracaq, o çadırların qırağında tonqallar yandıracaq və yanvarın 1-ni orada qarşılayacaqlar.***

O gün – 31 dekabr 1989-cu il hamıya təəccüblü gəlirdi ki, bu İran, görəsən, niyə susdu, Rusiya niyə səsini çıxarmadı? Bunun sirrinin xalqımızın ruhunda olduğunu tapa bilmirik və deyirik ki, yəqin burada İran, yaxud rus kəşfiyyatının əli vardır. Bəzən qəzetlərdə yazırdılar ki, «ruslar buradan havayı getməyiblər. Onlar gediblər ki, qayıtsınlar və qırsınlar». Onlar başa düşmədilər ki, rusu mən çıxartmamışam. ***Rus ordusunu Azərbaycandan çıxaran və bir daha Azərbaycana qayıtmasına imkan verməyən, birincisi, millətimizin gücü idi*** (1994-cü ilin 21 may mitinqini xatırlayın). İkincisi isə, rus imperiyasının özünün içəridən çürüməsi idi. Rus imperiyası dağılır. Onun gücü yoxdur. Ordusu quldurlar ordusuna çevrilib və belə bir ordusu olan məmləkət dağılıcaq. Bir tərəfdən xalq öz azadlığını istəyir, digər tərəfdən, xalqların azadlığını əlindən alan imperiyanın qarmaqları çürüyüb, zəncirləri qırılıb. Burada iki əsas xətt vardır: imperiyanın parçalanması, gücsüzlüyü və millətlərin öz azadlığını dərk etməsi, bunun uğrunda mübarizə aparması və qurban verməyə hazır olması. Bu iki

xəttin qarşısını heç nə ala bilməyəcəkdir. Bunu cəsur çəçen xalqının müqaviməti bir daha sübut etdi.

Yaşlılarımızın gözü imperiyadan qorxub, amma gənclər qorxmurlar. Onlar azadlıq istəyirlər. Bu cəsarət gəlir və bizim – yaşlıların qorxaqlığı yavaş-yavaş bu cəsarətin xeyrinə səhnəni tərk edir. Bu gəlir və bunun qarşısını heç nə saxlaya bilməyəcəkdir. İmperiyalarla döyüşən gənclik gəlir. Bacarırsınızsa qabağa düşün, onları da aparın, bacarmırsınızsa etiraf edin ki, bacarmırsınız, qorxursunuz və çəkilin kənara. **Azadlıq və inqilab məsələsini gənclik həll edir. Siz Azərbaycan birliyinə o gəncliyi hazırlamalısınız.**

***Biz azadlıq hərəkətimizin birinci mərhələsini arxada buraxmışıq və ikinci mərhələə başlamışıq.*** Yəqin ki, yaxın gələcəkdə Rusiyanın Azərbaycana müdaxilə imkanları daha da azalacaq və rus imperiyasından azad olan Azərbaycan gəncliyi dayanmayacaq və bütün fəaliyyətini Azərbaycanın güneyinə doğru yönəldəcəkdir. O zaman Təbrizin bir yumruğu ilə İran darmadağın olacaqdır, çünki İran Sovet imperiyası deyil, onun əli altında böyüyən balaca imperiyadır. Azərbaycanın güneyində 30 milyondan artıq türk var və bu 30 milyonluq türk qarşısında İran dayana bilməz. İran imperiyası bu gücün qarşısında çox kiçikdir.

Sizi bu müqəddəs gün münasibətilə bir daha təbrik edir və ***əmin olduğumu bildirirəm ki, yaxın gələcəkdə Azərbaycan gəncliyi Sizin yaratdığınız bu MİLLİ HƏMRƏYLİK gününü MİLLİ BİRLİK bayramına çevirəcəkdir.***

## BAYRAĞIMIZ İDEYA QAYNAĞIMIZDIR

(Azərbaycanın güneyindən gələn bir qrup ziyalıyla görüşdə çıxışından. Kələki, 21 avqust 1995)

- Gün aydın, əziz, sevimli xanımlar və bəylər, çox hörmətli, istəkli bacı və qardaşlarımız!

Dərdlərimiz çox böyükdür, ağır və faciəlidir. Sizinlə bu görüşdə, bu söhbətdə mən o dərdlərin böyüklüyündən, ağırlığından az danışacağam və daha çox müəyyən məsələlərə toxunaraq sizinlə fikir bölüşdürməyə çalışacağam. Görüşdən məqsədimiz, mənə elə gəlir ki, fikir alıx-verişi üçün, *fikirdə birliyə* gəlmək üçün yollar arayıb tapmaqdır.

Sözsüz ki, son 100 ildə türk dünyasında məşhur fikirlərdən birisi də *İsmayıl bəy Qaspiralının* fikridir. O, türk dünyası üçün **«dildə, fikirdə və işdə birlik»** deyə bir şüar, bir fikir irəli sürmüşdür. **Öncə dildən başlamalıyıq, yəni dilimizi ümumiləşdirməli, ümumi türk dilinin havası altında, nəfəsi altında yazıb-yaratmalıyıq, sonra bunu fikrimizdə cilalamalı, fikrimizdə möhkəmlətməliyik və daha sonra bu birliyi işdə göstərməliyik. Yəni öz dilimizdə danışa-danışa, söhbətləşə-söhbətləşə vahid bir fikrə gəlib çıxmalı, sonra da o fikri işdə həyata keçirməliyik.**

Bu gün Azərbaycan hələ də belə bir çətinlik qarşısındadır. Düzdür, onsuz da, bizim dilimiz parçalanmamışdır, dağılmamışdır. ***Bu gün hər hansı bir ərdəbilli, mərəndli, təbrizli, həmədanlı danışanda dərbəndli, bakılı, şəkili, naxçıvanlı onu asanlıqla başa düşür. Heç bir uzaqlaşma olmayıb, ədəbiyyatımız bir olub, vahid qalıb, ədəbi, insani və böyük yaradıcı ruhumuzu parçalaya bilməyiblər,*** amma yenə də çox təəssüf ki, hələlik müəyyən çətinliklər, nöqsanlar və satıxmazlıqlar var. Bu gün gözümlüğün önündə Azərbaycanın quzeyində Heydər Əliyev hakimiyyəti türk dilini yenidən «Azərbaycan dili» adlandırmağa cəhd göstərir. Stalin dövründən bəri türkləri bir-birindən ayırmaq üçün Azərbaycanın quzeyində yaşayan türklərin dilinin adını dəyişdirib «Azərbaycan dili» adlandırmışdılar. Bəzən bunu Stalinin üstünə yırırlar, amma əslində bu, Stalin tərəfindən həyata keçirilsə də rus imperiyasının köhnə siyasətidir. Hələ XIX əsrin əvvəllərində Azərbaycanı iki yerə parçalayan rus imperiyasının Təbrizdə, Bakıda, Gəncədə və Azərbaycanın digər bölgələrində olan məmurları imperiya başçalarına yazıb bildirirdilər ki, biz ya Azərbaycanı bütövlüklə işğal etməli və onları farslardan ayırmalıyıq, ya da bu mümkün deyilsə Arazın şimalında yaşayan millətin adını dəyişdirməliyik. Onlar açıq surətdə yazırdılar ki, bu millət türk millətidir, Azərbaycanın bütün ərazisində yaşayanlar türklərdir və biz hökmən bunları bir-birindən ayırmalıyıq. Və ***onlar Azərbaycanı tamamilə bir-birindən ayırmaq üçün, milləti ruhən və mənən sarsıtmaq üçün Arazın cənubundakıları türk, şimalındakıları isə oğuz adlandırmaq təklifini irəli sürdülər. Sonra belə bir fikir ortaya atıldı ki, Arazın şimalındakıları azərbaycanlılar, cənubundakıları isə türk adlandırmaq və bununla da sübut edək ki, bu azərbaycanlılar həmin türklərdən ayrıldırlar.*** Və görürsünüz, sonra kitablarda, romanlarda və ümumiyyətlə, sovet ədəbiyyatında çalışdılar ki, Azərbaycanın quzeyində yaşayanların babalarını başqa yerlərə aparıb çıxartsınlar. Bunların hamısı imperiya siyasətidir. Bununla da imperiya bizim dilimizi bir-birindən ayırmaq, onun adını dəyişdirmək, ona «oğuz dili», «Azərbaycan dili», «alban dili», «azəri dili» və s. adlar qoymaqla millətimizi çəşdirib, vətənimizi parçalamaq istəyibdir və təəssüf ki, bu istəyinə də nail olub. Biz isə birləşmək uğrunda mübarizə aparırıq. Bu gün Azərbaycanın güneyində də bu mübarizə gedir. Hətta belə tələb olunur

ki, İranda türk dili ikinci dövlət dili elan edilsin. Bu, *dil uğrunda* mübarizədir.

### **Nədir dil uğrunda mübarizə?**

Böyük filosofların fikrinə görə, əgər bir millət öz dili uğrunda mübarizə aparırsa, demək, ən ağır və gərgin vəziyyətdədir, çünki dil uğrunda mübarizə ölməmək uğrunda mübarizədir. Demək, biz bu gün hələ qələbə uğrunda yox, ölməmək uğrunda mübarizə aparırıq; dil uğrunda mübarizə bu deməkdir, yəni millət hər şeyini itirmişdir və ölüm ayağında yalnız dili qalıb. Dili də itsə tamam məhv olub gedir. Ona görə də son ölüm ayağında ölməmək üçün dilindən yapışır və mübarizəyə başlayır. Bunu heç kəs inkar etmir. Bunu bütün alimlər demiş və təsdiqləmişlər.

Azərbaycanın hər yerində sevilə-sevilə işlənən böyük və nəhəng türk dilini uzun müddət fars şovinizmi də əlimizdən almağa çalışmışdır, ona görə də öz dilimizdə məktəblərimiz olmamış, bu dildə yazıb-yaratmağa imkan verilməmiş, ona xor baxılmış və ələ salınmışdır.

Belə bir fikir vardır ki, nə üçün XIV əsrdən sonra farsdilli poeziya məğlubiyyətə uğradı? Onun cavabı belədir: XIV-XV əsrlərdən sonra türklər öz dillərində yazıb-yaratmağa başladılar və artıq fars dilində yazmadılar. Əlbəttə, əgər ***fars dilində şah əsərlər yaradan türklər artıq öz dillərində yazıb-yaradırdılarsa, əgər Nəsimilər, Xətayilər öz dillərində yazırlarsa, demək, fars dilinə xidmət edən türk yoxdur və buna görə də XIV-XV əsrlərdən sonra fars dili və ədəbiyyatı tamamilə tənəzzülə uğradı.***

Son dövrləri – XX əsri götürək. Doğrudan da, XX yüzildə farsdilli poeziyanın ən böyük nümayəndəsi ustad *Şəhriyərdir* ki, fars dilində neçə cildlik əsərləri vardır. Deməli, ustad Şəhriyar farsca yazmaqla fars dilini qaldırmış və yüksəltmişdir. Bu gün İranda türklərin hamısı fars dilində deyil, öz dillərində yazmağa başlasalar fars dili tamamilə sıradan çıxıb gedəcək və o zaman fars dilinin nə gücdə olduğu meydana çıxacaqdır. Nizamisi ilə, Xaqanisi ilə, Qətranı, Saibi ilə və fars dilinə daim rəvnəq və təravət verən başqa türklər indi öz dillərində yazsalar, sözsüz ki, farslar öz dillərini o səviyyəyə qaldıra bilməyəcəklər.

Bu gün artıq Azərbaycan ölüm ayağında deyil. Azərbaycanın çox böyük övladları, vətənpərvərləri, Vətən və millət uğrunda mübarizə aparan ərləri vardır. Bunlar get-gedə *fikirdə birlik* yaradırlar. Bu gün Gəncədən olan hər hansı bir türkdən soruşsanız ki, «*fars kimdir – bizə dostdur, yoxsa düşmən?*», deyəcək ki, düşməndir. Səbəbini soruşsanız cavab verəcək ki, onlar Azərbaycanı işğal altında saxlayır, soydaşlarımıza türk dilində danışmağa icazə vermir, hər şeyi öz əllərinə keçirib bizi kölə, qul sayır və bizə yuxarıdan baxırlar. Və bu gün bir təbrizlidən, bir ərədbillidən, bir həmədanlıdan soruşsanız ki, «*Qarabağ kimindir?*», «*bizimdir*» deyəcək. Eləcə də soruşsanız ki, ermənilərə necə baxırsınız? Deyəcək ki, işğalçdır. **Yəni bu gün Vətən birliyində fikir birliyi yaranıbdır.**

***Bu gün siyasi şüurlu, Vətəni dərk edən təbrizli, urmiyalı, zəncanlı deyir ki, biz Qarabağı gec-tez azad edəcəyik. Bu gün bir qədər gözünü dünyaya açmış bakılı, naxçıvanlı, gəncəli, şəkili deyir ki, bir gün gələcək və Azərbaycanın üçrəngli, ay-ulduzlu bayrağı Təbrizdə dalğalanacaq və Azərbaycan tam müstəqil olacaqdır. Bu yolda Arazın hər iki tayında Qarabağ üçün,***

***Azərbaycanın birliyi və müstəqilliyi üçün canını qurban verə biləcək minlərlə ərlər vardır. Bu, fikirdə birliyə gəlmək deməkdir.***

Bu fikirdə birliyin nəticəsi nə olmalıdır? – VƏTƏNİN AZADLIĞI!

Hamı yurdu birliyini, Vətənin və millətin azadlığını istəyir. Biz bunu işdə göstərməliyik. Bu gün Azərbaycanın, Azərbaycan türk millətinin qarşısında bu fikri işdə həyata keçirmək problemi durur.

**Bəs biz nə etməliyik?** Biz bütün dünyaya bildirməliyik ki, 40 milyonluq Azərbaycan türkü azad olub demokratik bir şəraitdə BÜTÖV və MÜSTƏQİL AZƏRBAYCAN yaradacaqdır. Bu yolda biz ciddi mübarizəyə başlamalı və bununla da məsələni həll etməliyik.

Mənə elə gəlir ki, artıq *dil* məsələsi, dil problemi arxa planda qalmaqdadır. *Fikri* problemi qabağa çıxmış və artıq *fikirdə birlik* yaranmışdır. Yəni bu millət ölüm ayağında tərənib qabağa gedibdir, ölüm ayağından qurtarıbdır, ona görə ki, dizi bir millət kimi ölüm ayağına sürükləyən rus və fars şovinizmi artıq dünyada öz mövqeyini itirməkdə və dağılmaqdadır. Bu gün bir milyonluq çeçen xalqının qarşısında aciz qalan rus imperiyası, sözsüz ki, 40 milyonluq Azərbaycan türkünə özünə kölə edə bilməz, onun dövlətini, Vətəninə parçala bilməz. Əgər ruslar geri çəkilir və məğlub olurlarsa bəs onda farslar nə edəcəklər? ***Mənə elə gəlir ki, farslar özləri haqqında düşünməlidirlər. Biz onlara düşmən deyilik. Bacarırlarsa öz torpaqlarında öz dövlətlərini qursunlar və bizdən əllərini çəksinlər.*** Məsələnin mahiyyəti budur.

Kim nə deyirsə desin – Azərbaycan müstəqil olacaq və gec-tez öz dövlətini yaradacaqdır. Bu dövlətin adını başqa cür də qoymaq olar: *Azərbaycan Federasiya Respublikası, Birləşmiş Azərbaycan Respublikası, [Azərbaycan Birləşmiş Respublikası]* (yəni *Amerika Birləşmiş Ştatları* olduğu kimi) və s.

Azərbaycanın uzaq bir nöqtəsində, məsələn, kürdlər də ola bilər ki, onlara da muxtariyyət verilə bilər. Yox, kürdlər öz müstəqil dövlətlərini qurmaq istərlərsə biz buna mane olmarıq; bu, onların öz işləri, öz problemləridir. Hətta farsların bir iddəsi də «Birləşmiş Azərbaycan Respublikası»nın tərkibində yaşamaq istəyə bilər. Ancaq bunların hamısı sonrakı problemlərdir.

Bəs əgər ***Azərbaycan müstəqil olmaq, öz dövlətini qurmaq istəyirsə dünya buna necə baxacaq?*** Birdəfəlik bilmək lazımdır ki, Azərbaycan xalqının bu iradəsinə qarşı düşmən olan iki qüvvə vardır: rus və fars şovinizmi. Bildiyiniz kimi, bunlar da dünyada get-gedə məğlubiyyətə uğrayır və artıq o zaman gəlib çatmışdır ki, onlar özlərinin taleyi haqqında düşünsünlər. Digər dünya dövlətləri isə ən azı Azərbaycanın birləşməsinin və tam müstəqil dövlət qurmasının əleyhinə olmayacaq.

Sözsüz ki, ***birləşmənin yolları müxtəlif ola bilər.*** Birinci yol *demokratik yoldur* – Sovet imperiyasında olduğu kimi. 15 dövlətin çox asanlıqla, çox az qan tökməklə, hətta bəzilərinin heç bir qan tökülmədən müstəqil olduğu kimi, Azərbaycanın güneyi də müstəqil ola bilər. Bu, demokratik yoldur və İranda diktaturanın zəifləməsi, liberalizmin inkişafı nəticəsində baş verə bilər. Biz bəzən deyirik ki, ölüb-qırılıb müstəqillik əldə edəcəyik. Lakin bunu başqa cür də düşünmək olar – ***azadlıq və müstəqilliyi siyasi mübarizəni düzgün aparmaqla da əldə etmək mümkündür.*** Bizim xalqımızın zəif cəhəti orasındadır ki, təşkilatlanmağı çətin bacarıyıq və siyasi mübarizədə fəal xalqlardan deyilik. Xalq kimi siyasi fəaliyyətimizdə zəiflik. Biz bu gün dünya siyasətində

çox fəal rol oynayan amerikalardan, yəhudilərdən öyrənib bu sahədəki nöqsanlarımızı ortadan qaldırmalıyıq.

Bu gün belə bir söhbət geniş yayılıb ki, İrani dağıdırlar. İrani kim dağıdır? Azərbaycanlımı? Xalq Cəbhəsimi? Dağıdan kimdir? Hətta biz bilirik ki, İran məscidlərində Xalq Cəbhəsinə lənət oxutdurmağı ənənə halına gətirmişlər. İran hakim dairələrinə çatdırmaq lazımdır ki, bu, doğru deyil. İrani nə təbrizli dağıdır, nə Xalq Cəbhəsi dağıdır, nə Amerika, nə İsrail, nə də Türkiyə dağıdır. İrani fars şovinizmi və bugünkü İran hakim dairələri dağıdır. Ölkədə ayrı-seçkilik salır. Kürdü bir yerə, ərəbi bir yerə, bəluclu bir yerə, türkü başqa bir yerə ayırır və bunların hamısına yuxarıdan fars şovinst gözü ilə baxır. İrani dağıdan budur, farsın şovinst gözüdür.

Təsəvvürünüzə gətirin ki, Təbrizin ali ruhanilərindən biri namaz xütbələrində deyir ki, fars dilini öyrənin, çünki fars dili cənnət dilidir! Budur İrani dağıdan. Dünya buna gülür, cəmiyyət gülür. İslam alimləri lağ edirlər ki, nə vaxtdan fars dili cənnət dilib olub?!

### **Bir qədər də dindən danışaq.**

İkinci ideya mənbəyimiz **demokratiya** və **çağdaşlıq**, üçüncüsü isə dinimiz, yəni **islam**dır. Bu, üçrəngli bayrağımızda da öz əksini tapmışdır. Ona görə də biz deyirik ki, bu bayraq həm rəmzdir, həm də ideyadır. Biz azadlıq mübarizəsi meydanına bu bayraqla çıxmışıq və azadlıq mübarizəmizi bu üç amal – **türklük, çağdaşlıq** və **islam** üzərində qururuq.

**Heç şübhə etmirəm ki, yaxın gələcəkdə Azərbaycan tam müstəqil və bütöv bir dövlət olacaqdır.** Bu mübarizədə güneyli-quzeyli bütün Azərbaycan türkləri bir yerdə olacaq, çünki ayırıcı heç bir şey yoxdur. Əzilən xalq da bizimdir, parçalanan torpaq da. Qüvvələrimizi bir yerə toplayıb azadlığı əldə etməliyik. Burada Tofiq Fikrətin bir şerini xatırlayıram. Buna tamamilə inanıram və həmişə inanacağam ki:

*Zülmün topu var, gülləsi var, qələsi varsa*

*Haqqın da bükülməz qolu, dönməz üzü vardır.*

*Göz yumma günəşdən – nə qədər rəngi sararsa,*

*Sönməz əbədi, hər gecənin gündüzü vardır.*

*Millət yoludur, haqq yoludur tutduğumuz yol,*

*Ey haqq, yaşa, ey sevgili millət, yaşa, var ol!*

**Tanrıya, Xaliqə gedən yol xalqdan keçir. Kim Tanrısına yaxın olmaq istəyirsə xalqına yaxın olsun. Budur bizim şüarımız.** Biz bu şüarla həyata və mübarizəyə çıxmışıq və müvəffəq də olacağıq. Bir gün gələcək ki, Quzeydə yüksələn bayraq Təbrizdə dalğalanacaq və Güneydə qalxan səs Bakıda göylərə ucalacaqdır. Buna kimsənin şübhəsi olmasın!

Sizə can sağlığı, böyük uğurlar, ailəliyə ailə xoşbəxtliyi, gənclərə isə gözəl türk toyları arzulayıram!



## 31 DEKABR BİRLƏŞMİŞ AZƏRBAYCAN YURDLARI UĞRUNDA HƏMRƏYLİK GÜNÜDÜR!

(AXC fəalları ilə görüşündəki çıxışından. Kələki, 26 dekabr 1995)

Həmrəylik günün mübarək, Azərbaycan türkü!

Aralıq-dekabr ayının 31-i Dünya Azərbaycanlılarının Həmrəylik günüdür. Bu həmrəylik münasibətilə 40 milyonluq Azərbaycan türkünə könüldən-könülə təbrik edirəm!

Sözüm və müraciətim 40 milyonluq Azərbaycan türkünədir!

(Qabaqcadan görünür ki, belə bir sual göndəriləcək: niyə yalnız Azərbaycan türkünə? Bəs Azərbaycanda yaşayan başqa azsaylı xalqlar, etnik tayfalar və başqaları bu yurdun vətəndaşı deyilmi? Bu cür arabulandırıcı suallara belə cavab veririk ki, **Azərbaycanı parçalayan qüvvələr heç vaxt heç hansı bir xalqı, ya da etnik tərkibi deyil, yalnız Azərbaycan türklərini parçalamağı, onu hissə-hissə bölməyi qarşılıqlarına məqsəd qoymuşlar.** Rus imperiyasının, onun varisi Sovet imperiyasının və əlaltılarının əsas məqsədlərindən biri də bu olmuşdur ki, dünya türklərini bölük-bölük edib köləyə çevirərək onların torpaqlarına sahib olsunlar.

Hazırda rus imperiyası dağılır. Rusiyanın yeni düşüncəli siyasətçiləri, irəlidəgədənləri, aydınları və rus xalqının böyük bir hissəsi imperiyanın artıq yaramadığını və [onun] başqa xalqlarla yanaşı rus xalqının da başına olmazın faciələr gətirdiyini yaxşıca, açıq-aydın görür və imperiya xəstəliyindən birtəhər qaçıb uzaqlaşmaq, canını qurtarmaq istəyir. Bundan yararlanan sürgün edilmiş xalqlar öz doğma yurdlarına dönür, kölə xalqlar azad olur, yaxud azadlıq uğrunda mübarizə aparır, zorla bölünmüş xalqlar birləşir. Biz Azərbaycan türkləri də zorla bölük-bölük edilmiş xalqlardanıq!).

Sevimli ellərimiz, əziz, sayğılı, qayğılı Azərbaycan türkü, bu həmrəylik günü yalnız və yalnız bizimidir. **Bu həmrəylik günü 190 il bundan öncə yağlı düşmənlər tərəfindən parçalanmağa başlayan elimizin, yurdumuzun 1989-cu ildə birliyə doğru ilk böyük addımını atdığı gündür. Bu gün Azərbaycan türkünün Araz boyunca yurdumuzun sinəsinə çəkilmiş dəmir çəpərli dəmir pərdəni söküb-dağıtdığı, hər parçasını bir yana atdığı, yağlı düşməne «itil buradan!» dediyi, yüz minlərlə Azərbaycan türkünün hər iki sahildən Araza yürüdüüyü, Arazın buzlu suyundan cənnət suyu kimi bir-birinin üstünə çilədiyi, əl-üzlərini yuyub ondan doyunca içdiyi sevincli, şərəfli bir gündür. Bu gün Azərbaycan türklərinin öz birliyinə doğru birinci uğurlu addımı atdığı gündür! Azərbaycan türkünün öz doğma yurdu Azərbaycanın birliyi uğrunda ilk açıq həmrəylik günüdür!**

**Bu gün gələcək Azərbaycan birliyinin ilk carçısıdır!** Bu gün Azərbaycan türkünün birlik və bərabərliyini gerçəkləşdirəcək zamanın ilk doğuş günüdür. **Bu birliyə rəhmətlik İsmayıl bəy Qasıralı «dildə, fikirdə, işdə birlik», bu bərabərliyə rəhmətlik Məmmədəmin bəy Rəsulzadə «müsavat» demişlər.** Biz bu birliyə və bu bərabərliyə möhtacıq və Ulu Tanrının buyruğu ilə tarix bizi buna səsleyir.

Yağlı düşmənlərimizin yüz illərlə dağıtdığı birliyimizi yalnız və yalnız həmrəyliklə qura bilərik. Bizə ilk addımda həmrəylik gərəkdir! **Yurd uğrunda həmrəylik, el uğrunda həmrəylik, dil uğrunda həmrəylik, din uğrunda həmrəylik, Birləşmiş**

## ***Azərbaycan Yurdları uğrunda h mr ylik!***

Bu g nd n yararlanaraq 40 milyon Azərbaycan t rk n  b y k h mr yliy  y r d y  yolda b y k uęurlar arzulayiram!

Tanrı biz  yar olsun! Onun yar olacaęına da q ti  min m!

## II BÖLÜM. ÇIXIŞLAR

### İRAN İMPERİYASININ SONU YAXINLAŞMAQDADIR

(Azərbaycanın güneyindən gəlmiş tələbələrə söhbətindən. Kələki, 17 fevral 1997)

Əziz xanımlar və bəylər, hörmətli yurddaşlar, sevimli gənclər!

Mən bu gün sizinlə söhbətimi *Bütöv Azərbaycan ideali* üzərində qurmaq istəyirəm. Siz özünüz də artıq görür və eşidirsiniz ki, bu gün bütün dünyada Azərbaycan türkləri öz tale və müqəddəratlarını həll etmək üçün ayağa qalxmağa başlayıblar. Bu gün Azərbaycan türklərinin səsi Amerikadan, Hollandiyadan, Danimarkadan, Almaniyadan, İsveçrədən, Rusiyanın müxtəlif yerlərindən və bir sözlə, dünyanın hər yerindən eşidilməkdədir. Bu gün Azərbaycan türkü öz Vətəni, öz eli və obası haqqında dünya səviyyəsində çoxsaylı qəzet, dərgi və kitab buraxmaqdadır. Bütün bunların hamısında bir ana xətt, bir ana gediş var – o da Azərbaycanın bütövlüyü probleminin hər kəsi düşündürməsidir.

Azərbaycanın quzeyində 40-dan çox siyasi cəmiyyət və partiya var. Bunların heç biri Azərbaycanın birləşməsinin əleyhinə deyil, əksinə, hamısı Vətənin bütövlüyünün tərəfdarıdır. Azərbaycanın güneyində onlarla qrup, dəstə və hətta dövlətin özündə işləyən qruplaşmalar var ki, Azərbaycanın taleyini düşünür. Bu, o deməkdir ki, artıq millət ümumi istəyini, ümumi arzusunu başa düşür və ümumi dərd hamını danışdırır.

#### ***Bunun kökü nədədir?***

Bilirsiniz ki, Azərbaycan çox tarixi bir məmləkətdir. Onun coğrafiyası zaman-zaman gah böyüyüb, gah da daralıb. Müəyyən imperiyalar vaxtında parçalanıb, müəyyən vaxtlarda isə Azərbaycan xalqı, Azərbaycan igidləri ayağa qalxaraq onu birləşdirmiş və tam müstəqil Azərbaycan yaratmışlar.

Bu gün hətta fars şovinistlərinin belə fəxr etmək istədiyi, özlərinə çıxmaq istədiyi *Babək Xürrəmidin* bütöv bir imperiyaya qarşı dayanaraq Azərbaycanı bir neçə on il olsa da tam birləşdirib və [onun] müstəqilliyini qoruyub.

Ondan sonra Azərbaycanda türk dövləti olan *Sacilər dövləti* yaranıb. O da Azərbaycanı bütövləşdirib. Daha sonra yenə də parçalanma gedib.

XII əsrdə isə, bildiyiniz kimi, *Azərbaycan Atabəyləri Şəmsəddin Eldəniz, Məhəmməd Cahan Pəhləvan, Qızıl Arslan* ölkəni birləşdiriblər. Nəinki ölkəni birləşdiriblər, hətta Bağdad xilafətinə ultimatum veriblər... Təbrizin valisi Sultan Məhəmməd Cahan Pəhləvanın qardaşı və onun gələcək varisi Qızıl Arslan ölkənin başına keçərkən paytaxta – Həmədana getmiş (Həmədanın qədim adı Ekbatandır və Azərbaycanın ən qədim mərkəzlərindəndir. Bu gün isə deyirlər ki, guya Azərbaycandan kənara düşür. Elə şey ola bilməz) və Bağdad xəlifəsini məcbur etmişdir ki, ona xilafətin *sultan* titulu versin. Bu isə o demək idi ki, dini hakimiyyət xəlifənin əlində qalsa da dünyəvi hakimiyyət Qızıl Arslana aiddir. Bəli, Azərbaycan belə bir tarixi önəmli məmləkətdir.

Sonra *Elxanilər dövləti* yarandı. Paytaxtı ilk öncə Marağa, sonra isə Təbriz olan bu

dövlət Azərbaycanın, hətta Yaxın və Orta Şərqi ən böyük imperiyalarından biri idi.

**Zaman-zaman Azərbaycan türkləri Azərbaycanda öz dövlətlərini qururlar: Cəlayirlər, Çobanilər, Qaraqoyunlular, Ağqoyunlular, Səfəvilər, Əfşarlar, Qacarlar. Bunların hamısı türklərdir, Azərbaycan türk dövlətləridir... Və bunlar tarixən İran şahları kimi qələmə verilir.**

***Bəs «İran» nədir?***

«İran» özü tarixən coğrafi bir ad deyil, sadəcə olaraq, müəyyən coğrafi ərazilərin üzərində sonradan yaranmış bir addır, özü də tez-tez dəyişilən bir ad. Məsələn, Azərbaycanın güneyi bu gün İran hüduqları daxilində dərk edilsə də, şübhəsiz ki, yaxın gələcəkdə hər kəs bu yanlış düşüncədən daşınmalı olacaqdır, çünki **«İran» Sovet İttifaqı kimi, yaxud Yuqoslaviya kimi bir anlayışdır.** Əgər dünənə kimi Azərbaycanın quzeyi Sovet İttifaqının tərkibində sayılırdısa bu gün artıq ayırca, müstəqil bir ölkədir. Azərbaycan parçalanandan dünənə qədər Culfanın quzey hissəsinə «rus Culfası» və ya «sovet Culfası», güney hissəsinə isə «İran Culfası» deyilirdisə artıq bu gün «rus Culfası», «sovet Culfası» kimi terminlər tarixin arxivinə verilmiş və «Azərbaycan Culfası» gerçəkliyi öz yerini tapmışdır. Yaxud **dünənə qədər Astarə şəhərinin quzey hissəsinə «rus Astarası» və ya «sovet Astarası» deyilirdisə artıq bu gün «rus Astarası», «sovet Astarası» terminləri də tarixə qovuşmuşdur. Şübhəsiz, çox çəkməyəcək ki, «İran Culfası», «İran Astarası» kimi uydurma adlar da tarixin dərinliklərinə gömüləcəkdir, çünki bunlar Azərbaycan şəhərləridir, Azərbaycana məxsusdur və Azərbaycanın yalnız bir Culfa şəhəri, yalnız bir Astarə şəhəri vardır.**

Azərbaycan xalqı, Azərbaycan torpaqları zorakılıqla bölünüb, zorakılıqla parçalanıb. Ancaq bu xalq mənəvi-mədəni birliyini heç bir zaman itirməyibdir. Bu gün heç bir təbrizli, ərədbilli, həmədanlı, urmiyalı, zəncanlı... «Mirzə Ələkbər Sabir bizimki deyil, Üzeyir bəy Hacıbəyov bizimki deyil, Məmmədəmin Rəsulzadə bizimki deyil» [söyləyə bilməz], eləcə də heç bir bakılı, gəncəli, naxçıvanlı, şuşalı, şəkili deyə bilməz ki, «Səttar xan bizimki deyil, Xiyabani bizimki deyil, Pişəvəri bizimki deyil, Şəhriyar bizimki deyil». Bunu heç kim deyə bilməz!

***Biz bütöv bir millətlik. Xiyabanilər, Sabirlər, Səttar xanlar, Üzeyir bəylər, Şəhriyarlar, Rəsulzadələr Vətənin – Bütöv Azərbaycanın şərəfli övladlarıdır; onları təkə bir bölgəyə aid etmək böyük yanlışlıqdır.***

***Bizim parçalanmamız daha çox siyasi-inzibati və iqtisadi parçalanma idi. Heç vaxt mənəvi parçalanmağımız olmayıb, mədəni parçalanmağımız olmayıb, ədəbi parçalanmağımız olmayıb, dildə parçalanmağımız olmayıb. Bunlarsa göstərir ki, heç kim bizi bir-birimizdən ayıra bilməz!*** Zaman gələcək ki, Sovet İttifaqı, Yuqoslaviya anlayışları tarixə gömüldüyü kimi İran da dağılacaq. Azərbaycanın güneyi öz istiqlaliyyətini əldə edəcək və Bütöv Azərbaycan dövləti qurulacaqdır.

Bu gün *İran* adından əsasən farslar faydalanmaqdadır. *Fars* dedikdə İran, *İran* dedikdə fars başa düşülür, necə ki, *Sovet İttifaqı* anlayışından ən çox ruslar istifadə edirdi və *Sovet İttifaqı* deyiləndə daha çox ruslar başa düşülürdü. *Sovet İttifaqı* anlayışı ruslara ona görə lazım idi ki, başqa xalqları öz əsarəti altında saxlaya bilsin. Eləcə də bu gün *İran* anlayışı farslara öz şovinist məqsədlərini həyata keçirmək və digər xalqları: Azərbaycan türklərini, türkmənləri, bəlucları, kürdləri, ərəbləri və s. əldə saxlamaq üçün

lazımdır. Ancaq bunlar artıq zamanı keçmiş və dövrün tələblərinə zidd üsullardır.

Digər tərəfdən, qətiyyənlə unutmaq ki, **Böyük Azərbaycan tarixən şimalda Dərbənddən başlayıb, Həmədan mərkəz olmaqla Bəsrə körfəzinədək<sup>1</sup> uzanırdı. Daha doğrusu, Həmədan əyalətinin ucqarları tamamilə Bəsrə körfəzinə dayanırdı. Qərbdə isə sərhəd Ağrı ətrafından başlayıb şərqdə Xəzər dənizinə söykənirdi. Bizim Vətənimiz – Böyük Azərbaycan bu coğrafi hüdüdlər daxilindədir.** Bu, dünən yaranmayıb, min illərlə olan məsələdir. Biz tarixən burada yaşamış, böyük mədəniyyətlər yaratmış, *Turukku, Kassit, Lullubəy, Kutı, Aratta, Su, Manna, Midiya, Albaniya* və s. kimi dövlətlər qurmuşuq.

Elm tərəfindən qəbul edilmiş adi bir həqiqətdir ki, **farslar bizə – Azərbaycan türklərinə məxsus bu ərazilərə miladdan öncə VIII yüzildə gəlmiş və güneydə – indiki Fars əyalətində yerləşmiş, yerli əhali ilə qaynayıb-qarışaraq 300 il sonra hakimiyyəti ələ keçirmişlər.** O zaman dövlətin başında *türk İştımənqü* (yunanca: *Asticaq*) dururdu. İştımənqünün vəziri *Qarpaq* ona xəyanət edərək hakimiyyətin farslara keçməsinə səbəb oldu. Bu tarixi xəyanətlə bağlı İştımənqunun Qarpağa dediyi sözləri xatırlayaq. O deyir ki, *Qarpaq, sən mənəmlə düşmənçiliyin var idisə bu düşmənçiliyi yalnız mənəmlə etməli və qisasını mənəmdən almalı idin. Ancaq sən öz elinə xəyanət edərək hakimiyyəti yaramaz farslara satdın!*

Bu tarixi xəyanətdən başlayaraq, fars şovinizmi həmişə özünü üstün tutmuş və türklərə qarşı düşmənçilik siyasəti yürütmüşdür. Çox təəssüf ki, türklər də farsın bu düşmənçilik siyasətinin mahiyyətinə tam varmamış, hətta zaman-zaman bəzi türk hökmdarları belə həmin siyasətin alətinə çevrilmişlər.

Soruşa bilərlər ki, nə eybi var, biz də burada yaşayırıq, İran da vətəndir?! Mənsə soruşuram: bu necə vətəndir, necə qardaşlıqdır, nə cür birlikdir, necə insanlıqdır ki, 30 milyonluq türkün öz dilində məktəbi yox, mədrəsəsi yox, sərbəst mədəni ocaqları yox, azad mətbuatı yoxdur?! Bəli, görünür ki, fars şovinizminə əl vermir. Əgər türklər öz dillərində oxuyarlarsa, öz mədəniyyət mərkəzlərini açarlarsa onda özlərini tamamilə dərk edər və bilərlər ki, türkdürlər, böyük tarixi keçmişləri, parlaq gələcəkləri var, öz haqlarına sahib olmalı, fars köləliyindən çıxmalı və öz dövlətlərini qurmalıdırlar.

Qarşıdan İranın prezident seçkiləri gəlir. Çox qərİbədir! Nə üçün 30 milyonluq türk xalqı fars namizədlərinə səs verməlidir? Nə üçün öz içərisindən bir namizəd olmamalıdır? Ən qəddar, ən diktator imperiya olan rus imperiyasında belə Siyasi Büronun üç üzvü türklərdən idi. Parlamentin bir hissəsini türklər təşkil edirdi. Bu türklər həmişə öz respublikaları adından çıxış edirdilər, öz respublikalarından, öz respublikalarının problemlərindən danışirdilər, öz respublikalarının mənafeyini müdafiə edirdilər. Bəs bu gün İranda niyə belə deyil?!

Bu gün İran parlamentindəki türk deputatlar tələb edə bilərlərmi ki, Azərbaycanda türk dilində məktəblər açılsın? Xeyr, edə bilməzlər! Əks təqdirdə başlarına min bir oyun açılar. Son parlament seçkilərində Təbrizdən millət vəkili seçilmək istəyən Dr. Mahmud Çöhrəqaninin başına gətirilən oyunlar buna əyani sübutdur. O, nə istəyirdi?! – İran konstitusiyasının 15-ci maddəsində əks olunmuş ana dilində yazıb-oxuma azadlığı müddəasının gerçəkləşməsinə! Bütün dünya açıqca gördü ki, bu istəyinə görə onu nə günə saldılar. Niyə belə edirlər? Ona görə ki, gələcəkdə heç kəsin səsi çıxmasın!

Təhlükəsizlikləri üçün adlarını çəkmək istəmirəm, ancaq necə olur ki, bu gün Azərbaycanın güneyində olan bir çox liderlər, alimlər, ziyalılar hər tərəfdən tam təcrid

olunurlar, sözlərini deyə bilmirlər, millət vəkili seçilə bilmirlər? Bütün bunlar İran fars sovinizminin imperiya siyasətidir. Ancaq onun da sonu yaxınlaşmaqdadır.

Mən üzümü gənclərimizə tutub əsrin əvvəllərində Mirzə Cəlil Məmmədquluzadənin dediyi sözləri xatırlayıram:

*«Ax, unudulmuş Vətən, ax, yazıq Vətən!*

*Dünyalar titrədi, aləmlər mayallaq aşdı, fələklər bir-birinə qarışdı, millətlər yuxudan oyanıb gözlərini açdılar və pərakəndə düşmüş qardaşlarını tapıb dağılmış evlərini bina etməyə üz qoydular.*

*Bəs sən haradasan, ay bicarə Vətən?!*

*Dünyavü aləm dəyişildi, mənalar özgə təbir əxz elədi, yəni bizim dilcə söyləsək, o şeylər ki əsl mənalarını itirmişdi, qayıdıb əslini tapdı – **inna lillahi və inna ileyhi raciun<sup>2</sup>**, amma buna hamı qail oldu ki, **vətən, vətən, vətən; dil, dil, dil; millət, millət, millət!..** Dəxi bu dairələrdən kənar bəni-növi-bəşər üçün nicat yolu yoxdur...».*

Böyük Mirzə Cəlil «Vətən», «dil», «millət» anlayışlarının göstərdiyi yolu yeganə doğru yol sayaraq çox səmimi bir üslubla üzünü Azərbaycan xalqına tutur və deyir:

*«Ax, gözəl Azərbaycan vətənim! Harada qalmısan?.. Ay torpaq çörəyi yeyən təbrizli qardaşlarım, ay keçəpapaq xoylu, meşginli, sərəblı, goruslu və moruslu qardaşlarım, ay bitli marağalı, mərəndli, gülüstanlı quli-biyaban vətəndaşlarım, ey ərdebilli, xalxallı bəradərlərim! Gəlin, gəlin, gəlin mənə bir yol göstərin! Vallah aqlım çasıb! Axır, dünyavü aləm dəyişildi, hər bir şey qayıdıb öz əslini tapdı, hər mətləbə əl vuruldu, gəlin biz də bir dəfə oturaq və keçə papaqlarımızı ortalığa qoyub bir fikirləşək: haradır bizim Vətənimiz?!*

*Gəlin, gəlin, ey unudulmuş Vətənin cırıq-mırıq qardaşları! Gəlin görək **beşikdə yad millətlərin südünü əmmiş, Vətənimizdən yadırgamış və millətimizin ruhundan xəbərsiz bir para millət başçılarımız sizə nə gün ağlayacaqlar?!***

*Niyə sakitsiniz, ey mənim lüt-üryan Vətən qardaşlarım?!».*

Bəli, biz dünya millətlərindən yaman geri qalmışıq! Yadımdadır, hələ 1973-cü ildə gənclərə belə bir müraciət etmişdim:

*«Gəlin düşünək. Düşünsək dərk edəcəyik ki, biz bəşər övladıyıq. Biz bəşəriyyətə xidmət etmək üçün doğulmuş insanlarıq. Ey Azərbaycan türkü, ey Azərbaycan gəncliyi, bu gün Vətənimiz, Millətimiz parça-parça olduğu halda bəşəriyyətə xidmət etməyə gücümüz çatmayacaqdır. Bəşəriyyətə xidmət edib böyük dahilər yetişdirmək istəyiriksə hər şeydən qabaq Vətənimizi və Millətimizi birləşdirməliyik.*

*Ey türk gənci, hər şeyi sən həll edəcəksən! Bu şərəfli yol səni gözləyir. Bu yol vardır. Bu yol hazırdır. Dədə-babadan belə bir söz var ki, yolçu yolunu axtarır. **Mən isə deyirəm ki, yol vardır, öz yolçusunu axtarır. Yol hazırdır, öz yolçusunu gözləyir. O yolçu bizik. O yolçu sizsiniz, o yolçu Azərbaycan türk gəncliyidir. Yola çıxın, yolçu yolunda gərək!».***

Gedəcəyiniz bu yolda hamınıza uğurlar arzulayıram. Ulu Tanrı Millətimizə yar olsun!



<sup>1</sup> Son illərində Elçibəy Bəsrə (Fars) körfəzini «Kəngər körfəzi» adlandırırды – *red.*

<sup>2</sup> Qur'an ayəsindəndir: «Biz Allahın bəndələriik və [öləndən sonra] Ona tərəf [Onun dərğahına] qayıdacağıq» (Qur'an, «Bəqərə» surəsi: 156) – *red.*

## III BÖLÜM. MÜRACİƏTLƏR

### DÜNYA AZƏRBAYCANLILARININ HƏMRƏYLIYI GÜNÜ MÜNASIBƏTİ İLƏ MÜRACİƏT

Əziz bacı və qardaşlarım!

Dünya Azərbaycanlılarının Həmrəyliyi günü münasibəti ilə sizi ürəkdən təbrik edir və hamınızı Azərbaycan Respublikasında yaşayan soydaşlarımız adından salamlayıram!

Dünya Azərbaycanlılarının Həmrəyliyi günü elan olunmuş bu gün – dekabrın 31-i bizim üçün Azərbaycanın totalitar imperiya şəraitində yaşadığı anlarda baş verən hadisələrlə əlamətdardır. 4 il öncə məhz həmin gün biz totalitarizm simvoluna çevrilmiş və Berlin divarı kimi xalqımızı iki yerə bölən sədləri uçurub dağıtdıq.

Xalqımızın tarixində fəlakətlər də, müharibələr də çox olmuşdur. Lakin bütün faciələrin ən ağırı odur ki, bu tarixi fəlakətlər dövründə xalqımız neçə-neçə hissələrə bölünmüş və ayrı-ayrı ölkələrə, hətta qitələrə dağılmışdır. Bizim uzun illər müstəqilliyimizin bərpası və suveren, demokratik Azərbaycan dövlətinin yaradılması uğrunda apardığımız mübarizə hazırda BMT-nin, ATƏM-in və bir çox beynəlxalq təşkilatların tamhüquqlu üzvü olan Azərbaycan Respublikasının yaradılması ilə nəticələndi. Lakin müstəqil, demokratik Azərbaycan totalitar imperiyapərəst qüvvələr üçün böyük təhlükə deməkdir. Məhz bu qüvvələr torpaqlarımızın işğalı məqsədi ilə qanlı müharibəyə başlamış Ermənistan Respublikasına hayan çıxırlar. Bu müharibənin nəticəsində Azərbaycan ərazisinin 20%-dən çoxu işğal olunmuşdur, bir milyondan artıq adam öz doğma ölkəsində qaçqın vəziyyətinə düşmüşdür.

Eyni zamanda, xarici imperiyapərəst qüvvələrdən yardım alan kommunistlər ölkədə hərbi çevriliş edərək respublikanın demokratik yolla seçilmiş qanuni prezidentini hakimiyyətdən uzaqlaşdırmış və bununla da Azərbaycanı daha ağır məhrumiyətlərə düşürmüşlər. Kommunistlərin hakimiyyətində olduğu kimi yarım il müddətində respublikada vəziyyət kəskin sürətdə pisləşmişdir. Məhz onların siyasi fəaliyyətinin nəticəsində bu gün Azərbaycan müstəqilliyinin itirilməsi, iqtisadiyyatının tənəzzülü, dövlətçiliyinin dağılması təhlükəsi qarşısındadır. Ölkə sosial partlayış həddinə gətirilib çıxarılmışdır. **Artıq müstəqilliyimizin bərpası məqsədi Azərbaycanın varlığı probleminin həlli məsələsi ilə əvəz olunub.**

Gənc Azərbaycan dövlətinin özünün varlığı uğrunda mübarizə apardığı belə bir şəraitdə dünya azərbaycanlılarının həmrəyliyinə daha böyük ehtiyac duyulur. Yalnız müstəqil, demokratik Azərbaycan uğrunda mübarizədə səylərimizi birləşdirməklə biz ümumi Vətənimizi xilas edə bilərik. Harada yaşamasından asılı olmayaraq hər bir azərbaycanlı doğma Vətəninin dərdlərini bilməli, yardıma ehtiyacı olan soydaşlarına öz kömək əlini uzatmalıdır. Müstəqilliyini, varlığını qoruyub saxlamaq istəyən, ölkəmizi dünya demokratik ictimaiyyətinin tərkib hissəsinə çevirməyə çalışan xalqımızın [dünyaya səpələnmiş bütün övladlarının həmrəyliyinə] böyük ehtiyacı vardır.

Əziz azərbaycanlılar!

Bu bayram günündə sizə müraciət edərək xatırlatmaq istəyirəm ki, sizin doğma

Vətəniniz olan Azərbaycan və burada yaşayan insanlar hamınızı sevir, həmişə yolunuzu gözləyir. Əmin olduğumu bildirmək istəyirəm ki, **heç bir qüvvə xalqımızı parçalaya, bizi ayıra bilməz!** Xalqımızın yaxın gələcəkdə milli birliyə nail olacağına tam əminəm.

Hamınızı bir daha Dünya Azərbaycanlılarının Həmrəyliyi günü münasibəti ilə təbrik edirəm.

**Əbülfəz ELÇİBƏY**

**Kələki, 30 dekabr 1993**

## **AZƏRBAYCAN GÜNEYİNDƏ MİLLİ İSTİQLAL CƏBHƏSİNİN YARADILMASI İLƏ BAĞLI AZƏRBAYCAN TÜRKLƏRİNƏ MÜRACİƏT**

Millətin öz müqəddəratını həll etmək iradəsinin imperiyaların zor və təzvir güclərinə qalib gəldiyi bir dövrdə yaşayırıq. *Əsir millətlərin qurtuluş çağ*ı adlandırılan yaşadığımız bu həssas və tarixi dönm uzun illər boyu Rusiya və İran imperiyalarının əsarəti altında yaşamış, rus və fars şovinizminin hazırladığı ssenari əsasında *Güney* və *Quzey* deyə ikiyə bölünmüş Azərbaycanın övladları olaraq, Azərbaycan türk millətinin öz müqəddəratına sahib çıxmaq məsuliyyətini bizim çiyinlərimizə qoymuşdur.

Bu tarixi məsuliyyəti dərk edərək Azərbaycanın quzeyində MİLLİ QURTULUŞ mücadiləsinin yeni dalğası 60-70-ci illərdən kiçik özəklərin yaradılması ilə başlansa da 1989-cu ildə Azərbaycan Xalq Cəbhəsinin formalaşması və geniş kütlələrin bu təşkilatın çağırışına müsbət cavab verməsi ilə yeni mərhələyə daxil olmuş, Şuralar İttifaqının dağılması ilə özünün ilk nəticələrini vermiş və nəhayət, Azərbaycanın quzeyi öz müstəqilliyini əldə edərək dünyanın azad ölkələri sırasına qoşulmuşdur. Lakin Azərbaycanın 30 milyondan artıq türk insanını özündə yerləşdirən və *Güney* adlandırılan böyük bir hissəsi hələ də İran imperiyasının tapdağı altında qalmaqda davam edir, didilir, ostanlara, vilayətlərə parçalanır, [onun] milli və mənəvi sərvətləri qarət edilir, millətin aydınları, mübarizləri həbsə atılır, öldürülür, milli adət-ənənələrinə qadağa qoyulur, dili yasaqlanır, ləyaqəti təhqir olunur və başına olmazın müsibətlər gətirilir.

Bu gün bütün təzyiqlərə baxmayaraq öz milli mənlüyünü, türklüyünü olduğu kimi qoruyub saxlamış, rus-fars şovinizminin işbirliyi nəticəsində Səttar xanın, Şeyx Məhəmməd Xiyabaninin, Pişəvərinin başçılığı altında son 100 ilin müxtəlif dövnlərində başladığı milli istiqlal hərəkətlərinin yatırıldığına təcrübə etmiş Güneydə yaşayan soydaşlarımızın öz müqəddəratına sahib çıxması üçün real şərait yaranmışdır. Bir tərəfdən Azərbaycanın quzeyinin müstəqillik əldə etməsi, digər tərəfdən rus imperiyasının çöküşü, Rusiyada imperiya meyllərinin zəifləməsi, İran imperiya canavarının dişlərinin kəsərdən düşməsi və mütərəqqi dünyadan tam təcrid olunması, mütərəqqi dünya ictimaiyyəti tərəfindən millətlərin öz müqəddəratını təyin etmək hüququna göstərilən sayğı və diqqət güneydəki Azərbaycan türklərinə milli istiqlal mücadiləsini daha da inamla sürdürmək üçün bu əlverişli şəraiti hazırlamışdır.

Belə bir şəraitdə Azərbaycanın güneyindən gələn xəbərlərdən Azərbaycan türklərinin bu fürsəti çox düzgün dəyərləndirdikləri və mövcud şəraitdən tam yararlanmaq əzmində olduqları açıqca görünməkdədir. *Güney Azərbaycan Milli İstiqlal Cəbhəsinin* yaradılması və təməlini böyük öndərimiz Məmmədəmin Rəsulzadənin qoyduğu ideyaları özlərinin son məqsədi seçmiş 4 təşkilatın həmin cəbhədə birləşməsi Azərbaycanın azadlığı və bütövlüyü uğrunda mübarizə aparan insanları sevindirməyə bilməz. Mən də bu tarixi hadisəni ürəkdən alqışlayır, millətimizi azadlığa qovuşduracaq bu müqəddəs hərəkətin bir əsgəri olmaq şərəfinə yetməyi arzulayır, bütün güneyli yurddaşlarımı həmin münasibətlə təbrik edirəm!

Əziz yurddaşlarım!

Tutduğumuz yol böyük öndər **Məmmədəmin Rəsulzadə**nin yoludur, bu yol **Səttar xanın**, **Şeyx Məhəmməd Xiyabaninin** yoludur və mən əminəm ki, biz – Səttar xanın, Şeyx Məhəmməd Xiyabaninin, Məmmədəmin Rəsulzadənin övladları **bütöv, müstəqil** və **demokratik Azərbaycana** aparan bu yolu şərəf və ləyaqətlə davam etdirəcəyik.

Yolumuz açıq, Tanrı yardımımız olsun!

***Əbülfəz ELÇİBƏY***

***Kələki, 24 aprel 1995***

## **TÜRKİYƏDƏ TƏHSİL ALAN AZƏRBAYCANLI TƏLƏBƏLƏRƏ MÜRACİƏT**

Əziz tələbələr!

Sizi 31 dekabr-aralıq Dünya Azərbaycanlılarının Milli Həmrəylik günü münasibəti ilə təbrik edir, uğurlar diləyirəm!

182 il öncə Rusiya və İran imperiyaları tərəfindən ikiye bölünmüş xalqımız bu haqsızlığı heç vaxt qəbul etməmiş, zaman-zaman ayağa qalxaraq öz haqqının bərpasına çalışmış, minlərlə şəhid versə də mübarizəsini durdurmamışdır.

1988-ci ildə Azərbaycanın quzeyində milli azadlıq hərəkatı başlayarkən Azərbaycanın bütövlüyünün bərpası məsələsi yenə də ön plana çıxdı və bu hərəkatın başında dayanan Azərbaycan Xalq Cəbhəsinin təşəbbüsü ilə 31 dekabr-aralıq 1989-cu ildə Azərbaycanın ortasından çəkilən, bölünmüşlük simvolu və göz dağı tikanlı məftillərdən ibarət sərhəd çəpərləri bütün təhlükələrə baxmayaraq xalqımız tərəfindən dağıldı. Bu hadisə şüurlarda *Bütöv Azərbaycan və xalqımızın birliyi* fikrinin hakim olmasına güclü təkan verərək ötən dövr ərzində xalqımızın geniş təbəqələrini əhatə etmişdir.

Hazırda Azərbaycanın bütövlüyünün bərpa olunması üçün yeni mərhələyə qədəm qoyuruq. Bu yeni mərhələdə hər birinizi Bütöv Azərbaycan uğrunda aparılan mübarizədə fəal iştirak etməyə çağırır və bu yolda sizlərə dözümlü, iradə, qətiyyət arzulayıram!

Bu həmrəylik günündən başlayaraq 40 milyonluq Azərbaycan türkü sıxlaşıb birləşməli, Ana yurdumuz Azərbaycanı birləşdirməlidir.

Tanrı bizlərə yar olsun!

***Əbülfəz ELÇİBƏY***

***Kələki, 25 dekabr 1995***

## **TƏRƏQQİPƏRVƏR DÜNYA İCTİMAİYYƏTİNƏ VƏ BEYNƏLXALQ TƏŞKİLATLARA MÜRACİƏT**

Dünya ictimaiyyəti Sovetlər Birliyindən sonra ən böyük «millətlər həbsxanaları»ndan biri olan İranda insan hüquqları və azadlıqlarının ən kobud şəkillərdə pozulmasına, qonunsuzluq və terrorun baş alıb getməsinə, sözsüz ki, biganə deyildir. İnsanların siyasi əqidə və baxışlarına görə kütləvi şəkildə həbsə alınması, təzyiq və işgəncələrə, terror və qətlərə məruz qalması, İranda yaşayan müxtəlif xalqlara qarşı ayrı-seçkilik siyasəti tətbiq olunaraq onların hər hansı bir milli-mədəni hüquqdan məhrum edilməsi, xalqların milli azadlıq hərəkatlarının misli görünməmiş bir şiddət və vəhşiliklə yatırılması özəlliklə 1978-ci il islam inqilabından sonra İran hakim dairələri tərəfindən insanlara və xalqlara qarşı tətbiq olunan siyasətin xarakterik cəhətlərini təşkil etməkdədir.

Əsrin əvvəllərindən başlayaraq cərəyan edən və 1978-ci ildən sonra İranda cinayətkar «İslam Cümhuriyyəti» rejiminin yaranması ilə özünün yeni keyfiyyət mərhələsinə qədəm qoyan güneydəki Azərbaycan türklərinin milli azadlıq hərəkatı İran hakim şovinist dairələri tərəfindən ən ağır təzyiq və basqılara məruz qalmış, bu yolda minlərlə igid övladı qurban getmiş, on minlərlə qəhrəman oğulları həbsxanalara atılmış, yüz minlərlə vətənsəvər mübariz ərləri doğma Vətəninə didərgin düşmüşdür.

İran hakim dairələrinin heç bir əxlaq və məntiqə sığmayan, beynəlxalq hüquq normalarına və insan hüquqlarına tamamilə zidd olan bu hərəkatları bütün beynəlxalq təzyiqlər və xəbərdarlıqlara baxmayaraq son dövrlər daha da şiddətlənmiş, Azərbaycanın güneyindəki milli azadlıq hərəkatının yüzlərlə nümayəndəsi həbsə atılmışdır. Həbs olunanlar arasında onlarla qadın soydaşımızın da adına rast gəlmək olar. Xatırladaq ki, İran İslam Cümhuriyyəti rejimində qadınların kütləvi şəkildə həbsə alınması faktı heç də yeni və təsadüfi deyil – bundan öncə də yüzlərlə qadının həbsə alınması, ən iyirənc üsullarla işgəncə və təhqir edilməsi, hətta qətlə yetirilməsi faktlarına rast gəlmək mümkündür. Məhz buna görə də İrani yalnız «millətlər həbsxanası» deyil, həm də «qadınlar həbsxanası» adlandırmaq daha doğru olardı. Şübhəsiz ki, həbs olunanlar arasında onlarca qadının da adının çəkilməsi Azərbaycan türklərinə qarşı İran rejiminin təqib, təzyiq və repressiyalarının miqyasını göstərməklə yanaşı, eyni zamanda Azərbaycanın güneyində gedən milli azadlıq hərəkatının cəmiyyətin geniş təbəqələrini əhatə edərək kütləvi xarakter aldığı göstərməkdədir.

Şübhə etmirəm ki, Azərbaycanın güneyində milli azadlıq hərəkatı kütləviləşdikcə İran hakim şovinist dairələri repressiya tədbirlərini daha da gücləndirəcək, insan hüquqları sahəsində daha geniş pozuntulara yol verəcəkdir.

Bütün bunlara görə əlaqədar beynəlxalq təşkilatlara və tərəqqipərvər dünya ictimaiyyətinə müraciət edərək onların diqqətini son vaxtlar İranda insan hüquqlarının və xüsusən qadın hüquqlarının daha geniş miqyasda pozulması faktlarına cəlb edir, bu sahədə İran rejiminə qarşı ciddi tədbirlər almağa çağırıram. Soydaşlarımızın Azərbaycanın güneyində apardığı milli azadlıq mübarizəsini tamamilə dəstəkləyir, əmin olduğumu bildirmək istəyirəm ki, xalqımızın apardığı bu mübarizə gec-tez öz bəhrəsini verəcək, güneyli-quzeyli Azərbaycan birləşəcək və *Bütöv Azərbaycan dövləti* yaranacaqdır. Bu müqəddəs mübarizədə Tanrı bizlərə yar olsun!. Hörmətlə:

***Əbülfəz ELÇİBƏY***  
***Kələki, 24 aprel 1996***



## **AZƏRBAYCANIN GÜNEYİNDƏ BAŞ VERMİŞ TƏBİİ FƏLAKƏTLƏ BAĞLI MÜRACİƏT**

Vətənimizin güney hissəsində – Ərdəbil və Meşgin şəhərləri ətrafında baş vermiş zəlzələ nəticəsində yüzlərcə soydaşımızın həlak olması, minlərlə Azərbaycan türkünün yaralanması və evsiz-eşiksiz qalması xəbərini eşidib dərinlən kədərləndim.

Ölkəmizin güney hissəsində yaşayan soydaşlarımızın düşdüyü bu ağır vəziyyətdə mən bütün dünya ictimaiyyətinə, dünyanın bütün insanpərvər qurumlarına, Azərbaycanın güneyində, quzeyində və Azərbaycan hüdudları xaricində fəaliyyət göstərən təşkilatlara, qurumlara, cəmiyyətlərə və bütün Azərbaycan türklərinə müraciət edərək onları zərərçəkən həmvətənlərimizə hərtərəfli yardıma çağırıram. İnanıram ki, tarixin ağır sınaqlarından dəfələrlə uğurla çıxmış xalqımız təbiətin bu ağır sınağından da özünəməxsus dözüm və dəyanətlə çıxmağı bacaracaqdır.

Baş vermiş bu təbii fəlakət və onun ağır nəticələri ilə bağlı üzüntümü bir daha ifadə edərək Böyük Millətimizə və həlak olanların ailələrinə başsağlığı verir, Ulu Tanrıdan səbr diləyirəm!

Hörmətlə:

***Əbülfəz ELÇİBƏY***

***Kələki, 4 fevral 1997***

## **AVROPA BİRLİYİ ÖLKƏLƏRİNƏ VƏ MÜTƏRƏQQİ DÜNYA DÖVLƏTLƏRİNƏ MÜRACİƏT**

Berlin məhkəməsinin Mikonos hadisəsi ilə bağlı hökmünü dərin razılıq hissi ilə qarşıladıq. Dünyanın, özəlliklə Avropanın bir çox ölkələrində illərdən bəri dövlət səviyyəsində terrorçuluq fəaliyyəti sürdüren İrana qarşı indiyədək ciddi tədbirlərin görülməməsi onun əl-qolunu açmış, terror aktlarını daha da geniş miqyasda həyata keçirməsinə imkan yaratmışdır. Gecikmiş də olsa Berlin məhkəməsinin bu doğru hökmü İranın dövlət terrorizminə «dur» deyən ilk addımlardan biri kimi təqdirəlayiqdir.

Ölkə daxilində və xaricində terrorizmi dövlət siyasətinə çevirmiş İran İslam Cümhuriyyəti özünün fundamentalist xislətindən irəli gələrək yarandığı gündən bəri demokratiyanın boğulması və insan haqlarının pozulması faktlarına görə dünyada örnək təşkil etmiş və bu sahədə ən iyrenc üsullara əl atmaqdan belə çəkinməmişdir.

Bu gün xalqlar həbsxanasına dönmüş İran öz vətəndaşları olan Azərbaycan türklərinin, türkmənlərin, kürdlərin, ərəblərin, bəlucların və başqa xalqların milli haqlarını qəddarlıqla tapdalamaqda, nəinki onların öz milli müqəddəratını təyinetmə hüquqlarını, hətta ən kiçik haqlarını belə kobudcasına və ən vəhşi üsullarla pozmaqdadır. Mikonos hadisəsi bunun tipik örnəklərindən yalnız biridir və əgər belə bir fakt Avropanın mərkəzində baş verirsə İran daxilində daha nələrin baş verdiyini təsəvvür etmək bir o qədər də çətin deyildir.

Berlin məhkəməsi öz haqlı hökmü ilə bəlli bir gerçəkliyi ortaya qoyaraq İran dövlətinin əsl simasını açdı. Bu, Avropanın İrani daha dəqiq tanımağa başlaması deməkdir. Məhkəmənin hökmündən sevinir və inanırıq ki, bundan sonra mütərəqqi dünya dövlətləri və özəlliklə Avropa Birliyi ölkələri Azərbaycanın güneyində yaşayan, hər hansı bir milli hüquqdan məhrum olunan 30 milyonluq Azərbaycan türkünün haqlı mübarizəsini daha yaxşı başa düşəcək və dəstəkləyəcəkdir. Həmçinin ümid edirik ki, terrorçuluqda yaxın müttəfiqi və dostu İrandan heç də geri qalmayan Ermənistanın Azərbaycan Respublikası daxilində apardığı terrorçuluq fəaliyyətləri də düzgün qiymətləndiriləcək və pislənəcəkdir.

Biz Avropa Birliyi ölkələrinə və mütərəqqi dünya dövlətlərinə müraciət edərək onları Berlin (Mikonos) məhkəməsinin haqlı hökmünü dəstəkləməyə və İranın dövlət terrorizmini durdurmağa yönəlik daha ciddi addımlar atmağa çağırırıq.

***Əbülfəz ELÇİBƏY***

***Kələki, 19 aprel 1997***

## DÜNYA AZƏRBAYCAN TÜRKLERİNƏ MÜRACİƏT

Bu günlərdə Azərbaycanın güneyindən «*Bizim yol*» təşkilatının Güney Azərbaycan türklərinə müraciətini və *Güney Azərbaycan Türk Millətçi Gənclər Təşkilatının* yaranmasını bildirən bəyanatı, bu təşkilatın «Güney Azərbaycan türk gəncliyinə müraciət»ini alıb oxudum və böyük razılıq hissi ilə qarşıladım. Tarix boyu türk millətinə düşmənçilik münasibəti bəsləmiş və son 70 ildə bunu dövlət siyasətinə çevirmiş fars şovinizminin gerçək mahiyyətinin Vətənimizin güneyində artıq gündən-günə daha dərinlən dərk edildiyinə bir daha əmin oldum.

Azərbaycanın güneyində xalqımızın milli özünüdərk prosesi getdikcə genişlənməkdə və dərinləşməkdədir. Artıq xalqımız öz düşmənlərini – fars şovinizmini, rus şovinizmini və onların əlaltısı olan erməniləri daha yaxından tanımaqdadır.

Millətlərin öz müqəddəratını təyin etməsinin və insan haqlarının üstün tutulduğu bu dönmədə Azərbaycanın güneyində milli hüquqlarımızın tapdanmasına və insan haqlarımızın pozulmasına qarşı yüksələn bu etiraz səsləri bizi sevindirməyə bilməz. Mövcud siyasi-inzibati bölünmüşlüyü qəbul etməyən, Vətəni öz ruhunda və mənafeyyatında birləşdirən çağdaş Azərbaycan türkü artıq təkə Güneyi, yaxud Quzeyi yox, *Bütöv Azərbaycanı* Vətən sayır və *Bütöv Azərbaycana* sahib çıxmağı düşünür. Gedəcəyimiz yol da məhz budur.

Böyük millətimizi ***müstəqil, demokratik və bütöv Azərbaycana*** aparacaq bu yol ilk mərhələdə Azərbaycanın güneyinin istiqlaliyyətindən keçir.

Azərbaycanın güneyində istiqlaliyyəti hədəf almış daha iki təşkilatın millətimizin siyasi həyatına qədəm qoymasını ürəkdən alqışlayır və onlara uğurlar diləyirəm. Bu, fars şovinizminin uzun illərdən bəri Azərbaycan türkü əleyhinə yürütdüyü bütün təqib və təzyiq siyasətinə qarşı öz milli varlığını qorumuş güneyli soydaşlarımızın istiqlaliyyət mübarizəsinin əsas şərtlərindən olan milli-siyasi təşkilatlanmaya verdiyi önəmin açıq göstəricisidir.

Artıq Azərbaycanın güneyində milli-siyasi təşkilatlanma günün zəruri şərtinə çevrilmişdir, ona görə də dünya Azərbaycan türklərini Vətənimizin güneyində istiqlaliyyəti gerçəkləşdirəcək milli-siyasi təşkilatlanmanı daha da genişləndirməyə çağırıram.

Tanrı millətimizə yar olsun!

Hörmətlə:

***Əbülfəz ELÇİBƏY***

***Kələki, 30 aprel 1997***

## IV BÖLÜM. MÜSAHİBƏLƏR

### VAXTINDA ATILMIŞ CƏSARƏTLİ ADDIM

(X.Bahadır və M.Qaradaşlıyla müsahibəsindən. «Azadlıq» qəzeti, 12 iyul 1991)

...Millətimizin ən böyük tarixi faciəsi onun iki (əslində bir neçə) yerə parçalanmasıdır. Gülüstan müqaviləsindən 178 il keçir. Bu müddət ərzində Azərbaycanın quzeyi ilə güneyi bir-birinə həsrət qalmışdı. ***Xalq hərəkatının yüksək zirvələrinin birində xalq sərhədləri açdı.*** Həsərlilər Güneydən Quzeyə, Quzeydən Güneyə axışdı. Dünya çaşdı, biz də çaşdıq! «Bəlkə tələsdik» - dedik. Sonra gördük ki, vaxtında atılmış cəsarətli addım nə deməkdir. İndi Azərbaycana qarşı olan dairələr bu uğurlu addımı gözdən salmağa çalışır. Hətta ***Dövlət Təhlükəsizlik Komitəsi altdan-altdan eyni yollarla rəy yaratmaq istəyir ki, sərhədi o açıb. Son vaxtlar bir şeyə də peyda olub: guya sərhədlərin açılmasını İran hökuməti təşkil edib. Bunlar hamısı uydurmadır.***

***Bütün bu və başqa məsələlərdə aparıcı qüvvə xalq, yönəldici isə AXC, bəzi cəmiyyət və partiyalardır.*** Ən böyük şərəf isə xalq yolunda fəda olan şəhidlərimizin şərəfidir!

### MİLLƏTİN ÖZÜNÜDƏRKİ TARİXİN TƏLƏBİDİR

(Azərbaycan Radiosu xarici verilişlər studiyası Güney Azərbaycan şöbəsinin əməkdaşı Çingiz Göytürklə «Dalğalarda görüş» verilişindəki söhbətindən. Bakı, aprel 1993)

- *Hörmətli prezident, Azərbaycanın bugünkü durumu ölkəmizin quzeyində olduğu kimi güneyində yaşayan türkləri də maraqlandırır. Söhbətin əvvəlində dinləyicilərimizə bu haqda məlumat vermənizi xahiş edirəm.*

- İlk öncə fürsətdən istifadə edib Azərbaycanın güneyində yaşayan bütün bacı və qardaşlarımıza salamlarımı göndərirəm. Azərbaycandan məlumat vermək çox da asan deyil. Bu gün Azərbaycanda hadisələr çox gərgin, ziddiyyətli və yenidir. Müharibə şəraitidir. Son vaxtlar müharibə meydanlarında müəyyən nisbi sakitlik yaranmasına baxmayaraq unutmaq olmaz ki, bizim torpaqlarımız işğal altındadır. Bu məsələni sülh və siyasət yolu ilə həll etmək istəyirik. Lakin problemin sülh yolu ilə həlli mümkün olmazsa o zaman yenə də müharibə aparmaq məcburiyyətində qalacağıq. Müharibənin də, əlbəttə, qələbəsi və məğlubiyyəti vardır. Ancaq hər kəs kimi, hər bir Azərbaycan türkü kimi mən də inanıram ki, biz torpaqlarımızı işğalçılardan azad edəcəyik. Bunun gec-tezi ola bilər.

Digər məsələlərə gəldikdə, qırmızı Sovet İttifaqı dağılandıqdan sonra bütün başqa respublikalarda olduğu kimi Azərbaycanda da vəziyyət gərgindir. İqtisadiyyat tamamilə pozulub, çünki o zaman Azərbaycan iqtisadiyyatının 93 faizi Rusiya və digər SSRİ respublikaları ilə bağlı idi. Biz yüzlərlə çeşidli malı başqa respublikalara verir, yaxud başqa respublikalardan alırdıq. İndi onların hamısı müstəqilləşir, sərbəstləşir, ona görə də keçmişdəki iqtisadi əlaqələr pozulub. Bunları yenidən qaydasına salmaq, müqavilələr

əsasında düzəltmək bir qədər çətinidir. Lakin ***bütün çətinliklərə baxmayaraq biz iqtisadiyyatın, iqtisadi münasibətlərin qaydasına salınması üçün çox ciddi addımlar atmışıq. Ötən ilə nisbətən bu il Azərbaycanın iqtisadi vəziyyəti müəyyən qədər yaxşıdır. Artıq tənəzzülü dayandırmışıq və mənə elə gəlir ki, bir neçə ay içərisində iqtisadiyyatda inkişaf başlayacaqdır.***

Ümumi ictimai vəziyyət yaxşıdır. Azərbaycan addım-addım öz müstəqilliyinə doğru gedir. **Milli dövlət quruculuğu sahəsində çox böyük addımlar atılıb. Keçmiş Sovet İttifaqı məkanında Azərbaycan yeganə respublikadır ki, orada artıq totalitar qırmızı imperiyanın qoşunları qalmayıb. Demək, Azərbaycanı azadlığını əldə edən ilk respublika kimi qiymətləndirmək olar.** Bundan sonra artıq hər şey Ulu Tanrıdan və bizdən asılı olacaq.

- *Sayın prezident, bizə gələn dinləyici məktubları göstərir ki, bütün Azərbaycan türkləri kimi güneyli soydaşlarımız da **dünya azərbaycanlılarının qurultayı** ilə maraqlanırlar. Dünya azərbaycanlılarının qurultayının keçirilməsindən əsas məqsəd nədir? Qurultayın Təşkilat Komitəsinin sədri kimi işlərin necə getməsi haqda dinləyicilərimizə məlumat vermənizi xahiş edirəm.*

- Bu məsələ payızda olacaq. Payıza qədər də müəyyən hazırlıq işləri görülməkdədir. Məqsədimiz odur ki, bütün dünyada yaşayan azərbaycanlıların, onların cəmiyyətlərinin, təşkilatlarının nümayəndələrini Bakıya dəvət edib böyük qurultay keçirək.

Burada bir neçə məsələ var: *birincisi*, dünyada yaşayan bütün azərbaycanlıların milli-demokratik hüquqlarını müdafiə etmək; *ikincisi*, Azərbaycan vətəndaşlığı məsələsini müzakirə etmək; *üçüncüsü*, dünyada yaşayan azərbaycanlıların mədəni əlaqələrini bərpa etmək və s. Dünyanın bir çox ölkəsində Azərbaycanlılar yaşayırlar. Bunlarla mədəni əlaqələri yaradıb qəzet, kitab göndərməklə, uşaqlarını gətirib Azərbaycanda oxutdurmaqla dünya azərbaycanlılarına olan borcumuzun bir hissəsini ödəmiş oluruq.

Biz dünyada nadir xalqlardanıq ki, hələ dəqiq sayımızın nə qədər olduğunu bilmirik. Bu, dözülməz bir haldır və bəlkə də millətimizin faciəsinin bir səbəbi də budur. Bu qurultay vasitəsi ilə biz dünyada nə qədər Azərbaycan türkü olduğunu, onların hansı təşkilatlara, hansı cəmiyyətlərə, hansı jurnal və qəzetlərə sahib olduqlarını öyrənəcəyik.

Hələ bizim Bütöv Azərbaycanı, Azərbaycan milli ruhunu təmsil edən qəzet və jurnallarımız yoxdur. Çox maraqlıdır, dünyada yəhudi aləmi, rus aləmi, erməni aləmi və başqalarını təmsil edən qəzet və jurnallar var, ancaq **Azərbaycan aləmini təmsil edən, ümumi millətimizin fikirlərini birləşdirən, onun ziyalılarının, qabaqcıllarının fikrini xalqa çatdıran bircə qəzet və ya jurnalımız yoxdur.** Bu, çox vacib məsələdir və qurultay vasitəsi ilə bu çox önəmli problemi müzakirə və həll etmək olar. Yaxud **dünyada bizim güclü radio verilişlərimiz olmalıdır.** Yəqin ki, hələ çox şeyləri həll etmək lazım gələcək. Ancaq ilk addım kimi qurultayın keçirilməsi bizə əsas istiqamət verəcəkdir.

- *Bu qurultayda Azərbaycanın güneyindən nümayəndələrin iştirakı nəzərdə tutulubmu?*

- Şübhəsiz!! Tapşırırsam, bu məsələnin üzərində işləyirlər. Azərbaycanın güneyindən ziyalıların, alimlərin, şəxsiyyətlərin, müxtəlif cəmiyyət və təşkilatların

nümayəndələrinin, jurnalistlərin, hətta dövlət adından nümayəndələrin qurultayda iştirakı bizim üçün çox əhəmiyyətlidir. Eyni zamanda, bu gün dünyanın bir sıra ölkələrində cəmiyyətlər və təşkilatlar var ki, əsl Azərbaycanın güneyindən olan soydaşlarımız tərəfindən qurulub. Bu cəmiyyət və təşkilatların nümayəndələrinin qurultayda iştirakı zəruridir. Biz onları da dəvət edəcəyik.

- *Son günlər Azərbaycanın müxtəlif şəhərlərində – Təbrizdə, Tehrandə və s. quzeylə həmrəylik nümayişləri keçirilmişdir. Bu, bir Azərbaycan türkü kimi Sizdə hansı duyğuları oyandırmışdır?*

- Bu, məndə çox müsbət duyğu oyatdı. Nümayişlər haqqında məlumatı, nümayişdən çəkilən şəkilləri dostlarımız mənə gətirmişdilər. Mən onları gördüm və çox sevindim. Bu, son hadisələr içərisində mənə ən çox sevindirən bir hal oldu. Doğrudan da, millətin ayılıb öz haqqını müdafiə etməsi çox sevindirici bir haldır. Bu, ilk dəfə idi ki, Təbrizdə və Tehrandə tələbələr qalxıb Azərbaycanın hüquqlarını müdafiə edir və Azərbaycan torpaqlarının ermənilər tərəfindən işğala məruz qalmasını pisləyirdi. Ancaq burada qərribə bir hal var idi (İranda bunu məndən eşidəndə acıqları gəlməsin) – deyirlər ki, biz müsəlmanıq, qardaşıq. Əgər müsəlmanlıqdırsa, qardaşlıqdırsa, şialikdirsə bəs nə üçün Tehran universitetinin yalnız türk tələbələri küçələrə çıxdılar və fars tələbələri buna biganə qaldılar? Görünür, burda başqa-başqa məsələlər var. Bunun özü isə o deməkdir ki, müsəlmançılıq da hələ İranda bir qədər başqa mənə daşıyır.

Maraqlı məsələdir. Yəqin ki, gələcəkdə millət öz şüuru ilə, öz dərki ilə öz haqqını meydana qoyacaq. Artıq bu gün dünya millətlərinin özünüdərk dövrüdür. Ancaq ölkədə yaşayan müxtəlif millətlərin hüquqlarına qarşı dövlətin özü də həssas olmalıdır. Məsələn, bizdə yəhudilər və başqa etnik [azlıqlar] yaşayır. Onların hüquqlarını biz özümüz müdafiə etməliyik. İranda da məsələ bu şəkildə həll olunmalıdır. İranda ermənilər də yaşayır. Bu, o demək deyil ki, İran vətəndaş kimi onların hüquqlarına biganə qalmalıdır. Lakin ***Ermənistanın Azərbaycana qarşı təcavüzü türk tələbələrlə birlikdə rəsmi dövlət tərəfindən də pislənilməli idi.*** Çox təəssüf ki, yalnız türk tələbələr çıxıb səslərini ucaldıblar.

İran hakim dairələri başa düşməlidirlər ki, artıq keçmiş metodlarla, zorbalıq və diktatorluqla ölkəni idarə etməyin dövrü sovuşub. Ölkə çağdaş demokratiyaya uyğunlaşdırılmalıdır. Yoxsa çox böyük ziddiyyətlər meydana çıxacaqdır.

- *Siz Azərbaycanın güneyində yaşayan türklərin gələcək taleyini necə görürsünüz? Bu taleyin biçimlənməsində Azərbaycanın quzeyindəki türklərin rolu nədən ibarət ola bilər?*

- Bu, çox mürəkkəb sualdır. Bu suala cavab verəndə həmişə dava-dalaş çıxır. Kimi inciyir, kimi küsür, kimi isə başlayır mənim haqqımda böhtan, yalan və iftira danışmağa – *sionist, dinsiz, amerikapərəst, Amerikanın qulu, Türkiyənin köləsi* və s. kimi yalan və iftiralar. Hətta o yerə gəlib çıxırlar ki, deyirlər: Atatürk dinsiz idi, bu da Atatürkü çox istədiyinə görə dinsizdir. Mən onlara çatdırmaq istəyirəm ki, müsəlmana qərəzlə *kafir* deməyin özü böyük günahdır. Bu, birinci şərt. İkincisi, insan sionist ola bilər, ancaq sionist dinsiz ola bilməz. Əksinə, sionist qatı dinçi və yəhudi dininə vurğun adamdır. Ya adama dinsiz adı qoysunlar, ya da sionist. Bunlar hələ bilmirlər ki, dünyada dinsiz sionist yoxdur.

**Azərbaycanın güneyində yaşayan türklərin taleyi, əlbəttə, mənim üçün yabançı deyil. Təbriz, Urmiya, Zəncan, Həmədan, Ərdəbil, Savə, Xoy, Mərənd**

**uzun zamanlar mənim gecə yuxularım olub. Mən həmişə yuxularımda Təbrizin yollarını görmüşəm. Aramızda dəmir pərdə olan zaman fikirləşmişəm ki, görəsən, biz nə vaxt bu dəmir pərdəni yarıb, gedib ana torpaqlarımızı gəzəcəyik?** Şükür olsun Tanrıya, indi bunlara imkan var, istəyən gedib gəzə bilir.

O ki qaldı məsələnin siyasi tərəfinə, indi mən vəzifədə olduğum üçün, **prezident olduğuma görə məsələyə çox toxunmaq istəmirəm. Allah qoysa, prezidentlikdən çıxandan sonra, tarixçiliyimlə məşğul olanda bu məsələni çox yaxşı izah edəcəyəm və dünyaya çatdıracağam ki, bu nə olan məsələdir.** Mənə elə gəlir ki, **yaxın vaxtlarda dövlət quruculuğu başa çatdıqdan sonra, Azərbaycan tam müstəqilləşəndən sonra prezidentlik vəzifəsindən istefa verəcək və onda yazacağam ki, bu dünyanın başı hara imiş, ayağı hara imiş!** Bu camaatı çox ələ salıb oynatmasınlar! Çox yalan deyirlər, qəzetlərdə, radiolarda şər, böhtan, min cür yalan danışirlər.

Millətin özünüdərk tarixin tələbidir. Bunun qarşısında heç kim dura bilməz. Bu, tarixin tələbidir və **tarixin böyük yönünü, böyük istiqamətini Tanrı müəyyənləşdirir. Bu artıq şeytanın qarışacağı iş deyil!**

Belə bir hədis var ki (səhih və ya qeyri-səhih olduğunu hələ müəyyənləşdirməmişəm), Hz. peyğəmbərdən soruşurlar: - Bəs Allah da gülürmü? Deyir: - Bəli, Allah da gülür. Soruşurlar: - Nə zaman? Hz. peyğəmbər cavab verir ki, Allah baxır, görür onun qaldırmaq, yüksəltmək istədiyini insanlar yıxmaq istəyir, yaxud onun yıxmaq istədiyini insanlar qaldırmaq istəyir. Onda gülür ki, mən qaldırdığımı siz necə yıxacaqsınız, yaxud mən yıxdığımı siz necə qaldıracaqsınız? Özünüzü niyə yorursunuz?

Yönünü, istiqamətini Allah müəyyənləşdirmiş tarixi oraya-buraya çevirəndə Allah baxır və gülür ki, tarixə bu yönü mən vermişəm, siz kimsiniz ki, onu otərəfə – butərəfə çevirirsiniz?! Bunun cəzasını şah çəkdi, onun tərəfdarları çəkdi və çəkə-çəkə gedir. Bu, mürəkkəb məsələdir. Ancaq zaman gəlib hər şeyi açıqca göstərəcəkdir.

*- Azərbaycanın güneyində, eləcə də dünyanın müxtəlif ölkələrində yaşayan azərbaycanlıların nümayəndələri bizimlə sıx əlaqə saxlayır və Sizi yalnız Quzeyin deyil, dünyada yaşayan bütün Azərbaycan türklərinin prezidenti saydıqlarını bildirirlər. Hətta daha öncə toxunduğumuz mitinqlərdə güneydəki soydaşlarımız «Yaşasın prezident Elçibəy!» şüarı ilə çıxış etmişdilər. Əbülfəz bəy, Siz özünüzü bütün dünya azərbaycanlılarının prezidenti sayırsınızmi?*

- Yox! Mən bu böyük vəzifəni boynuma götürə bilmərəm. Ancaq mən dünya azərbaycanlılarının bir əsgəriyəm. **Dünyanın harasında yaşamasından asılı olmayaraq hər bir Azərbaycan türkü mənim bacım və qardaşımdır. İstər Təbrizdə, istər Tehrandə, istərsə də dünyanın hər hansı başqa nöqtəsində bir azərbaycanlının başına bir iş gələndə mənim də burada ürəyim ağrıyır.** Bir Azərbaycan türkünün Vətən üçün qəribsədiyini eşidəndə mənim də burada ürəyim yanır. Bilirəm ki, başına qəza gələn, qəribsəyən mənim bacım və qardaşımdır. Daha doğrusu, burada prezident və ya lider söhbəti yoxdur, bacı-qardaşlıq, qardaş-bacılıq söhbəti var. Bir qan yaddaşı var, adamı həmişə çəkir.

Mən həmişə deyirdim ki, sərhədlər açılanda insanlar töküləcək Arazın qırağına və hamı başlayaraq ağlamağa. Elə də oldu! Sərhədlər açıldı, o taydan, bu taydan insanlar töküldülər Arazın qırağına. Hamı ağlayırdı. Bu gün də Güneydən Quzeyə gələnlər,



Quzeydən Güneyə gedənlər hamısı ağlayır. Bu, həsrətdir – uzun illərin həsrəti! Bu, sevgidir – qardaş sevgisi. Təbii olaraq, millətin özünün qardaşlıq qanı var. Bu qan adamı çəkir, milləti bir-birinə yaxınlaşdırır. Ona görə mən də dünyada yaşayan bütün Azərbaycan türklərini özümün bacı və qardaşım sayıram. İstərdim ki, harada yaşamalarından asılı olmayaraq hamısı xoşbəxt yaşasın. Qul, kölə olmasınlar, başaşağı olmasınlar, əzab-əziyyətə düşməsinlər.

- *Bəy, Azərbaycanın güneyindəki soydaşlarımıza son sözünüz...*

- Hələlik bir söz demək istəmirəm. Bəlkə gələcəkdə çox sözüm olacaq. ***Hələ ilk sözü deməmişəm ki, son sözü də deyim.*** Amma istərdim ki, soydaşlarımızın Azərbaycanın güneyində öz dillərində məktəbləri, qəzetləri, jurnalları, radio-televiziya verilişləri, mədəniyyət mərkəzləri olsun. Bu, təbii olaraq, müasir dünyada yaşayan bütün millətlərin haqqıdır. Bütün insanlar öz dillərində məktəblərini açmalıdırlar, öz dillərində yazıb-yaratmalıdırlar. Mənə elə gəlir ki, bir zaman İran hakim dairələri bunu götür-qoy eləməyə məcbur olacaqlar.

Görürsünüz, bu gün Azərbaycanda yaşayan etnik qrupların hamısının mədəni muxtariyyəti var. Qəzet buraxırlar, mədəniyyət mərkəzləri açılar və hətta istəsələr öz dillərində məktəblərini açə bilərlər. Hökumət isə onlara hərtərəfli yardım edir. İstərdim ki, Azərbaycanın güneyində də belə olsun – türk dilində qəzetlər çıxsın, türk dilində məktəblər açılsın, mədəniyyət mərkəzləri yaradılsın, çünki bir millətin yüksəlişi bilavasitə onun öz dili ilə bağlıdır. Hansı dildə danışsansa təfəkkürü həmin dilin üzərində qurmalısın. Təfəkkürü başqa dilin üzərində quranda beyin yarımçıq olur. Beyin bir dildə möhkəmləndikdən sonra başqa dilləri öyrənmək olar. Bunun isə heç bir zərəri yoxdur.

Mənə elə gəlir ki, Azərbaycanın güneyi ilə quzeyi arasında gediş-gəliş, iqtisadi və ticarət münasibətləri genişləndikcə hər iki tərəf inkişaf edəcək. Bizim yerləşdiyimiz region dünyanın ortasıdır. Tarix sübut edir ki, Azərbaycan parçalanmadan əvvəl, Bütöv Azərbaycan dövləti olanda hər iki tərəf güclü şəkildə inkişaf edib, şəhərlər xeyli canlanıb. Parçalanan kimi isə hamısı tənəzzülə başlayıb.

- *Müsahibə verdiyinizə görə çox sağ olun, Bəy!*

- Siz də sağ olun. Hamınıza cansağlığı, dinləyicilerinizə səadət və xoşbəxtlik arzulayıram!

## BİZ HAQLARIMIZ UĞRUNDA MÜBARİZƏ APARIRIQ

(Y.Məhərrəmovla ilə söhbətindən. «Cümhuriyyət» qəzeti, 2, 10, 16 fevral 1995)

- *Bütöv Azərbaycan AXC-nin əsas strateji vəzifələrindən biridir və Bütöv Azərbaycan deyəndə biz bunu Azərbaycanın quzeyi ilə İran işğalı altında olan güneyinin vahid dövlət, vahid bayraq altında birləşməsi kimi başa düşürük. Sizə elə gəlmirmi ki, Bütöv Azərbaycanı Azərbaycanın tarixi coğrafiyasına daxil olan torpaqların birliyi şəklində göstərməyin vaxtı gəlib çatmışdır?*

- Çox tutarlı sualdır. Sualdan çox məsələni o cür qoymağınızı alqışlayıram. Siz artıq məsələnin mahiyyətini tutmusunuz, çox düz deyirsiniz. Bu söhbətlər ədəbiyyatımızda çox qırıq-kəsik formada və yaxud siyasətimizdə orda-burda deyilmişdir. Siz bunu artıq cəmləmişiniz.

Azərbaycan tarixən böyük bir məmləkətdir. *Azərbaycanlılar* adlanan xalq çoxsaylı, bu gün 40 milyonluq bir xalqdır; onun əsas hissəsini türklər – Azərbaycan türkləri təşkil edir. Bəzən bunu iki yerə bölüb *İran türkləri* və *Qafqaz türkləri* kimi qələmə verirlər, bunlar hamısı kənar müəlliflərin fikirləridir. Bu məsələni tam bu cür qoymaq lazımdır ki, Azərbaycan böyük bir ərazidir, onun əsas etnosu türklərdir. Azərbaycan türk dövləti tarixən mövcud olub və böyük dövlətlər səviyyəsinə çatıb, ancaq sonradan zaman-zaman **rus imperiyası böyüdükcə və fars qüvvələri ilə, İngiltərə-Böyük Britaniya imperiyasının köməyi ilə Azərbaycan iki yerə parçalanıb.** Quzeyi Rusiyanın uzunmüddətli siyasəti nəticəsində hissə-hissə parçalanaraq bir hissəsi Ermənistana, bir hissəsi Gürcüstana, bir hissəsi Rusiyaya birləşdirilib.

Azərbaycanın güneyində də belə siyasət yeridilib, yəni İran hakim dairələrinin siyasəti nəticəsində Azərbaycanın qüvvələrini daha da zəiflətmək üçün onun [torpağını] bir neçə ostanlığa parçalayıblar. Azərbaycanı təzədən çeşidli ostanlıqlara bölüblər ki, «Azərbaycan» adlı anlayış qalmasın. Bu, imperiyalardan qalma açıq-aydın bir siyasətdir və imperiyalar daim belə ayır-buyur, parçalama siyasəti yeritmiş, bunu həyata keçirmişlər. Amma zaman dəyişmiş, imperiyaların dövrü keçmişdir. Böyük Osmanlı imperatorluğu dağıldı, Avstriya-Macaristan imperiyası, Böyük Britaniya imperiyası dağıldı.

Bu tarixi qanunauyğunluq İrana da aiddir. İran da dağılacaqdır. İran bu dağılmanın qarşısını zorla almağa çalışdı və çalışır. İranda yaşayan xalqların haqqını, insan hüquqlarını qorumaq, yaxud milli kimliyini dərk etmiş azsaylı və ya çoxsaylı xalqların özünün milli müqəddəratını təyin etmə hüquqlarını tanımaq əvəzinə, əksinə, Azərbaycanın güneyində terror, qətl, siyasət adamlarına qarşı işgəncələr, həbslər, ölüm baş alıb gedir.

Bizə siyasətlə məşğul olmağa imkan vermədilər, siyasətlə məşğul olan adamların başına faciələr gətirdilər, bir qorxu yaratdılar, eyni zamanda, uzun müddət Azərbaycan ədəbiyyatının öyrənilməsinə və xalqa çatdırılmasına ciddi mane oldular. Azərbaycanda olan türk dilini ələ saldılar, yamsıladılar, onu müxtəlif yollarla assimilyasiyaya uğratmaya çalışdılar. Bütün bunlar uzun müddət imperiya siyasətinin və dünyanın qalmaqalı içərisində baş verən faciələrin tərkib hissəsi idi.

Ancaq indi *Sovet imperatorluğu* adlı rus imperiyası dağılıb getməkdədir. Hər bir xalq öz haqqını, müqəddəratını müdafiə edir, ancaq çox təəssüf ki, keçmiş Sovet İttifaqında

dəyişikliklər baş alıb getdiyi halda bu, İranda getmir. İranda daha çox təzyiq, terror genişlənir və bu terrora məruz qalan insanlar öz hüquqlarını müdafiə edə bilmirlər. Rus sovet imperiyasının İrandan bir üstünlüyü var idi – milli dildə məktəblərin açılması, universitetlərin olması, milli dildə yazıb-yaratmaq, ədəbiyyatın geniş şəkildə inkişafı.

Amma Azərbaycanın güneyində buna da imkan verilməmişdir. Hətta şah rejimi dövründə Təbriz Universitetində türkçə danışan tələbələr cərimə edilir və həbs olunurdu. «Vətən haradadır?», «hara Vətəndir?», «xalq, millət kimdir?» haqqında düşünməyə belə imkan verilmirdi. Bu gün isə o imkanlar artıq üzə çıxmaqdadır.

**Mən əminəm ki, güneyli soydaşlarımız öz gücləri ilə, xaricdən heç bir kömək, müdafiə olmadan özləri öz haqlarını alacaqlar.** Azərbaycanın bütövlüyü isə gələcək problemidir. Bu, çox böyük prosesdir. Dünyada gedən prosesləri nəzərə alaraq belə fikirləşirik ki, Qərbi Almaniya–Şərqi Almaniya, Cənubi Koreya–Şimali Koreya, Cənubi Vyetnam–Şimali Vyetnam və s. ölkələr də Azərbaycan kimi ayrılmışdı. Vyetnam artıq birləşdi, Yəmən birləşdi, Almaniya birləşdi, Koreya birləşmək uğrunda mübarizə aparmaqdadır. Dünya buna pis baxmır, kömək göstərməyə çalışır, amma Azərbaycanın bu gün birliyindən danışanda biz bu məsələni gec başladığımızı görə bir çox adamlar hələ ki, diksinirlər. Məsələn, Avropanın da qulaqları bu məsələyə hələ öyrəşməyib, Azərbaycanın güneyində də buna tam öyrəşməyiblər. Bizim düşmənlərimiz bar-bar bağırlar ki, bunlar imperiya yaradırlar, bunlar millətçi türkçülər yetişdirirlər və s., ancaq onlar buna öyrəşəcəklər, zaman özü onları alışıdıracaq. Azərbaycanın güneyi artıq müstəqil olmaqdadır. Azərbaycanın güneyindəki türklər isə özlərinin müstəqilliyi üçün müəyyən addımlar atırlar.

Azərbaycanın quzeyi ilə güneyi arasında əlaqələr genişlənir, inkişaf etdirilir; zaman keçdikcə bu proses elə gedir ki, tez-gec Azərbaycanın hər iki hissəsinin ayrı-ayrı müstəqil dövlətlər olaraq birləşməsi beynəlxalq aləmdə – BMT-də, başqa təşkilatlarda müzakirə ediləcək. Və indi biz bu ərəfədəyik, bu gün bu məsələ gündəliyə gətirilməlidir.

Bəzən bizi tənqid edib deyirlər ki, tələsmək olmaz. İran məsələsini niyə araya qatırsınız, niyə İrani bizə düşmən edirsiniz? Mən başa düşürəm ki, bu nə sözdür. **Biz nə İrani, nə Rusiyanı özümüzdə düşmən etmirik, biz İrandan və Rusiyadan öz haqlarımızı tələb edirik. Biz öz haqqımızı istəyəndə İran bizə düşmənçilik edəcəksə biz də ona qarşı duracağıq, əgər biz Rusiyadan öz haqqımızı istəyəndə o, bizə imkan verməyəcəksə, bəli, biz Rusiyaya qarşı durmuşuq, duracağıq. Biz haqqımızı istəyirik, kim haqqımızı vermirsə biz onunla mübarizə aparacağıq.** Bu, qanundur, bütün dünyanın qanunudur. Bütün dünya xalqları bundan keçib gedir və bu gün bizim həyatımızın bir mərhələsini təşkil edir, mən bunu bir tarixçi kimi görürəm. Bu, Azərbaycan türklərinin fikirləridir. Artıq bu, beyinlərə işləyir, artıq bu, uşaqlardan qocalara qədər milyonlarla insanın ruhuna işləyir və gec-tez bunun cavabı tapılacaq.

Biz Azərbaycanın gələcək birliyi məsələsini siyasi yolla həll etməyin tərəfindəyik.

*- Bəy, hər bir milli azadlıq hərəkatı üç mərhələdən keçir: ədəbi-romantik mərhələ, elmi-nəzəri mərhələ, siyasi mərhələ. Azərbaycanın güneyində artıq milli azadlıq hərəkatı və dövlətçilik məfkurəsi, ədəbi-elmi xarakter qazanaraq siyasi proqram müddəasına çevrilmək ərəfəsinə çatıbmi?*

- Hər bir xalqın öz azadlığını əldə etmək üçün (xüsusən müstəmləkə xalqlara aiddir) mübarizəsi *dildən* başlanır. Dil uğrunda mübarizə millətin son mübarizəsidir, yəni

ölməmək mübarizəsidir. Əgər bir millət dil uğrunda mübarizəyə qalxıbsa, demək, ölməməyi uğrunda mübarizəyə qalxıb, hələ qələbəsi uğrunda yox. Elə ki millət dil uğrunda mübarizədən qazanır, bu mübarizə öz əksini poeziyada, nəsrə, elmi əsərlərdə tapır. Dilin qorunması qəzetlərdə, mətbuatda, radio və televiziya həyata keçirilir. Bundan sonra ikinci mərhələ başlayır, yəni *siyasi maarifçilik* mərhələsi.

Siyasi maarifçilik mərhələsinə *ədəbiyyat mərhələsi* də deyilir. Burada ədəbiyyat daha çox cəmiyyəti siyasiləşdirməyə, siyasi təfəkkürlə tanış etməyə, siyasi təfəkkürü mənimsəməyə kömək edir. Üçüncü mərhələ açıq siyasi mərhələdir – burada partiyalar yaradılır, qruplaşmalar və yaxud cəbhələr yaranır və bunlar açıq siyasi mübarizəyə keçirlər.

Bu üç mərhələ bütün xalqların tarixində olub. Bu gün Azərbaycanın quzeyində artıq sırf siyasi mübarizə gedir. Partiyalar, cəmiyyətlər var, siyasi mübarizə aparırlar və Azərbaycanın siyasi iradəsini göstərə bilirlər.

Azərbaycanın güneyində isə bu siyasi proses hələ başlamayıb. Orada hələ dil və ədəbiyyat uğrunda mübarizə gedir. Buna görə də Azərbaycanın güneyində siyasi mübarizə indilik yubanır. Mənə elə gəlir ki, bu dil və ədəbiyyat uğrunda mübarizə, milli mənliliyin qorunması uğrunda mübarizə, ölümdən qayıtmaq mübarizəsi inkişaf etdikcə artıq siyasi mübarizəyə çevriləcək, xalq azadlıq mübarizəsinə dönəcəkdir. Azərbaycanın güneyində xalq azadlıq mübarizəsi inkişaf etdikdən sonra onlar da öz müqəddəratını təyin edəcəklər. Yəni mübarizə *bu üç xətdən* keçəcək.

Azərbaycanın güneyində tələbələr müəyyən qədər fəaliyyət göstərirlər. Bu fəaliyyət hələlik türk dilinin dövlət dili olması, türk dilinin məktəblərdə, universitetlərdə tədris olunması və s. üzərində qurulub və bu, əlbəttə, getdikcə inkişaf etdiriləcək. İranda 30 milyon türkün taleyinə bu cür soyuq yanaşmaq və ona öz səsini çıxarmağa imkan verməmək, öz dillərində məktəb açmağa imkan verməmək, əlbəttə, orada yaşayan türklərin etirazına səbəb olacaq, Azərbaycanın nəinki güneyindəki, həmçinin quzeyindəki türklərin də etirazına gətirib çıxaracaq və bu gün biz də bundan çox narahatıq. Mübarizə o səviyyəyə gəlib çatacaq ki, İran hakim dairələri türk dilini dövlət dili kimi qəbul etsinlər və bu dildə radio, televiziya, məktəb və mədrəsələr yaradılmasına imkan versinlər. Azərbaycan tarixi tədris olunsun, Azərbaycan ədəbiyyatı tarixi tədris olunsun, xalq öz mənliliyini, öz mənəvi sərvətlərini əldə etsin və bundan sonra da Azərbaycan uğrunda mübarizəni davam etdirdirsin. Doğrudan da, dil uğrunda mübarizənin özü azadlıq uğrunda, milli müqəddəratın təyini uğrunda mübarizənin bir mərhələsidir. Sonra isə bu, başqa mərhələyə keçəcək. Biz bunu görürük.

*- Belə bir şəraitdə Azərbaycanın güneyindəki türklərin qarşısında hansı vəzifələr durur, biz nə etməliyik? Mənim fikrimcə, biz Azərbaycanın güneyində xalqımızın məhv edilməsi, assimilyasiya olunması, hüquqlarının tapdanması haqqında beynəlxalq aləmdə ictimai rəy yaratmalıyıq. Biz Güney məsələsini beynəlxalq bir məsələyə çevirməliyik. Bu barədə nə düşünürsünüz?*

- Bəli, Azərbaycanın güneyində bu işlər görülməlidir. Azərbaycanın güneyində minlərlə insan həbsxanalara atılır, buna cavab verilmir. Özü də bu, çox böyük hiyləgərliklə edilir. Siyasi bir məsələni dəyişdirib ona başqa bir don geyindirirlər. Nə Amerikadan bir səs gəlir, nə İngiltərədən, nə Türkiyədən səs gəlir, nə də ki Bakıdan. Bu, çox qorxuludur.

İranda 30 milyon türk dünyadan təcrid edilmiş və müdafiə olunmayan xalqlar sırasındadır. Biz gərək buna imkan verməyək. Biz artıq dünyaya yol tapmışıq,

mətbuatımız var. Biz gərək Güneyin səsini dünyaya duyuraq, oradakı milli mübarizəyə yardım edək, onların əsərlərini çap etdirək, fikirlərini dünyaya çatdıraq. Bu gün bizim qarşımızda duran ən vacib məsələlərdən birisi budur.

İkincisi isə, Azərbaycanın güneyi ilə quzeyi arasındakı əlaqələri genişləndirməliyik. Ticarət əlaqələri, sənaye əlaqələri, mədəni əlaqələr və elmi əlaqələr qurulmalıdır. Yəni Azərbaycanın güneyindən yüzlərlə tələbəni gətirib Bakı Dövlət Universitetində, Naxçıvan Dövlət Universitetində və s. təhsil almasına şərait yaratmalıyıq, çünki orada onlar milli ədəbiyyatı keçmirlər, öz ədəbiyyatlarını bilmirlər, milli tarixi keçmirlər, öz tarixlərini bilmirlər, milli dili keçmirlər, onu bilmirlər. Burada isə çox böyük imkan var. **Gərək biz hər il 500-1000 tələbəni qəbul edək, onlar burada təhsillərini genişləndirsinlər və Güneydə milli kadrların yetişməsində yaxından iştirak etsinlər.** Hələlik qarşıda duran bu vəzifəni biz hökmən yerinə yetirməliyik.

- *Bəy, İranın islam pərdəsi altında yeritdiyi fars şovinist siyasəti nəticəsində bu gün güneyli soydaşlarımız kütləvi surətdə mühacirət edirlər və xarici ölkələrdə fəaliyyət göstərirlər. Mühacirətdəki təşkilatlarımızın fəaliyyətinin əlaqələndirilməsi zəruriliyi barədə nə deyə bilərsiniz?*

- Azərbaycanın güneyində fəaliyyət göstərən dissidentlərin bir qismi həbsxanalarda ruhən əzilib, amma baxmayaraq ki, bir çoxları həbsxanada olub, onların ruhu əzilməyib, sadəcə olaraq, siyasi fəaliyyətlərində bir qədər zəiflik və donuqluq yaranıb. Güneydə hələ bu gün milli-siyasi liderlər, şəxsiyyətlər tam yetişməyib. Bir neçə adam var, mən onları tanıyıram. Ancaq onların adını deməzdim, çünki onlar haqqında müsbət bir söz deyəndə İranda onlara çox zülm verirlər.

60-cı illərdə Azərbaycan ziyalılarının mübarizəsi ədəbiyyat, dil uğrunda mübarizə idi, yəni *fikir uğrunda* mübarizə idi, bir qədər cəsarətli sözlər demək uğrunda mübarizə idi. Bu gün Azərbaycanın güneyində də belədir. Deyək ki, güneydə «*Varlıq*» jurnalının redaktoru *doktor Cavad Heyət* bir qədər tələbələrin çıxışlarını çap etdiyinə görə bu gün təzyiqlə məruz qalıb. Cavad Heyət heç vaxt inqilabçı olmayıb. Mən belə deyərdim ki, C. Heyət mübariz türk ziyalisindən daha çox ümumi İran ziyalisidir.

İndilik Azərbaycanın güneyində milli inqilabçılar yetişməyib. Bir zamanlar inqilab dahisi Səttar xanlar vardı, Şeyx Xiyabanilər vardı. Onlarca belə adamlar, inqilab dahiləri olub, nəhəngləri olub, amma bu gün bu xətt hələ ki, getmir. Bu gün Təbrizdə demokratik Azərbaycan uğrunda mübarizə getmir, halbuki [orada] bu mübarizə 1918-1920-ci illərdə gedirdi.

Mənə elə gəlir ki, yaxın vaxtlarda bu məsələlər Azərbaycanın güneyində müzakirə ediləcək, inqilabi ənənələr yenidən üzə çıxacaq və Güneydə olan türklər öz haqlarını alacaqlar. Şəksiz ki, bu məsələdə mən də, AXC də kənarda qalmayacağıq. AXC də çalışır ki, güneyli soydaşlarımız ilə həmrəy olub onların azadlığı uğrunda, ümumiyyətlə, millətimizin azadlığı uğrunda bir-birimizə arxa duraq və bu məsələnin həllinə kömək edək.

- *Azərbaycanın güneyində siyasi şüur milli şüura yox, sosialist, internasionalist şüura əsaslanır. Sizcə, növbəti hərəkət də əvvəlki kimi İranda rejimin dəyişdirilməsinə yönəlməyəcək ki?*

- Bu gün Azərbaycanın güneyində olan kommunistlər artıq öz kommunist ideyalarından əl çəkməlidirlər, ona görə ki, kommunist ideyasından bütün dünya əl çəkib. Güneydə

mübarizə aparan bütün türklər Məmmədamin Rəsulzadənin yoluna qayıtmalıdır. M.Ə.Rəsulzadənin millətçilik ideyasını, müsavətçilik ideyasını öyrənəndən sonra bunun düzgün ideya olduğunu görəcəklər və kommunizmdən əl çəkəcəklər. Həmçinin bu gün İranda fanatik islamçılıqdan əl çəkmək və islamı dini baxımdan düzgün öyrənmək lazımdır.

Lakin əgər bu gün İran demokratikləşərsə Güneydə mübarizə aparmaq daha asanlaşa bilər. Belə olarsa biz hökmən öz hüquqlarımız uğrunda mübarizəyə qatılmalıyıq. Bunu İran da, farslar da, türklər də, kürdlər də, ərəblər də, bəluclar da etməlidir, amma bu zaman demokratiyanın nailiyyətlərindən istifadə etməliyik və demokratik yolla mübarizə aparmalıyıq. Burada Mustafa Kamalın dediyi sözü yaddan çıxarmaq olmaz. O deyir ki, «hər hansı bir milləti azadlığa dəvət etməmişdən qabaq onu o azadlığa hazırlamaq lazımdır». Biz də bu azadlığa hazırlıq görməliyik.

- *Milli azadlıq hərəkatı apararaq İran işğalından qurtulduqdan sonra qarşıda duran vəzifə milli dövlət qurmaqdır. Bütün bu vəzifələri həyata keçirmək üçün Güney türklərinin tarixi ənənə və təcrübəsi barədə məlumat verməyinizi xahiş edirik.*

- Azərbaycan tarixən milli və hüquq dövləti sistemi yaradıb. Deyək ki, **Atabəylər dövləti**, mərkəzi Marağa və Təbriz olan **Elxanilər dövləti**. Düzdür, bu dövlətlərin başında türkmən və moğul bəyləri durdular, ancaq əslində dövlətləri idarə edən məmurlar azərbaycanlılar idi. Onlar Azərbaycan dövləti idi. Ondan sonra **Ağqoyunlular, Qaraqoyunlular, Səfəvilər, Əfşarlar, Qacarlar** dövləti gəlir. Bu dövlətləri Azərbaycan türkləri qurub. **İrانی min ildir türklər idarə edirlər**. Bu necə olur ki, bunu indi Güney türkləri yarada bilmir? Sadəcə olaraq, biz imperiya dövrünə düşdük, imperiyalar bizim gücümüzü dağıtdılar, kəsdilər, ancaq indi o gücü biz təzədən yığmalıyıq.

Biz türklər hökmən azad olmayılıq. **Biz türklər azadlığı öz dövlətimizin olması kimi başa düşürük**. Lakin biz bu gün nə haldayıq, Güney türkləri nə haldadır? Gültəkin abidələri sanki bizim üçün, Güney türkləri üçün yazılıb: **«Dövləti olan millət idim, indi dövlətim harada? Xaqanı olan millət idim, indi xaqanı harada?»**.

Ona görə də biz tarixi ənənələri bərpa etməliyik. Bunun üçün proqram tutulmalıdır, təşkilatlar yaranmalıdır. Xalq öz proqramını mənimsəməlidir ki, haraya doğru getdiyini bilsin. Xalq öz yolunu görsə o yolu gedəcək və öz hüquqlarını müdafiə edəcəkdir.

## **BÜTÖV AZƏRBAYCAN İDEYADIR, MƏFKURƏDİR... VƏ TƏBRİZ MƏNİM ŞƏHƏRİMDİR**

**(B.Heydərli ilə söhbətindən. «Yeni Müsavat» qəzeti, 6 fevral 1996)**

- *Bəzi siyasətçilər belə hesab edirlər ki, İranda Azərbaycan məsələsinin həlli üçün tarixi zəmin yaranıb. Sizcə, bu fikir nə dərəcədə doğrudur?*

- İranda hakim dairələri İranı çağdaş bir dövlət halına salıb idarə edə bilmirlər. Sadəcə olaraq, buna qadir deyillər.

İranda əhalinin vəziyyəti getdikcə pisləşir, gərginləşir – istər fars, istər türk, istər kürd və ya bəluç olsun, fərq eləmir.

Xalqın vəziyyəti ağırlaşdıqca, təbii ki, onun etirazı da güclənir.

Daha sonra, İranda müəyyən qüvvələr İran hakim dairəsinə qarşı artıq mübarizə aparırlar. Məsələn, «Mücahidini-xalq» çox böyük qüvvədir, top-tüfəngi, hətta vertolyotları da var. Başqa bir qüvvə, deyək ki, şahın oğludur; çox böyük maliyyəsi olan bir adamdır. Onun tərəfdarları hələlik susur; onlar istənilən bir vaxt fəallaşa bilərlər.

İranda ayrı-ayrı xalqların öz milli hüquqlarını almaq uğrunda mübarizəsi gedir. Yəni məktəblərin açılması, dil, mədəniyyət, milli hüquqlar uğrunda mübarizə özünü göstərir.

Məsələyə təhlili yanaşsaq aydınlaşır ki, İranda inqilabi şərait var. Ola bilər hətta müəyyən partlayışlar baş versin.

Qəzvinə, Urmiyada, Tehran yaxınlığında, Zəncanda xalq həyəcanları bir dəfə silah gücünə – qanla yatırıldı; bunu ikinci, üçüncü dəfə də edə bilərlər, ancaq məsələ axıra qədər silah gücünə həll oluna bilməz.

**İranda 30 milyon türk nə istəyir?** Bəziləri məsələni çox yumşaq şəkildə qoyur, «heç olmasa, türk dili fars dili ilə bərabər hüququ olsun» deyir.

Maarifçilik yolu ilə gedənlər deyirlər ki, türk dilində məktəblər açılsın.

Başqa bir qrup mədəni müxtariyyət tələbi ilə çıxış edir.

Başqa qruplar da var. Onlar da deyirlər: mədəni müxtariyyət istəmirik. Siyasi-inzibati müxtariyyət əldə etməliyik.

Tam müstəqil Azərbaycan tələbi ilə də çıxış edənlər də az deyil.

İran siyasi rejimi isə bu tələblərin heç birinə məhəl qoymur.

Deməli, İranda siyasi rejim özü inqilabi şəraiti yetişdirir. Bu da gec-tez inqilabla nəticələnə bilər. **Görünür, İranın dağılacağını iddia edənlər haradasa haqlıdırlar.**



Bilirsiniz, İranda inqilabdan sonra yeni quruluş da yarana bilər. Məsələn, konfederal dövlət, federal dövlət və bu, İranın birgə qalmasını müəyyən vaxta qədər uzada bilər.

Hər hansı vəziyyətdə İranda bizim maraqlarımız müstəsnaqlıq təşkil etmir...

Hər hansı vəziyyət olursa-olsun, Azərbaycanın güneyi öz azadlığı və müstəqilliyi uğrunda mübarizə aparmalıdır və aparacaq da. Mən əminəm ki, İranda Azərbaycan türkü öz haqqını alacaqdır; bu, ola bilər, bir il çəksin, 5 il çəksin – bunun məsələyə dəxli yoxdur.

Bəzi siyasətçilər isə başqa arqumentdən çıxış edirlər. Məsələn, onlar deyirlər ki, bizim İranla birləşməyimiz daha məqsədəuyğundur. Bu, tamamilə yanlış baxışdır. O vaxt da, Azərbaycanda Sovet İttifaqının tərkibindən çıxanda *türk-slavyan birliyinin* yaranmasını təklif edənlər vardı. Onda mən dedim ki, nə özünüzdü aldadın, nə xalqı; bu, baş tutan iş deyil.

Bu gün İran-Azərbaycan birliyini ortaya atanlar xalqı aldadırlar. Məsələnin bircə yolu var: **Güneydə Azərbaycan dövlətinin yaranması!**

### **Güneyli-quzeyli biz bir xalqıq!**

Azərbaycanın bütövlüyü bir ideyadır, məfkurədir.

Təbriz mənim torpağımdır, Ərdəbil, Qəzvin mənim torpağımdır.

Güneyin azadlığı mənim idealımdır.

Əgər xalqımızın bir hissəsi müstəmləkə altında yaşayırsa biz özümüzü azad, müstəqil sayıbilmərik.

## MƏNİM VƏTƏNİM BÜTÖV AZƏRBAYCANDIR

(«Müxalifət» qəzetinin əməkdaşı R.Ağayevlə söhbətindən. Kələki, 30 mart 1996)

- *Son zamanlar İran mətbuatında Azərbaycana qarşı iradlar çoxalıb. Sizin fikrinizcə, rəsmi Tehran Azərbaycan rəhbərliyinin İrana qarşı apardığı siyasətdən narazıdır, yoxsa ümumiyyətlə, Azərbaycanda gedən proseslərdən?*

- Nə bu sual, nə də ki bu problem bugünün deyil. AXC-nin vaxtında da biz dəfələrlə çıxışlarımızda İranın Azərbaycanın müstəqil dövlət olmasının əleyhinə olduğunu deyirdik.

***Azərbaycanın müstəqilliyi elan olunanda İranın xarici işlər naziri Moskvada çıxış edib deyib ki, biz Azərbaycanın müstəqilliyini tanımayacağıq. Sonra da İran məcburiyyət qarşısında Azərbaycanın müstəqilliyini tanıdı. Bizim müstəqillik məsələmiz gündəliyə çıxanda İran bütün ölkələri bizim əleyhimizə qaldırmağa çalışıb.***

Rəsmi Tehran o zaman Azərbaycanla dost ola bilər ki, Azərbaycanın güneyi müstəqil olsun. Əgər 30 milyonluq Azərbaycan (Güney) müstəqillik istəyirsə və rəsmi Tehran da onu əsarətdə saxlayırsa hansı dostluqdan söhbət gedir? Biz hakimiyyətdən uzaqlaşdırıldıqdan sonra Azərbaycanda qəzetlərdə, parlamentdə və s. yerlərdə səsləndi ki, bəs Elçibəyin yersiz çıxışları, İrana qarşı ittihamları bizim dostluğumuzu pozub, biz bundan sonra dost, qardaş olacağıq. Bütün bunların hamısı yalan idi, çünki bu məsələnin kökündə tarixi düşmənçilik dayanır – Azərbaycanın azadlığına Tehran düşmən kimi baxır.

Çox zaman deyirlər ki, İrani guya mən dağıtmaq istəyirəm. İrani mən dağıtmıram, necə ki, Rusiyanı mən dağıtmadım. Onu nə Amerika, nə Türkiyə, nə də Fransa dağıdır. İranın başı o qədər rüsvətخورluğa, islamı təhrifə qurşanıb ki, o, özü-özünü dağıdır.

İran parlamentində Fatma xanım adlı bir deputat var. Heydər Əliyevlə görüşəndə o dedi ki, Allah eləməsin, bir də xalqın başına Elçibəy kimi lider gəlsin. Özünü də çox mehriban aparırdı. Üstündən 3-4 ay keçməmiş Tehrandə parlamentdə çıxış edib dedi ki, Azərbaycan Cümhuriyyəti necə yəni müstəqil olmalıdır? Ora İranın ərazisidir, biz oranı tutub İrana qaytarmalıyıq.

Sizcə, Azərbaycana o gözlə baxan adamlara Azərbaycan necə baxmalı idi və necə baxmalıdır? Həmin xanımın dediyi İranın fikri idi ki, Azərbaycan iqtidarı İranın köləsi olmalıdır və İranın sözü ilə oturub-durmaldır. Bu isə mümkün deyil. Buna görə də İranla Azərbaycanın diplomatik münasibətləri gərgin olacaq. Güneydə milli azadlıq hərəkatı gücləndikcə Tehran Quzeylə düşmənçiliyini gücləndirəcək.

Son zamanlar mənə məlumatlar gəlir ki, bəs Təbrizdə və başqa şəhərlərdə H.Əliyevin əleyhinə təbliğat kampaniyaları aparılır. İran qəzetləri də «KQB-dən sionizmə qədər gedən yol» və s. kimi sərlovhəli yazılar dərc etdi.

...Yəni düşmənçilik həmişə bu şəkildə davam edəcək. Azərbaycan müxalifəti, Azərbaycan Xalq Cəbhəsi bütövlükdə bir təşkilat kimi Azərbaycanın güneyinin azadlığı,

özünün tam müstəqil dövlətini yaratması uğrunda mübarizə aparan bir təşkilatdır, bu mübarizəni aparmışıq, aparırıq, aparacağıq da.

İkincisi, mən şəxsən düşünürəm ki, həm təbrizliyəm, həm bakılıyam, həm gəncəliyəm, həm şamaxılıyam, həm qəzvinliyəm və azərbaycanlıyam. MƏNİM VƏTƏNİM BÜTÖV AZƏRBAYCANDIR və Azərbaycanın güneyinin AZADLIQ mübarizəsində heç də özümü qüzeyli saymıram. Bunu bizim Təbrizdəki, Qəzvindəki... qardaşlarımız da deyir. Hətta onlar çıxışlarında bildirirlər ki, Qarabağı ermənilər özlərinin saymasınlar; biz öz müstəqilliyimizi qazanandan sonra Qarabağı da azad edəcəyik. Bu, mənim, qəzvinlinin, bakılının, təbrizlinin – BÜTÖV AZƏRBAYCANın səsidir, BÜTÖV AZƏRBAYCANın çağırışıdır!

Artıq bu, Vətən birliyidir. Bu gün düşüb farsın, rusun əlinə, dəxli yoxdur. Bu Vətən mənimkidir və onların əlindən zorla da olsa alacağam. Bir dəfə Rəsul Quluyev dedi ki, bəs guya mən demişəm ki: «Azərbaycanın bayrağını sancacağam Təbrizə». Mən deməmişəm ki, onu mən sancacağam. Mən demişəm ki, **bu bayraq Təbrizdə dalğalanacaq**. Onu mərəndli də, təbrizli də, gəncəli də, bərdəli də... sanca bilər. Onu sancan adamı mən bağrıma basacağam və o, mənim qardaşım olacaq. Ancaq onu mən sancsam bu mənim böyük xoşbəxtliyim, ən böyük şərəfim olacaq.

## **İRANI DA SSRİ-nin TALEYİ GÖZLƏYİR**

**(N.Bayramova ilə söhbətindən. «525-ci qəzet», 3 aprel 1996)**

...İran artıq öz ölkəsini müasir səviyyədə idarə edə bilmir. Əksinə, terrorçuluqla, dağıdıcılıq aktları ilə məşğuldur. Bu yöndə İran tənqid edilir və bu, çox düzgün fikirdir. Hətta bu fikir də doğrudur ki, Yuqoslaviyanın, SSRİ-nin taleyi indi də İrani gözləyir. Bu, faktdır və faktdan qaçmaq olmaz.

İran və Azərbaycanın dostluğuna gəldikdə isə bu, mümkün olan iş deyil, ona görə ki, İranda yaşayan 30 milyonluq türkə dil, mədəniyyət, öz müqəddəratını təyin etmək imkanı verilmir. Əksinə, bütün bunlar hamısı əzilir, tapdalanır.

Rusiya bu məsələni ehtiyatla həll etdi, yəni respublikalardan əlini çəkdi, özünü müstəqil elan elədi. Bu gün İran da Azərbaycanın güneyinin müstəqilliyini qəbul etməli, onunla müstəqil dövlətlər səviyyəsində münasibət qurmalıdır və yalnız bundan sonra dostluq haqqında danışmaq olar.

İran xarici işlər nazirinin Azərbaycan dövlətinə verdiyi ultimativ məsləhətlər ən kobud, ən iyrənc müdaxilədir. Bu, Vilayətinin<sup>1</sup> birinci müdaxiləsi deyil və bu halı cənab nazir təkrarlamaqla özünü bizə «böyük qardaş» kimi dikte etməyə çalışır. Ona demək lazımdır ki, axı sən kimsən? Sənin dövlətin kimdir ki, Azərbaycanın xarici münasibətlərinə müdaxilə edir?

Bu gün bütün dövlətlərdə hakimiyyət milli maraqları əsas götürür və öz dövlətlərinin milli maraqlarından çıxış edir. Azərbaycan bunun əksinimi etməlidir? Bu gün Azərbaycan istər Qarabağ, istərsə də Güney məsələlərində özünün milli maraqlarını gözləməlidir.

Hazırda Azərbaycanın güneyindən öz torpaqlarımızdan özümüzə yol veriblər və bunu da Azərbaycanın boynuna minnət kimi qoyurlar, ancaq Ermənistanə körpü çəkir, iqtisadi yarım edir, ərzaq, yanacaq verirlər. Heç biz demirik ki, sizin yardım kimi verdiyiniz yanacaqda Ermənistan tankları Azərbaycan torpaqlarını işğal edir. Demirik və mən heç də bunu İran-Azərbaycan münasibətlərində soyuqluq kimi qiymətləndirmirəm. Bu, İranın ta qədimdən Azərbaycana olan mövqeyidir və bu gün də onu açıqlayır.

<sup>1</sup> İran İslam Cümhuriyyətinin xarici işlər naziri Əliəkbər Vilayəti – *red.*

## **VƏTƏN BİRDİR**

**(«Müxalifət» qəzetinin əməkdaşı Ə.Arifoğlu ilə söhbətindən. Kələki, 1 may 1996)**

Bu il – 1996-cı il, ümumiyyətlə, 40 milyonluq Azərbaycan xalqının oyanış ilidir. Bu, ikinci mərhələdir – oyanışımızın ikinci mərhələsi. Əvvəl, birinci mərhələdə oyanış yalnız Azərbaycanın quzeyində olmuşdusa indi ümumi oyanış gedir. Mən tam inanıram ki, Quzeydə olan kommunistlər də, islamçılar da, YAP-çılar da, müsavətçilər da, cəbhəçilər də Azərbaycanın güneyində olan hadisələrə biganə qala bilməzlər, çünki VƏTƏN BİRDİR!

Yəni Ərdəbildə, Mərənddə hər hansı bir hadisə baş verəndə bizə təsir edir, bu da o deməkdir ki, artıq Güneylə Quzey arasında ideya birliyi, məfkurə birliyin yaranır. Və xalq oyanış ilini yaşayır.

1997-ci il 40 milyonun məfkurəsində milli dirçəliş ili olacaq. O zaman mitinqlər, çıxışlar başlanacaq, həm Bakıda, həm Təbrizdə, Mərənddə, Ərdəbildə... Yəni bir-birinin müdafiəsinə qalxmaq məsələsi güclənəcək.

Bunun şərtləri indidən görsənir. Məsələn, gənclərimiz Güney məsələsi ilə bağlı bir neçə ay qabaq İran səfirliyinin qarşısında piket keçiriblər. Son hadisələrlə bağlı bəyanat qəbul ediblər. Bu, onu göstərir ki, gənclərimiz Güney məsələsində daha həssas mövqe tuturlar. Ancaq bir az yaşlılarımız düşünə-düşünə hərəkət edirlər ki, siyasi imicimizə xələl gələr. Bəziləri «susmaq qızıldır» fikrindən çıxış edirlər. Ancaq onlar yanılırlar. Millətin taleyindən söhbət gedən yerdə susmaq cinayətdir.

Gərək mövqeyini bildirəsən, ya «hə», ya «yox». Mən öz mövqeyimi həmişə açıq bildirmişəm. Azərbaycanın güneyində baş verən hər hansı milli azadlıq, özünüdərk, dil, Vətən uğrunda hər cür çıxışı bəyənim və müdafiə edirəm. Və mən özümü heç cür Azərbaycanın güneyindən ayırmıram, Təbriz, Marağa, Mərənd mənim Vətənimdir.

İran deyir guya biz onun daxili işinə qarışıyıq. Ancaq əksinə, o, bizim daxili işimizə qarışır. Təbriz bizim daxili işimizdir, İranın daxili işi deyil.

Biz azadlıq uğrunda mübarizəyə qalxmış xalq və bu yolda irəliyə gedirik.

Son günlər Təbrizdə iki hadisə baş verib. Birincisi, Təbrizdə bir neçə gün əvvəl xariclə, xüsusən də Türkiyə ilə casusluq əlaqəsində suçlandırılan adamlar həbs edilir. Sonra Türkiyə sübut eləyəndə ki onun bu işlə əlaqəsi yoxdur, İran başladı ki, yox, burada xarici vətəndaş iştirak etməyib və sual yarandı ki, xarici vətəndaş yoxdursa xaricə casusluq əlaqələri kimlərlə qurulur? Xarici yoxdursa onda yerli adamı casusluqda ittiham etmək mümkün deyil.

Buna görə də iki-üç gündən sonra adını dəyişdirib dedilər ki, guya bu həbs olunan adamlar farslarla Azərbaycan türkləri arasında ixtilaf salıblar.

Sonra gördülər ki, bundan da bir şey çıxmır, başladılar ki, bunlar ermənilərlə müsəlmanlar arasında ixtilaf salmağa çalışıblar. Yəni Tehran indi istəyir ki, bir siyasi damğa hazırlasın, az-maz sözünü deyə bilən adamların bir neçəsini həbs eləyib

qalanlarının gözünü qorxutsun. Amma o damğanı tapa bilmir.

Bu, birinci hissəsi.

Bütün bunlar ona görə idi ki, bir neçə gün sonra seçkinin ikinci mərhələsi olacaqdı. İstəyirlər əhali qorxsun, Təbrizdə səs eləməsin.

Adamların həbs olunmasına baxmayaraq, seçkinin ikinci mərhələsində Təbrizdə mitinqlər başladı. Deməli, qabağını ala bilmədilər. Xalqı qorxuda bilmədilər.

Bundan sonra mitinqlərdə də adamlar tutublar.

Çox çəkməyəcək ki, Güneydə güclü həbslər başlanacaq. Adını da belə qoyacaqlar ki, İsrailin casusudur, Amerikanın casusudur, babi, vəhabidir, islama qarşıdır və yaxud Azərbaycanın agentidir, ya da Elçibəyin əlaltısıdır. Yəni hansısa damğa vurulmalıdır. Necə ki, sovet dövründə tutulanlara marksizmin, fəhlələrin əleyhdarı kimi damğalar vurulurdu.

Bu hərəkətlər tənəzzülə dağılmağa gedən imperiyaların xarakterik cəhətidir.

Deyirlər İrani dağıdan AXC-dir, Amerikadır, İsraildir və s. Ancaq fikir verin, İranda ali ruhani xalqa, Azərbaycan türklərinə deyir ki, fars dilini öyrənin – o, cənnət dilidir. Bu, xalqı qıcıqlandırır, əks təsir yaradır: necə yəni «fars dili cənnət dilidir»?! İrani dağıdan budur – həmin ali ruhanidir.

Yaxud da ölümə məhkum edilmiş adamların haqsız öldürüldüyünü başqa bir alim ruhaniyə bildirəndə cavab verir ki, biz onları səhv öldürmüşüksə onlar cənnətə gedəcəklər, düz öldürmüşüksə elə öldürməliydik də!.. İslamda belə şey yoxdur.

İrani dağıdan budur. İrani idarə edə bilmirlər. Dövləti idarə edən parlament komissiyasını aşağıdakı zorbalər öz müəssisələrinə buraxmırlar. Buna görə də dövlət dağılır.

İranın faciəsi özündədir. Onun idarəçiliyindədir.

Azərbaycanda *Bütöv Azərbaycan xalq hərəkəti* olmayıb. Təkcə Quzeydə, yəni Azərbaycanın dördü birində olub.

Mən bir dəfə Etibar bəyə dedim ki, partiyanın adını «Milli İstiqlal» qoyursansa gerek bütün Azərbaycanın istiqlalından danışasan. Mahiyyət burasıdadır ki, Quzeydə xalq hərəkəti başanıb və bu, hələ davam eləyir. Məqsədlərin müəyyən qədərində nail olunub, qalanı qalır. Bu, get-gedə böyüyüb keçməlidir *Bütöv Azərbaycan xalq hərəkətinə*. Yəni Qarabağı işğal eləyirlər, Təbrizdən səs gəlmir, Mərənddən səs gəlmir, Ərdəbildən səs gəlmir... Demək, bu xalq hələ vahid hərəkətə başlamayıb. Burada Vətəni tuturlar, oradan səs çıxmır. Və yaxud əksinə, Qəzvinə, Təbrizdə adamları döyürlər – Bakı susur. Yoxdur səs. ***Görünür, biz ruhən bir millət olsaq da siyasi baxışlarımız hələ yaxınlaşıb vəhdət təşkil etməyib.***

Bu, torpaq hadisəsi deyil, ictimai hadisədir. İctimai hadisə isə əhəlinin hamısının içərisinə yayılmayınca ictimai hadisəyə çevrilməyəcək. Bu, hələ başlanğıcdır, hissəcikdir, ona görə də «eyforiya» deyilən görsənti yoxdur. Bəli, keçər bir neçə il, bir il, iki il, bir də görərsiniz ki, yenə Bakının meydanları doludur, Təbrizin meydanları doludur. Bu ictimai

gediş başlanıb, amma başa çatmayıb axı. Başa çatmayıbsa, bəli, meydanlar yenə dola bilər, yenə də tətillər ola bilər, yenə də çox adamlar tutula bilər. Bu «ola bilər» yox, elə o cür də olacaq.

Biz bir il qabaq deyirdik, deyirdilər «yalandır». İndi Təbrizdə başlandı, bir az keçsin, Qəzvində də olacaq, Ərdəbildə də olacaq.

Necə olacaq, nə təhər olacaq? Biz burda oturub baxacağıq!

Sabah, misal üçün, Azərbaycanın güneyində bir hərəkət başlandı və orada da İran rejimi güzəştə getməyəcək, başlayacaq əzməyə, həbs eləməyə. Onlardan bir 10 min nəfər qaçqın gəlsə Quzeyə, neyləyəcəyik? Dinməyəcəyik? Oturacağıq? Yox, çıxacağıq, tələb edəcəyik o dövlətdən ki, niyə bunları belə edirsiniz. Başqa cür mümkün deyil – axı eyni xalqdır, eyni Vətəndir.

Çox maraqlıdır – necə ola bilər ki, biz çeçen xalqına öz məhəbbətimizi bildirə bilirik, Tiflisdə hadisə baş verir, biz ona reaksiya veririk, qırmızı qərənfillər düzürük, Təbrizə gələndə isə oturub susacağıq? Necə ola bilər? Mərənddə susacağıq? Tehrandə Azərbaycan türklərini repressiya edəndə biz oturub baxacağıq? Mümkün deyil axı. Bu, mümkün deyil!



## AZƏRBAYCANIN GÜNEYİ AZAD OLMALI

(Ə.Börüsöylü ilə söhbəti. «Avrasiya» qəzeti, 16, 17, 18, 21 may 1996)

- Əbülfəz bəy! Dünya azərbaycanlıları – yurdumuzun quzeyində, güneyində, eləcə də yurd dışında yaşayan soydaşlarımız bir tam halında üçlük yaradaraq nə kimi perspektivlər qura bilirlər?

- Milli dərd olduğuna görə millət öz müqəddəratını təyinetmə hüququndan şərait düşdükcə istifadə etməlidir. Millət vahid bir orqanizmdir, hara dağılmağından asılı olmayaraq müəyyən bir mərhələyə çatdıqda millətin taleyi tələb edir ki, o, öz sözünü desin. Millətin namuslu, vicdanlı adamları bu yöndə öz fikirlərini söyləməyə başlayırlar. Buna görə də Azərbaycana kim ağılıq edirsə ondan tələb edirlər ki, bundan əl çək.

Bizim azadlığımıza imkan verməyəcəklərsə sərt tədbirlərə əl ataraq mübarizəmizi gücləndirəcəyik. Buna görə də biz deyirik: «Azərbaycan hökmən birləşəcək». Nəyə görə 10-20 il öncə belə deyildi, indi olur? Ona görə ki, indi dünyada hər bir kiçik xalqın müqəddəratı həll olunur. Və bu kiçik xalqlar öz azadlığını əldə edib BMT-yə üzv olur. Bəs nə üçün 40 milyonluq Azərbaycan türkü dünyada öz dövlətini yaradıb BMT-nin, uluslararası qurumların üzvü olmasın?

Mən heç bir xalqa pis baxmıram, amma tarix tarixdir. Afrikanın mərkəzində olan xalqların inkişafı, dünyagörüşü, mədəniyyəti ilə Azərbaycan türklərinin tarixini, mədəniyyətini, dünyagörüşünü eyni yerdə qoymaq olmaz – bu, tarixi bir məmləkətdir. Azərbaycan türkləri tarixdə dövlətlər yaratmış bir xalqdır; onların dövləti, dövlət prinsipləri olub.

XX yüzildə rus imperiyasının güclü təzyiqi ilə bir sıra xalqlar parçalanıb və əzilib. Sovet dövlətinin vaxtında Moldova Rumıniyadan qoparılarq ayrıca bir respublikaya çevrilmişdir. Bir dövlətdən **iki Vyetnam, iki Yəmən, iki Koreya, iki Almaniya dövləti qurulmuşdu. Bu xalqlar rus, eləcə də onu əvəz edən Sovet imperiyasının dağılmasından yararlanaraq mübarizə aparıb öz vahid dövlətlərini qururlar. İndi də növbə Azərbaycan türklərinindir. Bu, ümumdünya hadisəsidir, prosesidir.** Almanlara, yəmənliyə, koreyalılara, vyetnamlılara bu, necə şamildirsə eləcə də Azərbaycan türklərinə şamil olmaqdadır. Bütün bunların qaynağı eynidir.

Azərbaycan türkləri azadlıq istəyirlər, demokratik bir cəmiyyətdə yaşamaq uğrunda mübarizə aparırlar.

- Bəy, ümum Azərbaycanla, xüsusən Azərbaycanın güneyi ilə bağlı bizim ictimai birliklərimiz, demokratik institutlarımız hansı görüşləri mənəvi dəstək olaraq hazırlamalıdırlar? Güneyin səsini dünyaya çatdırmaq üçün nə etməlidirlər?

- Belə bir hal yenidən başlayır. Bu oyanış daha əvvəllərdə də olub, ancaq kütləvi oyanış deyildi. M.Qorbaçov yenidənqurmaya başlayanda respublikalarda müəyyən bir oyanış başladı. Söz azadlığı ilə bağlı sərbəstlik yarandı. O zaman Azərbaycanın quzeyində cəmiyyətin böyük bir hissəsi çaş-baş qaldı. Bir qrup bildirdi ki, Sovet dövlətini birdən-birə dağıtmaq olmaz, öncə konfederallıq olmalı, islahatlar aparılmalıdır. Beləliklə, Azərbaycanın hüquqları genişlənər. Başqa bir hissəsi bildirdi ki, biz birdəfəlik azad

olmalıyıq. Meydanlarda bir qrup isə «gəlin inqilab edək» deyirdi, yəni Azərbaycanın güney və quzeyində xalq bir yerdə ayağa qalxaraq inqilab etsin. **Çağdaş dünyada inqilab yolu çox da təqdir olunmur.** Adətən, gəlişmələr, təkamül, islahatlar yolu ilə hadisəyə, istəyə çatmaq qarşıya qoyulur.

Azərbaycanın güneyində hər bir siyasət adamı, ziyalı, Avropaya adi bir işçi kimi işləməyə gedən hər bir soydaşımız bu gün fikirləşir ki, mən niyə gəlib Avropada yaşamalıyam, ingilis, alman niyə məndən yaxşı yaşamalıdır? Ona görə də beyinlərdə oyanış başlayır. Bunlardan bir qismi deyir ki, cəmiyyətdə liberallaşma getsin və beləliklə də, İranın tərkibində biz hüquqlarımıza nail olaq. Cəmiyyətin başqa bir hissəsi insan hüquqlarını deyil, milli hüquqları irəli sürür, yəni dövlətin yardımı ilə mədəniyyət mərkəzləri, məktəblər açılsın və s., dövlət bunlara pul buraxsın. Başqa bir qrup isə xalqın siyasi şüurunun, savadının artırılmasını dəstəkləyir – formalaşmış siyasi şüur və təkamül yolu ilə xalqın azadlığı əldə edilsin. Bir çoxları isə prinsipcə hansı yolla olursun, xalqın azadlıq qazanmasını müdafiə edir.

BMT-nin qanunlarına görə, hər hansı bir xalq öz azadlığını əldə etmək üçün silaha belə əl atırsa bu, onun hüququdur. Beynəlxalq aləmdə həmin xalqı heç kim suçlu sayıbilməz. Silaha, üsyana əl atmaq heç kəs tərəfindən pislənə bilməz. Ancaq təkamül yolu ilə mübarizə aparmaq qan tökməkdən, kütləvi insan qırğınlarından daha irəlidir. Bunun kökündə isə xalqın apardığı azadlıq mübarizəsində çeşidli baxışların sonda birləşəcəyi durur.

- *Bəy, mən dünya tatarlarının üç, qazaxların, türkmənlərin, qırğızların bir qurultayında iştirak etmişəm. Sizin iqtidarda olduğunuz vaxtda **dünya azərbaycanlılarının birinci qurultayının** keçirilməsi fikri səslənmişdi. Bu, niyə baş tutmadı?*

- Yurd savaşında bizə göz açmağa imkan olmadı. Biz fikirləşdik ki, savaşın bir sabit, barış nöqtəsi olsun ki, Azərbaycanda sakit bir durumda yüksək səviyyədə qurultayı keçirə bilək.

- *Bu gün dünya azərbaycanlılarının qurultayı keçirilərsə Siz onu necə görürsünüz?*

- Bugünün özündə hələlik bir gərginlik var. Bu qurultayda nələr irəli sürüləcək, bunu gərək qabaqcadan düşünəsən. Hansı proqram müzakirə olunacaq? Birdən qurultay qərar çıxardı ki, otaylı-butaylı birləşmənin yolu üsyandır, görək bunu necə qəbul edəcəklər?

- *Bəs Siz necə görürsünüz?*

- Dünya azərbaycanlılarının qurultayı Bakıda çağırılsın. Bizim ümumi Vətənimiz haradır? Biz bunu necə dərk edirik? Bu Vətənin dərdləri hansılardır? Mənə elə gəlir ki, «ani olaraq Azərbaycan inqilab eləsin və birləşsin» desəm bunu qurultay iştirakçıları qəbul etməz. **Qurultay qərar qəbul edə bilər ki, Güneydə türk dilinə dövlət dili statusu verilsin.**

- *Buna hamı razı olacaq? Azərbaycan Respublikasının ictimai, yaxud dövlət institutları bu məsələdə nə işlər görə bilər?*

- Sovet imperiyasından canımızı qurtarandan sonra siz deyən qədər də ciddi institutlar yaratmamışıq. **İctimai fikirdə daha çox fərdlər rol oynayıb, nəinki institutlar.** Bu gün Azərbaycanda mən elə elmi mərkəzlər görmürəm. Ancaq şöbələr var, qruplar var.

Məsələn, *Azərbaycanda Demokratiyanın İnkişafı Fondu* var. Bu, bir qrupdur, işləyir. Müxtəlif yerlərdə proqnozlaşdırma, strateji araşdırma mərkəzləri var. Sadəcə olaraq, bu qruplar birləşib araşdırmaları sistemləşdirməlidir. Dünya azərbaycanlıları ilə bağlı məsələlər yalnız bu yöndə qurulmalıdır.

Yəni biz qurultaya hazır gəlməliyik. Elə-belə qurultay keçirilməməlidir. Elmi məruzələr olmalıdır: təbii sərvətlər, indiki iqtisadi durum hansı səviyyədədir? Azərbaycanın güneyi ilə bağlı heç bir bilgimiz yoxdur. Güneydə nəhəng qızıl, mərmər yataqlarının olmasını Quzeydə heç kəs bilmir. Bütün dünya alimləri, eləcə də İran həmişə «Azərbaycan İranın taxıl anbarıdır» fikrini vurğulayıblar. Bu, nə səviyyədədir? Orta yüzil istehsalıdır, yoxsa çağdaş texnologiya istehsalıdır? Bax, bunu bilmirik. Azərbaycanın güneyi azad olarsa gələcəkdə taxılçılığı necə inkişaf etdirmək olar?

Bizim Bütöv Azərbaycan haqqında ümumi anlayışımız çox azdır. Bir Seyidağa Onullahi ilə iş bitməz. Biz bu haqda çoxlu kitablar yazmalıyıq, filmlər çəkməliyik. ***Mən hakimiyyətdə olanda fikrim var idi ki, Xiyabani, Səttar xan haqqında filmlər çəkdirək.***

Biz tarixdə mövcud olmuş rus-İran savaşına gerçəkdə *rus-Qacarlar savaşı* deməliyik – 1804-1814-cü illərdə Rusiya Azərbaycanla savaşmış və Azərbaycanın bir hissəsini qopara bilib. ***Rusiya Fransa ilə 3 illik savaşda qələbə çalmışdı, ancaq Qacarlarla 10 il savaşmağa məcbur oldu.***

- *Bu müqavimətin kökü nə idi?*

- Bu, Azərbaycan xalqının tarixi mübarizəsidir. Bu barədə əsərlər yazılmalıdır. Azərbaycan xalqı öz Vətəni uğrunda mübarizə aparıb.

- *Azərbaycanda mövcud olan rəsmi «Vətən», «Soydaş», «Azərbaycan» cəmiyyətlərinə nə kimi təkliflər verə bilərik ki, Azərbaycan diasporunu hərəkətə gətirək? Axı bu cəmiyyətlərin son dövr fəaliyyətlərində bir növ durğunluq yaranıb. Dövlət səviyyəsində bu cəmiyyətlərə yardımlar olarsa nə işlər görməlidirlər?*

- Sözü düz dediyimə görə, mənə elə gəlir ki, cəmiyyətlər məndən inciməz. «Vətən» tipli cəmiyyətləri sovet dövləti kəşfiyyət xarakterli fəaliyyət üçün yaradırdı. Bu cəmiyyətlər xaricdə mədəni-kütləvi tədbirlərini keçirəndə həmin tədbirlərdə sovet kəşfiyyəti xüsusi iş aparır, Azərbaycan mühacirləri arasında özünə müəyyən adamları casus kimi cəlb edirdi. Bizim cəmiyyətlərin pulu yoxdur. Dövlət də onları təmin edə bilmir. Erməni diasporunu Moskva maliyyələşdirir. Bir yandan da varlı, nüfuzlu erməni milyonçuları onlara yardım edir. Bizim də varlılarımız ümummilli məsələlərdə imkanlarından tam gücü ilə istifadə edərək Azərbaycan diasporunun diqqətini Azərbaycan cəlb etməlidirlər. Həmin diasporun gücü ilə Azərbaycan həqiqətləri dünyaya çatdırılmalıdır.

- *İran-Azərbaycan anlaşmalarına görə, hər iki tərəfdə qarşılıqlı işlər görülməlidir. Belə ki, İran Azərbaycanın quzeyində fars dilində məktəblər açır, İranın siyasətini yürüdən qəzet, jurnal çap edir, televiziya verilişləri verir. Bəs biz niyə anlaşmaya görə, İranda bu cür işləri görmürük?*

- İranın pulu var. O, öz siyasəti üçün istənilən miqdarda pul ayırır. Bizim pulumuz yoxdur. İrana, Rusiyaya, Türkiyəyə aid ardıcıl dövlət siyasəti proqramımız yoxdur. İranda institutlar var. Onlar Azərbaycanla bağlı proqramları hazırlayıb, iqtisadiyyat

nazirliyi isə öz növbəsində, bu proqramları maliyyə baxımından təmin edir.

Azərbaycanın quzeyinin taleyi Güneyin əlindədir. Güneyin oyanışı Quzeylə bütünləşmək deməkdir. Quzey isə buna indidən hazır olmalıdır.

## **200 İL PARÇALANMIŞ BİR XALQI BİRLƏŞDİRMƏK BÖYÜK ŞƏRƏF VƏ TARİXİ ZƏRURƏTDİR**

(Çingiz Göytürkün Danimarkada fəaliyyət göstərən Azərbaycan türk cəmiyyətlərinin xahişi ilə apardığı söhbətdən. Kələki, 26 noyabr 1996)

- *Xoş gördük, Əbülfəz bəy!*

- Xoş gördük, Çingiz bəy. Xoş gördük, əziz tamaşaçılar! Mənim bildiyimə görə, bu kaset Danimarkada göstəriləcək, ona görə də üzümü bütün azadlıqsevər xalqlara tuturam və onlara öz səmimi salamlarımı göndərirəm. Eyni zamanda, fürsətdən istifadə edib azadlıq uğrunda mübarizə apardıkları üçün öz vətənlərindən didərgin düşmüş bütün dünya Azərbaycan türklərini və Danimarkada yaşayan soydaşlarımızı salamlayır, onlara şərait yaradan xalqa öz təşəkkürümü bildirirəm.

- *Əbülfəz bəy, Azərbaycanın güneyində başlayan çağdaş milli azadlıq hərəkatının perspektivləri və **Bütöv Azərbaycan dövlətinin** dünyanın siyasi xəritəsinə düşməsi ehtimalı haqqında Sizin fikirlərinizi bilmək həm dünyaya səpələnmiş həmvətənlərimiz üçün, həm də beynəlxalq ictimaiyyət üçün maraqlı olardı...*

- Bu, olduqca mürəkkəb məsələdir. Problemin bir tərəfdən tarixi kökləri var, digər tərəfdən isə bir Azərbaycan türkünün buna baxışı, bir avropalının buna baxışı, bir Rusiya vətəndaşının, hətta bir fars təəssübkeşinin məsələyə baxışı tamamilə başqa-başqadır. Yəni 200 il parçalanmış bir millət, bir xalq bu gün özünün birlik məsələsini həll edərsə, öz Vətəninin bütövlüyü haqqında düşünürsə bu, bir o qədər də sadə məsələ olmayacaqdır, ona görə də mən burada müəyyən məsələləri çözmək istədim.

Birincisi, bizim tələbimiz müasir dünyanın tələblərinə uyğundur. Birləşmiş Millətlər Təşkilatına üzv olan dövlətlərinin hamısı qəbul edir ki, hər bir xalqın öz müqəddəratını həll və təyin etmək hüququ vardır. Bu haqqı oraya qol çəkən millətlərin hamısı tanıyır. **Demək, indi Azərbaycan türkləri öz müqəddəratını həll etmək istəyirsə buna qarşı heç kim gedə bilməyəcək. Biz beynəlxalq hüquqlar əsasında öz haqqımızı müdafiə etməyə doğru gedirik.**

Məsələnin tarixi kökünə baxaq. Burada birinci və əsas amil Azərbaycan amilidir, çünki müharibə aparanda da, parçalanan da, birlik uğrunda mübarizə aparanda da bu xalqdır, Azərbaycan məmləkəti və Azərbaycan xalqıdır.

***Bu xalq necə parçalandı və onu kim parçaladı?*** Suala cavab axtaranda aydın olur ki, 200 il bundan qabaq onu parçalayan əsas qüvvə Rusiya imperiyası olub. Rusiya imperiyası Qafqazı işğal etdikdən sonra Azərbaycanı bütövlükdə işğal etmək məqsədi ilə bu ölkəyə daxil olub və ordusu ilə hətta Təbrizə qədər gedib çıxıb. Ancaq burada dayana bilməyib, çünki dünya ictimaiyyəti buna qarşı idi və o zaman mane oldu. Rusiya isə güclü olduğuna görə Araza qədər işğal edə bildi. İlk olaraq, 1804-1813-cü illər

arasında 9 il müharibədən sonra bir hissəni qopardı, 1828-ci ildə isə İrəvan və Naxçıvan xanlıqlarını Qacar sülaləsindən alıb Arazı sərhəd etdi. Bununla da Azərbaycan iki yerə parçalandı. Bu vəziyyət çarlıq dövründən başlayaraq SSRİ-nin dağılmasına və hətta bugünə qədər davam etməkdədir.

Azərbaycanı iki yerə parçalayan dünyanın ən irticaçı, ən zülmkar imperiyası – Rusiya bu gün artıq imperiya siyasətini yürüdə bilmir və özünün tutduğu bu parçadan əlini çəkib və gedib. Demək, artıq imperiyalar dövrü sovuşub. Bəs dünyanın belə bir şəraitində Güneydəki Azərbaycan türklərinin müstəqilliyinə mane olan kimdir? – Tehran rejimi!

Artıq Rusiya əvvəlki gücdə deyil və qabaqkı kimi imperiya siyasətini yürüdə bilmir. Digər tərəfdən, Rusiya demokratikləşməyə məhkumdur, çünki o, çox gözəl başa düşür ki, yalnız demokratikləşməklə Rusiya xalqının inkişafını və gələcəyini təmin etmək mümkündür. Demək, burada Azərbaycanın birləşməsinə və bütövləşməsinə mane olan əsas bir qüvvə var, o da Tehran rejimidir.

- *Bu gün dünyada Tehran rejimi necə qiymətləndirilir?*

- İrticaçı rejim kimi. Bəli, buna heç kim heç bir söz deyə bilməz. Əgər İrandan neçə milyon Azərbaycan türkü öz sözünü, öz fikrini dediyinə görə, müstəqil danışdığına görə mühacirət etməyə məcbur olubsa artıq bu ölkə irticaçı bir ölkədir, bu dövlət irticaçı bir quruluşdur. Hələ mən yumşaq deyirəm. Bu gün mütərəqqi dünya ölkələri başçıların bir çoxu İrani *irticaçı yox, cinayətkar* adlandırır və eyni şəkildə qəbul edirlər ki, İran *dünya terrorizminin sponsorudur*. Demək, bu rejimin irticaçı, cinayətkar və terrorçu bir rejim olduğunu bütün dünya qəbul edir.

Bu rejimin din və vicdan azadlığına, insan haqlarına və onun tərkib hissəsi kimi qadın hüquqlarına zərəcə sayğı göstərmədiyi hər kəs tərəfindən görünməkdədir. Danimarkada din mənsubiyyətinə görə dövlətin vətəndaşlara qarşı nəinki heç bir təzyiqli yoxdur, hətta onlara qayğı dərəcəsi belə dəyişmiş – istər bu vətəndaş yəhudi olsun, istərsə də xristian. Hər kəsin din və vicdan azadlığı vardır. Lakin İran dini bir rejim olduğuna baxmayaraq babiləri, bəhailəri, yəhudiləri döydürür, həbsxanalara atır, məbədlərini bağlatdırır, hətta onları öldürməkdən belə çəkinmir, baxmayaraq ki, *babilik* də, *bəhailik* də islam dininin içindən çıxmış təriqətlərdir. Demək, burada din və vicdan azadlığı yoxdur. Əgər İran din ölkəsidirsə, heç olmazsa, dinin vicdan azadlığına riayət etsin.

Mən tarixçi kimi, sosioloq kimi məsələyə baxdıqda belə fikirləşirəm ki, təqribən 15-20 il bundan qabaq SSRİ hansı bəlaları yaşayırdısa bu gün İran rejimi həmin bəlaları yaşayır. 15-20 il bundan qabaq Parisdə dünyanın böyük dövlətləri yığılıb qəbul etdilər ki, Kreml dünya terrorizminin qalasıdır, SSRİ irticaçı bir dövlətdir və terrorizmi dövlət səviyyəsində həyata keçirir. Və hər kəs başa düşürdü ki, doğrudan da, bu irticaçılıqla bir yerə gedib çıxmaq olmaz, ona görə də get-gedə Rusiyani irticaçılıqdan xilas etməyə başladılar. İndi isə İran gəlibdir gündəliyə.

Amerikanın və Qərbin mənfi və çatışmayan cəhətləri az deyil, lakin buna baxmayaraq demokratiyanın alınmaz qalasıdır. Demokratiya get-gedə bütün dünyaya yayılır. Demokratiya sürətlə öz sərhədlərini genişləndirir və Asiyaya doğru hərəkət edir. Bunu Amerika Birləşmiş Ştatları prezidenti B.Klintonun ifadəsi ilə desək, «bu gün Praqadan tutmuş Kiyevə qədər demokratiyanın azadlıq zəngləri çalınmaqdadır». Bu gün biz Azərbaycan türkləri də Quzeydə bu nəfəsi hiss edirik.

Yəni demokratiyanın Şərqə doğru irəliləyişi nəticəsində Rusiya irticaçı rejimi müəyyən qədər geri çəkildi və bunun bizim müstəqilliyimizi əldə etməyimizdə böyük təsiri oldu. Lakin unutmamalıyıq ki, biz Azərbaycanın yalnız quzeyində müstəqilliyimizi qazanmışıq və Vətənimizin böyük bir hissəsi – Azərbaycanın güneyi hələ də imperiya əsarəti altındadır.

Bəs bu gün Azərbaycanın bütöv olaraq azadlıq istəyini kim müdafiə edəcəkdir? BMT-nin və ATƏT-in qanunlarına görə, dünyanın bütün demokratik ölkələri bunu müdafiə etməlidir, çünki BMT-yə, ATƏT-ə üzv olduqları zaman söz veriblər ki, hər bir xalqın öz müqəddəratını həll və təyin etmə hüququna tərəfdar çıxacaq, yardım edəcək və heç bir zaman əleyhinə getməyəcəklər.

Bəs kim əleyhinə çıxacaq? – Yalnız və yalnız İran irtica rejimi! İran irtica rejimi Azərbaycan xalqının milli azadlıq mübarizəsi qarşısında tam acizdir və buna gücü çatmayacaq. Heç şübhə etmirəm ki, Azərbaycanın güneyi özünün azadlıq problemini həll edəcək və öz müstəqilliyinə qovuşacaqdır. Azərbaycanın güneyi müstəqilliyini əldə etdikdən sonra isə Azərbaycan Respublikası ilə danışıqlara gedə bilər və bununla da birləşmə gerçəkləşə bilər.

Vaxtilə Şərqi Almaniyanı mən müstəqil dövlət saymırdım – bildirdim ki, Rusiyanın əlaltısıdır. Lakin Qərbi Almaniya müstəqil dövlət idi. ***Almaniyanın parçalanmasında dünyanın ən böyük dövlətləri: Amerika, İngiltərə, Fransa və Rusiya birbaşa iştirakçı idilər, ancaq zamanı gəldikdə siz özünüz gördünüz ki, onların hamısı iki Almaniyanın birləşməsinə razılıq verdi.*** Demək, artıq şərait dəyişib. Bu, zamanın tələbi idi və heç bir qüvvə ona qarşı gedə bilmədi. ***Azərbaycanın birləşməsinə narazı olan yalnız bir qüvvə vardır – Tehran rejimi!***

İran kimdir ki, biz onun razılığını alaq və ya almayaq? ***Biz bu birləşmənin baş verəcəyinə heç şübhə etmirik. Tehran rejimi bununla razılaşarsa, məsələnin yumşaqılıqla həllinə razılıq verərsə, çox yaxşı! Yox, buna razılıq verməzsə, məsələnin dinc yolla həllinə qarşı çıxarsa o zaman Azərbaycan xalqının öz müqəddəratını həll və təyin etmək üçün həтта üsyan və inqilab etməyə belə haqqı var. O zaman Azərbaycan xalqı birləşmə problemini üsyan yolu ilə həll edə bilər. Biz üsyan yolunun tərəfində deyilik.*** Biz istəyirik ki, sovet imperiyası dağılandıqdan sonra müxtəlif xalqlar nisbətən dinc yolla azadlıqlarını əldə etdikləri kimi, Azərbaycanın güneyi də o şəkildə – razılıq əsasında, təkamül və inkişaf yolu ilə müstəqilliyini əldə etsin. Lakin Tehran rejimi bunun əleyhinə gedərsə ***Azərbaycan xalqı, heç şübhəsiz ki, inqilab etməkdə çox bacarıqlı və təcrübəlidir!***

**Biz artıq dünyada Azərbaycanın bütünləşməsinin qarşısını alacaq qüvvəni görmürük. Əksinə, get-gedə buna meyilli qüvvələrin sayı çoxalır. Almaniya birləşdi, Yəmən birləşdi, Afrikada parçalanmış xalqlar birləşdirilir. Koreyanı birləşdirmək istəyirlər. Bəs Azərbaycan nə üçün birləşməsin?** Azərbaycanın güneyində buna hazırlıq varmı? İntellektual [qüvvə] varmı? Bəli, var! Kim nə deyirsə-desin.

**Siz bayaq müxtəlif mərhələlərdə Azərbaycan xalqının birləşmə cəhdlərinin məğlubiyətə uğradığını söylədiniz. Mən bu cəhdlərin heç birinin məğlubiyətə uğradığını düşünmürəm. Mən Səttar xan hərəkatını, Xiyabani hərəkatını, Pişəvəri mübarizəsini məğlubiyət saymıram. Bunlar xalqın içərisindən çıxıb 3 aylıq, 5 aylıq, bir illik müstəqillik əldə edib onu yaşatdılar mı? Bu, bizim üçün böyük iftixar və təcrübədir. Bu tarixi təcrübə**

**bizə lazımdır. Dünyada elə bir xalq yoxdur ki, ilk varoluşundan öz azadlığını əldə etsin. Bu gün Azərbaycanın quzeyi uzun illər apardığı mübarizədən sonra öz azadlığını əldə edib. Lakin unutmamalıyıq ki, azadlıq mübarizəsini aparan qüvvələr eyni zamanda *Səttar xan hərəkatından* dərs aldılar, *Xiyabani hərəkatından* dərs aldılar, *Məmmədəmin hərəkatından*, *Pişəvəri hərəkatından* dərs aldılar. Biz məhz onların tələbələri və davamçılarıyıq. Ona görə də mən o hərəkatları məğlubiyyət saymıram.** Bu gün Azərbaycanın güneyində o dərsləri mənimsəmiş adamlar milyonlarca, on milyonlardır. Təbrizdə, Tehrandə, Həmədanda, Qəzvinə, Ərdəbildə, Zəncanda, Urmiyada azadlıq hərəkatına könül verən silahdaşlarımız məhz həmin dərsləri mənimsəmiş insanlardır.

Azərbaycanın güneyi ümum Azərbaycanın mədəniyyət xəzinəsidir. Təbriz, Qəzvin, Marağa, Həmədan yüz illərlə Azərbaycan dövlətinin paytaxtı və mədəniyyətinin mərkəzi olubdur. Sadəcə olaraq, o mədəniyyət qatları orada müəyyən qədər yatıb və hələ dünyaya çıxarılmayıb. Allah qoysa, azadlıq əldə edildikdən sonra Təbriz mədəniyyəti, Marağa mədəniyyəti, Qəzvin mədəniyyəti, Həmədan mədəniyyəti və bütövlükdə Azərbaycan mədəniyyəti dünyaya təqdim olunanda görəcəklər ki, burada nələr yatıb, nələr olubdur!

**Bəzən deyirlər ki, Azərbaycanın güneyinə Quzeydən təsir olmayınca orada hərəkat başlanma bilməz. Mən belə düşünürəm. Azərbaycanın güneyi Quzeydən heç bir təsir olmasa belə, öz müstəqilliyini qazanacaq və müstəqilliyini qazandıqdan sonra Azərbaycanın quzeyinə də təsir edəcəkdir. Mən əminəm ki, bu müstəqillik hətta Qarabağ probleminin həllinə də müsbət təsir edəcək.** Amma biz heç bir zaman aramızda hər hansı ayırıcı bir düşüncəyə yol verməməliyik. Mən dəfələrlə demişəm və yenə də deyirəm ki, Təbriz, Mərənd, Marağa, Həmədan, Zəncan, Ərdəbil və s. mənim Vətənimdir. **Mənim Vətənim 40 milyon vətəndaşı olan BÜTÖV AZƏRBAYCANDIR və onun hər bir qarış torpağı uğrunda bir əsgər kimi vuruşmağa hazırım.** Hər bir təbrizli, hər bir ərdəbilli, hər bir zəncanlı və urmiyalı isə Qarabağ haqqında belə düşünür. Yəni biz 40 milyonluq bir xalqıq və Azərbaycan bizim ümumi Vətənimizdir, tarixi Vətənimizdir.

Bu Vətəni babalarımız bizə əmanət edib və biz bunu heç bir şəraitdə başqasına verməyə razı ola bilmərik. Eyni zamanda, biz heç zaman *«mən naxçıvanlıyam və Naxçıvan mənim vətənimdir»*, *«mən təbrizliyəm və Təbriz mənim vətənimdir»* deyə Vətəni bölə bilmərik. Xalq artıq dar düşüncələrdən bezibdir. Bu gün hər bir Azərbaycan türkü düşünür ki, Vətən yalnız Naxçıvan deyil, yalnız Təbriz deyil, Vətən daha böyükdür, daha genişdir. **Vətən Bütöv Azərbaycandır.** Əgər bu gün Qarabağda evlər dağılıbsa bir təbrizli, bir həmədanlı evində rahat yata bilmir, çünki millət vahid bir orqanıdır, onun dırnağına bir zərbə dəyəndə ağrısı bütün bədənində hiss olunur. Bəli, bu gün biz bu nöqtəyə gəlib çıxmışıq.

Mənə elə gəlir ki, milli şüurumuz mərkəzləşdikcə, bir yerə toplaşdıqca, bir-birimizə arxa durduqca Vətənin birləşdirilməsi probleminin həlli daha da asanlaşacaqdır.

On il bundan qabaq Avropada Azərbaycan türklərinə aid təşkilatların sayı 2 və ya 3-dən çox deyildi, amma Azərbaycanın quzeyində hərəkat qalxan kimi Avropada və Amerikada Azərbaycan türkləri onlarca təşkilat yaradıb yardıma əl uzatdılar və bizim sözüümü dünyaya çatdırdılar. Yəni milli hiss oyananda hər şeyi həll edir. Mən sevinirəm ki, bu gün Danimarkada yaşayan bir soydaşımız gəlib bizimlə söhbət aparır və bu fikri Danimarkaya aparmaq istəyir. Bunun özü artıq milli ruhun qalxmasıdır.

50-ci illərdə ərəb ölkələrində bir azadlıq hərəkatı başladı və bildiyimiz kimi, bir çox ərəb ölkələrinin azad olması ilə nəticələndi. O zaman bir ərəb yazıçısı bir kitab yazmışdı. O kitabı mən də oxudum. Kitabın adı «*Ovdətür-ruh*» («Ruhun geri qayıtması») idi və burada ərəb millətinin ruhunun geri qayıtmasından söhbət gedirdi. **Bu gün isə mən dünyaya səpələnmiş Azərbaycan türkünün milli ruhunun Vətənə qayıdışını görürəm. O ruh Azərbaycana qayıdır və mütləq qalib gələcəkdir.**

- *Son vaxtlar daha da gərginləşən Azərbaycanla İran arasındakı münasibətləri necə dəyərləndirirsiniz?*

- Biz hakimiyyətdə olanda çoxları irad tuturdular ki, siz İrana qarşı düşmənçilik siyasəti yürüdürsünüz. Mən deyirdim: yox, belə deyil – düzdür, mən İran rejimini qəbul etmirəm, lakin İran rejimi ilə münasibətləri saxlayırdım ki, Təbrizlə Bakı arasında gediş-gəliş olsun, insanlar bir-birlərini görsünlər, uzun illər ayrı düşmüş qohumlar bir-birlərini tapsınlar, hətta müxtəlif səbəblər üzündən Azərbaycanın güneyinə gedə bilməyən xaricdə yaşayan bacı və qardaşlarımız Bakıya gəlsinlər, ailələri də Bakıya gəlsin və burada rahatca görüşə bilsinlər. Əslində Azərbaycanın güneyindən olan musiqiçimiz Rəhman mənəmlə görüşəndə dedi ki, «*mən Tehrandə doğulmuşam, Tehrandə böyümüşəm və sonra xaricə getmişəm. Bakıya gələndə ilk dəfə olaraq ayağım Vətən torpağına dəydi. Ağladım və başa düşdüm ki, Vətən nə qədər güclüdür!*».

**Mən İranla münasibətlərdə həmişə bu məsələni gözləmişəm və Vətən övladlarının bir-birini görməsinə çalışmışam.** Hətta Azərbaycanın güneyindən bir neçə nəfər məndən xahiş etmişdi ki, bir qədər sərt olmayın, qoyun əlaqələrimiz genişlənsin, bir-birimizi görək, bir-birimizi tapaq, sonra düşünərik.

Biz bu siyasəti yürüdürdük. Ancaq mən bilirdim ki, İran rejimi heç bir zaman Azərbaycanla dostluq münasibətində ola bilməz, çünki həmişə Azərbaycanın başına fəlakətlər gətirən rus imperiyası və İran rejimi olubdur. İndi Rusiya özünün dərdləri ilə məşğuldur, İran rejimi isə, əksinə, Azərbaycanın quzeyinə də müdaxilə etmək fikrindədir – Azərbaycan Respublikasının müstəqilliyinə xələl gətirmək üçün min cür təxribatlar aparır. Biz buna necə «dost» deyib, təxribat aparmasına razı ola bilərdik?

**İran rejimi Azərbaycan torpaqlarının 20 faizini işğal edən, bir milyondan artıq Azərbaycan türkünə öz yurdundan didərgin salan Ermənistanı hərtərəfli himayə edəcəksə, İran rejimi 30 milyon Azərbaycan türkünün müstəqilliyi ilə razılaşmayacağına, hüquqlarını tanımayacağına, öz dillərində danışmağa imkan verməyəcəksə, məktəblərini bağlayacağına, ərlərini, ərənlərini həbsxanalara atacağına, məhv edəcəksə və bir sözlə, türk düşmənçiliyindən əl çəkməyəcəksə o zaman heç kim bizdən İrana dost olmağımızı gözləyə bilməz, çünki o, bizə düşmənçilik edir.**

Bizim əleyhdarlarımız dəridən-qabıqdan çıxaraq İranın bizə qarşı düşmənçiliyini bizim yeritdiyimiz guya yanlış siyasətin nəticəsi kimi qələmə verməyə çalışırdılar. Mən onlara deyirdim ki, **Azərbaycan dövlətinin başında kimin durmasından asılı olmayaraq İranın bizə qarşı düşmənçiliyi hər zaman olub və İran türk düşmənçiliyi təfəkküründən daşınmayana qədər bizə qarşı düşmənçiliyini davam etdirəcəkdir.** Zaman keçdi və İranın bizə qarşı düşmənçiliyindən bizim əleyhimizə yararlanmaq istəyənlər bu dediklərimin nə qədər doğru və tarixi faktlara əsaslanmış olduğunu açıqca gördülər.



- Əbülfəz bəy, 1991-ci ildən müstəqilliyini qazanmış Azərbaycan Respublikasının bugünkü ictimai-siyasi həyatı, sosial-iqtisadi durumu haqqında düşüncələriniz...

- Burada çox ciddi məsələ vardır. Xarici və daxili irticanın birgə fəaliyyəti nəticəsində Azərbaycanda yaranan bugünkü durumdan Rusiya və İran, rus və fars yönlü daxili irtica yararlanaraq belə bir təbliğat kampaniyası aparır ki, «Azərbaycan müstəqil oldu, xalq pis gündə yaşayır», «özləri özlərini idarə edə bilmirlər», «müstəqillik nəyə lazımdır?», «Azərbaycan müstəqil olmasaydı daha yaxşı yaşamaq olardı» və s. və i. a. Bunların hamısı boş və mənasız uydurmаларdır. **Azadlıq və müstəqillik yolunu gedən xalq müəyyən məhrumiyyətlərə də dözməlidir, qurbanlar da verməlidir, yeri gələndə müəyyən iqtisadi əzablar içində də yaşaya bilər.**

Baxmayaraq ki, bu gün Azərbaycan müəyyən çətinliklərlə üz-üzədir, ancaq bununla birlikdə, bir çox şeylər də qazanıbdir. Birincisi, müstəqilliyini qazanıbdir. Bütöv Azərbaycan problemini götürək. Sovetlər Birliyi dövründə hər hansı bir Azərbaycan türkü Təbrizə gedə bilmirdi. Rusiya və İranın razılığı ilə Təbrizə gedə bilsəydi belə, orada türkcə danışmamalı idi. Ancaq Azərbaycan müstəqil olduqdan sonra bizim ziyalılarımız, alimlərimiz və bütün zümrələrdən olan insanlarımız Azərbaycanın güneyinə gedir, nəinki Təbrizdə, hətta Tehranda belə türkcə danışirlar və heç kim onlara mane ola bilmir.

Digər tərəfdən, bu gün bir İraqı, bir İranı götürün, bir də Azərbaycan Respublikasını. Azərbaycanda irtica nə qədər zülm eləsə də, sıxsə da, boğsa da, heç olmazsa, mətbuat yarım-müstəqildir, öz sözünü deyə bilər. Heç olmazsa, biz H.Əliyevi tənqid edə bilirik. Ancaq İraq mətbuatında Səddam Hüseyini tənqid eləmək olarmı? İran mətbuatında Rəfsəncanını tənqid eləmək olarmı? Adanı küçənin ortasında asarlar! Bu, o deməkdir ki, **Azərbaycanın quzeyində demokratik bir ab-hava vardır. Bu ab-hava getdikcə güclənir və Azərbaycanın quzeyi bu sahədə bir qədər irəlidir. Azərbaycan azadlıq hərəkatının qazandığı bu nailiyyət – demokratiya istər-istəməz Azərbaycanın güneyinə də müsbət təsir edəcəkdir.**

Vaxtilə Sovetlər Birliyi dövründə Səttar xan gününü keçirməyə, Xiyabaninin əsərlərini buraxmağa bizə icazə vermirdilər. Ancaq bu gün Bakıda Səttar xan günü, Xiyabani günü, Məmmədəmin Rəsulzadə günü keçirilir, Azərbaycanın güneyindən də, quzeyindən də orada iştirak edirlər, onların əsərləri buraxılır, onlar haqqında mətbuatda müxtəlif yazılar dərc olunur və heç kim buna mane olmur. Biz istərdik ki, Azərbaycanın güneyində yaşayan soydaşlarımızın da belə imkanları olsun.

Bəli, bu gün Azərbaycanın quzeyi müəyyən iqtisadi çətinliklərə düşüb. Rusiyanın təzyiqi hələ də üzərindədir, lakin mən görürəm ki, Azərbaycan getdikcə bu təzyiqlərdən uzaqlaşır və addım-addım tam müstəqilliyə doğru gedir. Mən görürəm ki, bugünkü Azərbaycan altı il bundan qabaqkı Azərbaycan deyil. Bu gün dünyanın hər yerində Azərbaycanı tanıyırlar və Azərbaycan bir dövlət kimi, bir etnos kimi qabağa çıxıbdir.

Biz bu gün dünyaya özümüzü necə tanıtdırıyıq? Böyük dövlət kimimi? Yox! Yüksək demokratik strukturu olan xalq kimimi? Yox! Biz bu gün dünyaya özümüzü yalnız və yalnız bir cür tanıtdıra bilərik: **AZADLIĞI UĞRUNDA FƏDAKARCASINA MÜBARİZƏ APARAN BİR XALQ** kimi! Bununla da dünyanın rəğbətini qazanacağıq ki, bu xalq azadlığı sevir, demokratiyanı sevir, azadlığı uğrunda canını qurban verməyi bacarır, azadlığa layiqdir və ona çatmalıdır.

Biz bunu dünya xalqları arasında müəyyən qədər qazanmışıq. 1989-cu ildə Azərbaycan

xalqı «DÜNYANIN ƏN MÜBARİZ XALQI» adını aldı və mənə elə gəlir ki, bu, hərəkatın başlanğıcı idi. *Bütöv Azərbaycan milli azadlıq hərəkatı*, yəni 40 milyonluq Azərbaycan türkünün hərəkatı başlayanda dünya bizi bir daha tanıyacaq və bizə daha böyük rəğbətlə yanaşacaqdır. Ona görə də bu gün düşdüyümüz çətinlikləri nailiyyətlərimizlə müqayisə edəndə iddia etmək olar ki, qazandıqlarımız müvəqqəti itirdiklərimizdən qat-qat üstündür. Ancaq dövlətimizi yaratmaq və demokratiyanı tam bərqərar etmək baxımından hələ ki, bir çox şeylər çatışmır.

- *Çox sağ olun, Əbülfəz bəy!*

- Siz də sağ olun, Çingiz bəy! 200 il parçalanmış bir xalqı birləşdirmək çox böyük şərəf və tarixi zərurətdir. Mən bütün soydaşlarımıza, xüsusən də xaricdə yaşayan Azərbaycan türklərinə bu böyük şərəf yolunda sarsılmaz mübarizə əzmi və böyük uğurlar arzulayıram!

## AZƏRBAYCANIN BÜTÖVLÜK RUHU PARÇALANMAZDIR

(Çingiz Göytürkün İsveçdə fəaliyyət göstərən Azərbaycan Kültür Ocağının xahişi ilə apardığı söhbətdən. Kələki, 1996)

- Əbülfəz bəy, Azərbaycanın bütövlüyü və vahidliyi ideyasını milli azadlıq hərəkatımıza gətirən Siziniz. Bunun hansı zərurətdən irəli gəldiyini izah etməyiniz müxatiblərimiz üçün, şübhəsiz, maraqlı olardı...

- Çingiz bəy! Öncə, mənə müraciət etdiyinə görə İsveçdəki Azərbaycan Kültür Ocağına minnətdarlığımı bildirirəm. Xüsusən də bu yolda Əjdər bəyin<sup>1</sup> yorulmaz fəaliyyəti və fədakarlığı məni çox sevindirir. Mən ona və İsveçdə yaşayan bütün bacı-qardaşlarıma, xanımlara və bəylərə öz sayğılarımı, sevgilərimi bildirirəm.

Mən çox sevinirəm ki, artıq bu gün dünyada Azərbaycan türkləri bir-birini bəşə düşməkdə, bir-birinə yaxınlaşmaqda və hamımızı ümumi *Vətən*, ümumi yurd, el, xalq dərdi birləşdirməkdədir. Artıq bu gün hamımızı Azərbaycanın azadlığı, bütövlüyü düşündürməkdədir. Bu, çox önəmli bir hadisədir. Və mən inanıram ki, Azərbaycan türkünün öz taleyini, öz müqəddəratını həll etməsi üçün ümummilli bir hərəkat başlanmışdır.

Bütöv Azərbaycan ideyası təkcə mənim deyil. Sadəcə olaraq, mən onu AXC-nin proqramına daxil etmişəm, eləcə də Azərbaycanda fəaliyyət göstərən bir sıra partiya liderləri ilə danışıqlar aparıb onların proqramlarında da bu məsələnin yer tutmasına çalışmışam. Bu ideya əvvəldən var. Hər bir xalq parçalanan kimi birləşmək istər. Azərbaycan da parçalananda, xalqımız bu haqsızlığa qarşı dayanıb və işğalçılarla mübarizə aparıb. Demək, bu ideya, bu məfkurə Vətənimiz parçalanan gündən yaranıb, günümüzədək yaşayıb və Azərbaycan birləşənə qədər də yaşayacaqdır.

Rusiyanın ozamankı görkəmli şəxsiyyətlərindən olan, sonralar Tehrana səfir göndərilən və orada xalq tərəfindən doğranılan **Qriboyedov Peterburqa öz hesabatında yazırdı ki, bu xalq birdir və hamısı özünü türk sayır. Biz ya Azərbaycanı bütövlükdə işğal etməliyik, ya da onu parçalayıb Arazdan şimalda yaşayanlara «oğuz», yaxud «tatar» adı qoymaqla onları bir-birindən ayırmalıyıq, yoxsa bu xalq uzun müddət Rusiyaya qarşı dayanacaqdır.**

Gerçəkdən də, xalqımız uğradığı tarixi ədalətsizliklərə qarşı az vuruşmadı. Götürək Səttar xan hərəkatını, on illər boyu davam etmiş qaçaq hərəkatını, çeşidli kəndli üsyanlarını, xalqımızın Şeyx Şamil hərəkatındaki ciddi iştirakını və sair.

Azərbaycanın görkəmli alimi Məməmmədçəfər Cəfərov bir kitabında yazırdı ki, Azərbaycan parçalananda xalq bunu qəbul etmədi, ancaq gücü çatmadığına görə öz faciəsini əsərlərə saldı, nəğmələrə çevirdi. Məsələn, «Apardı sellər Saranı» mahnısını xatırlayaq:

*Arpaçayı aşdı, daşdı,  
Sel Saranı aldı, qaçdı...*

Hərfi mənada yanaşsaq sanki mahnı selin Saranı aparması faciəsinə həsr olunub.

Əslində isə burada söz xalqın faciəsindən gedir:

*Gedin deyün Xançobana,  
Gəlməsin bu il Muğana –  
Muğan batıb nahaq qana...*

Kimdir Xançoban? Azərbaycanın güneyindəki Qarabağ mahalından olan görkəmli şairimiz *Nəbat!* Nəbatigil elat idilər və hər il Muğana gəlib qışlardılar. **Mahnıdakı bədii obrazları siyasi obrazlara çevirsək Xançoban Azərbaycanın güneyini, Sara Azərbaycanın quzeyini, sel isə rus imperiyasını ifadə edir. Yəni rus imperiyası Azərbaycanın quzeyini işğal etdi və güneydəkilər artıq Quzeyə gəlməz oldu. Başqa sözlə, bu, Vətənin parçalanması idi. Bu, Muğanın – Vətənin rus imperiyası tərəfindən qanlara boyanması idi. Və bu, bir xalqın, bir millətin mahnılaşmış dərdi, kədəri idi.**

Hansı dövlətin təbəəsi olmalarına baxmayaraq Azərbaycan oğulları imperiyaya qarşı həmişə birgə çıxış etmişlər. Bunun mahiyyətini başa düşməyən Lenin yazırdı ki, Gəncədə, Bakıda, yəni Azərbaycanın quzeyində və Qafqazda yaşayan türklər Rusiya təbəəsi olduqlarını yaddan çıxararaq və bunu nəzərə almayaraq *Səttar xan hərəkətində* çox fəal iştirak edirdilər. Leninə elə gəlirdi ki, artıq Rusiya təbəəsi etdirilmiş Azərbaycan türkləri üçün Təbriz Vətən deyil, yəni Lenin və Lenin kimilər anlamaq istəmirdilər ki, bu Vətən birdir, bu xalq eyni bir xalqdır.

Yaxud götürək Bakıda *Müsavət hərəkətini*. Bu hərəkət iştirakçılarının böyük bir qismi Azərbaycanın güneyindən olan soydaşlarımız idi. Elə Azərbaycan [Cümhuriyyəti] hökuməti baş nazirinin Xoşlu Fətəli xan olması çox mətləbləri açıqlayır.

Yaxud da son dövr *Meydan hərəkətini* xatırlayaq. Meydanda Azərbaycanın güneyindən 1946-cı ildə və sonralar gəlmiş minlərcə soydaşımız iştirak edirdi. Bunlardan bir sıra ziyalılar: alimlər, şairlər, yazıçılar və s. tribunadan çıxış edib Vətən birliyindən danışırdılar. Bütün meydan «Təbriz! Təbriz!» şüarı ilə titrəyirdi.

Və yaxud da *Sərhəd hərəkətini* götürək. Quzeydə Azərbaycan xalqı rus imperiyasının çəkdiyi dəmir pərdəni 31 dekabrda – Milli Həmrəylik günü yalın əlləri ilə söküb-dağıtdı. Xalqımızın güneydəki qismi bu tarixi hərəkətdən kənarında dura bilməzdi. Və onlar Culfada, Xudafərində, Astarada axışdılar Arazın qırağına. Hamısı bir səsle bağırırdı:

*«Azərbaycan oyaqdır,  
Qardaşına dayaqdır!».  
«Azərbaycan oyaqdır,  
Qarabağa dayaqdır!».*

Bu, o deməkdir ki, ürəkləri, könülləri dəmir çəpərlərlə, hansısa dövlət sərhədləri ilə ayırmaq olmaz və bu, o deməkdir ki, Azərbaycanın bütövlük ruhu parçalanmazdır!

Bu fikir məndə II kursda oxuyarkən yarandı. Keçdiyimiz «Azərbaycan tarixi» dərində

Gülüstan və Türkmənçay müqavilələrinə qədər tariximiz fərqləndirilmir və bir yerdə öyrənilirdi. Bundan sonra isə Azərbaycan tarixi iki yerə bölünür və bir hissəsi «Sovet Azərbaycanı», digər hissəsi isə «İran Azərbaycanı» adlandırılırdı. Hətta rus imperiyası bizə «Güney Azərbaycan», «Quzey Azərbaycan» adlarını işlətməyi belə qadağan etmişdi. Öz-özümə soruşurdum: - Bunlar kimdir? Bunların bizi parçalamağa nə haqqı var?

Beynimizə yeridirdilər ki, guya Azərbaycanın güneyində və quzeyində ayrı-ayrı xalqlar yaşayır; güneydəkilər türklərdir və dilləri də türk dilidir, quzeydəkilər isə azərbaycanlılardır və dilləri də «Azərbaycan dili»dir!

Elə o zamandan mənə aydın oldu ki, bu, eyni bir milləti parçalamaqdır, imperiyanın qurduğu oyundur, ancaq kütlə bu oyunun mahiyyətini tam anlamır. Bəzi ziyalılar başa düşür, lakin gerçəkliyi açıq söyləməyə nə fars şovinizmi, nə də rus şovinizmi imkan verir. Bəs nə etməliyik, nədən başlamalıyıq? Düşünürdüm ki, imkan daxilində məqalələrlə, çıxışlarla yavaş-yavaş gerçəkliyi xalqa çatdırmalıyıq.

O vaxtdan çox keçib. Artıq bu gün rus imperiyası dağılıb və **hamıya aydındır ki, rus imperiyası tarixi ədalətsizlik edərək Azərbaycanı parçalayıb. İndi bu rus imperiyası yoxdur. Təbii olaraq, tarixi ədalət bərpa edilməli və Azərbaycan birləşdirilməlidir.** Əgər hər hansı bir Azərbaycan türkü bunu düşünüb meydana [qədəm] qoyursa o, əsl Vətəninə sevən, xalqını sevən bir adamdır. Kim bunu görür və susursa artıq o, cinayət edir.

Bir anlığa özümüzü qırağa qoyaq. Necə olur ki, moldovanlar rumınlarla birləşmək istəyir? Çünki onlar eyni xalqdır! Necə oldu ki, almanlar birləşdilər? Çünki onlar vahid bir orqanizmdir. Onu iki yerə parçaladınmı – fəaliyyətsizləşir.

Mən həmişə yoldaşlarıma və tələbələrimə deyirdim: fil nə qədər böyük olur-olsun, onu iki yerə parçalasan hərəkət edə bilməz. Qarışqa isə nə qədər kiçik olsa da parçalanmadığına görə hərəkət edir. Həbs olunduğum zaman bunu mənə qarşı ittiham kimi irəli sürdülər.

Bu səbəbdən hazırda ən kiçik xalqlar hələ irəliləyə bilər, Azərbaycan isə böyük olmasına baxmayaraq parçalandığına görə iki yüz ildən bəri yerində qalıbdır.

**Biz birləşəndə irəliyə hərəkətimiz yenidən başlayacaq. O zaman bu filin qabağında kimlər dayana biləcək, baxarıq! Mən o günü görürəm.** O gün gəlir və güneyli-quzeyli yüzlərcə qardaşım kimi mən də o günün uzaqda olmadığına inanıram.

*- Bütöv Azərbaycan Əbülfəz Elçibəy üçün nə deməkdir və Siz onun gələcəyini necə görürsünüz?*

- Bizdə *müsavatçılıq* məfkurəsi var. Bu məfkurənin təməlləri XIX yüzildə atılsa da onu rəhmətlik Məmmədəmin Rəsulzadə sistemləşdirib, bayrağımızda rəsmiləşdirib və həmin məfkurə əsasında Şərqi aləminin ilk demokratik respublikası olan Azərbaycan Xalq Cümhuriyyətini yaratmışdır.

**Türklük, çağdaşlıq** və **islam** fikir cərəyanlarının çulğışmasından meydana gələn *müsavatçılıqda* ilk olaraq **türk milli kimliyinin dərk** əsas götürülür. Yəni Azərbaycan türkü birinci növbədə öz milli varlığını dərk etməli, özünü, öz xalqını, öz dilini, tarixini,

mədəniyyətini, Vətəni və s. dərinləndirib bilməli, sevməli, qorunmalı, yüksəltməli və onlara sahib çıxmağı bacarmalıdır. Bu, milli duyğudur, milli şüurdur. Məsələn, «*Danışməndani-Azərbaycan*» kimi fundamental bir əsərin<sup>2</sup> müəllifi təbrizli Məhəmmədəli Tərbiyət öz əsərində Azərbaycanın güneyini və quzeyini ayırmadan Dərbənddən Həmədana qədər Bütöv Azərbaycanın ziyalılarını, böyük şəxsiyyətlərini bir yerə toplamışdır.

Bir sözlə, bu gün bütün Azərbaycan türkləri öz milli müqəddəratlarını təyin edə bilmək üçün labüdə öz milli kimliklərini dərk etməli və bu yolda mübarizə aparmalıdırlar.

Müsavatçılıqda ikinci olaraq **çağdaşlıq** əsas götürülür. Bu, o deməkdir ki, hər bir Azərbaycan türkü çağdaş dünya mədəniyyətini dərk etməlidir, dünyanın demokratik quruluşlarını, demokratik idarəçilik sistemlərini öyrənib istifadə etməlidir, çağdaş dünya texnologiyasını mənimsəməlidir.

Vaxtilə telefon çıxanda, təyyarə çıxanda, televizor çıxanda avam mollalar deyirdi ki, bunlar şeytan əməlidir, yaxın durmayın, ona görə də mollaların bu fitvasına uyan ölkələrdə texnika geri qaldı, sənaye inkişaf etmədi. Sonra da hamısı həmin texnikanı Yaponiyadan, Amerikadan, İngiltərədən, Almaniyadan və s. almağa məcbur oldu. Bu, elm deyil, din deyil – islamda belə şey yoxdur.

Bu gün İran hakim dairələri ölkədə çanaq antenalardan istifadəni qadağan etmişdir, halbuki həmin antenalar elmi inkişafın bir uğurudur və İranın bu qadağası evimizədək gələn elmi qapıdan qovmaq deməkdir. Həzrəti-peyğəmbərimiz buyurmuşdur: «Elm ardınca gedin, əgər o, Çində belə olsa» (unutmayın ki, Çin müsəlman ölkəsi deyil).

Həz. peyğəmbərimiz bu cür buyurduğu halda, cənab şeyx, molla və s., sən nə haqla qapımıza qədər gəlmiş elmi qovursan?! Hansı haqla sən ruhanisən?! Demək, sən elmi yox, cəhaləti təmsil edirsən. Biz buna qarşıyıq və həmişə də qarşı çıxacağıq, çünki çağdaşlıq yoxdursa inkişaf da yoxdur, ümumi rifah da yoxdur.

Çağdaşlığın ən mühüm dəyərlərindən biri olan *demokratiya* İsveç, Norveç, Hollandiya və s. kimi ölkələrdə tətbiq edildiyinə görə görürük ki, bu ölkələrdə insanlar daha yaxşı şəraitdə yaşayırlar. Belədirsə biz nədən demokratiya yolu ilə getməməliyik?! **Demokratiya çağdaş türklər üçün Tanrının yeritdiyi bir nemətdir. Biz bu yolu tutub getməli, seçkilərlə, sənədlərdən keçməklə iş başına gəlməliyik. Yoxsa ölkədə bir diktator çıxar və fitva verər ki, dinmək olmaz, danışmaq olmaz; dinəni asdırar, danışanı kəsdirər.**

İran məhz bu gündədir, ona görə də mən deyirəm ki, İran dağılacaq. İran dağılacaqsa bəs biz niyə bu xarabanın altında qalıb əzilməliyik? **Azərbaycan xalqı İrandan ayrılmalı, öz müstəqil dövlətini qurmalı və sonra da quzeydəki dövlətlə danışıqlar aparıb *bütöv, müstəqil və demokratik Azərbaycan dövlətini* yaratmalıdır.**

Müsavatçılığın üçüncü dayağı isə **islam dinidir**. Biz fanatizmə uymamalı, gerçək islam dinini öyrənməliyik. Biz islami fərsəhinin və İran hakim dairələrinin iddia və tətbiq etdiyi formada yox, fanatizmdən uzaq, gerçəkçi və çağdaş ruhla öyrənməliyik. **Din bizim inanc yerimizdir. Onu siyasətin alətinə çevirməməliyik. Din dövlətdən ayrı olmalı və siyasətə qarışmamalıdır.**

Eyni zamanda ***biz Azərbaycan türkləri tarixən dinlərin qardaşlığına tərəfdar***

***olmuş, başqa din mənsublarına münasibətdə dini xoşgörünü üstün tutmuşuq. Biz heç vaxt kilsələri sökməmişik, sinaqoqları uçurmamışıq, hamısını Allahın evi saymışıq.*** Budur bizim dinə baxışımız, din anlayışımız.

Azərbaycan xalqı bütöv bir sistem təşkil edən bu üç xəttin vəhdətinə söykənib öz torpaqlarında *Bütöv Azərbaycan dövlətini* qurmalıdır. Bu dövlət sivil, dünyəvi (laik), demokratik hüquq dövləti olmalıdır. Bundan başqa yol yoxdur. **Bu yolu tutub getsək böyük uğurlar qazanıb millət kimi yüksələcəyik; getməsək Tanrının bəlasına gəlib daha dərin uçurumlara yuvarlanacağıq.**

- *Bütöv Azərbaycan indi bizdə milli məfkurəyə çevrilibmi? 40 milyonluq Azərbaycan türkü buna hərtərəfli hazırdır mı?*

- Maraqlı sualdır. Mən də sizdən soruşuram: alman xalqı birləşəndə hamısı bir nəfər kimi birləşməyə hazır idimi? Yox! Bəziləri hətta bu gün də birləşmədən narazıdırlar. Hələ uzmanlar deyirlər ki, Şərqi Almaniyada yaşayanlarla Qərbi Almaniyada yaşayanların məfkurəsinin, psixologiyasının, həyat tərzinin yenidən bir-birinə yaxınlaşması üçün azı iyirmi il vaxt lazım gələcək.

**Bu, bizdə də ola bilər.** Xalq, əlbəttə, hər şeyi düşünməyə də bilər. Ancaq xalqın içərisindən çıxmış aydınlar, alimlər, ləyaqətli şəxslər Bütöv Azərbaycan zərurətini dərk edib onu xalqa açıqlamaladırlar. Bununla da xalq yavaş-yavaş ayılıb görəcək ki, doğrudan da, əgər bir olsa güclü olacaq, əzilməyəcək, inkişaf edəcək, rifaha qovuşacaq və ölkəsindən didərgin salınmayacaqdır. Ona görə də alimlərimiz, uzmanlarımız Yəmənin, Vyetnamın, Almaniyanın təcrübələrini araşdırıb öyrənməli, ***meydana çıxmağa biləcək etnokulturoloji fərqləri ortadan qaldırmaq üçün indidən tədbirlər planı hazırlamaladırlar.***

Bu gün Azərbaycanın güneyində milyonlarla soydaşımız şeyx, molla, din xadimi cildinə girən fars şovinistlərinin siyasi təzyiqlərinə, mənəvi-psixoloji basqılarına, İrandakı iyrənc həyat şəraitinə dözməyib, mühacirət etmək məcburiyyətində qalıb. Mən onların bəzilərini tanıyıram. Aralarında görkəmli alimlər, həkimlər, mədəniyyət xadimləri, siyasətçilər və böyük istedadlı şəxsiyyətlər vardır. Mən üzümü mühacirətdə olan bacı-qardaşlarıma tutub soruşuram: bu istedadlar, bu istedadlı insanların əməkləri nə üçün öz ölkələrində öz xalqlarına yox, qürbətdə başqa xalqlara xidmət etməlidir? Bu, zülm deyilmi? Niyə insanlar bu zülmə dözmədirlər? Niyə buna qarşı mübarizə aparmamalıdırlar? **Xalqı zülmədən, əsarətdən qurtarmaq uğrunda mübarizə əqidəsindən, dini, ideoloji mənsubiyyətindən asılı olmayaraq hər bir Azərbaycan türkünün şərəf borcudur.**

1946-cı ildə fars şovinizminin soyqırımından can qurtarmaq üçün Azərbaycanın güneyindən quzeyinə keçən Demokrat Fırqəsinin bir sıra üzvləri ilə mən çox yaxın əlaqədə olmuşam. Bəzən görürdüm ki, bunlar çox ağır vəziyyətdədirlər. Səbəbini soruşanda biri «*bacım ölüb, gedə bilmirəm*», digəri «*anam ölüb, gedə bilmirəm*», başqa birisi «*qardaşımın toyudur, gedə bilmirəm*»... deyirdi. Bu, zülmüdür, faciədir. Niyə biz fars şovinizmindən, rus şovinizmindən asılı olmalıyıq ki, öz toyumuza, yasımıza getməyə icazə verilməsin?! Biz bu zülmə qarşı mübarizə aparmalıyıq. Biz fars şovinizminin, rus şovinizminin zülmünə qarşı birlikdə vuruşmalıyıq.

Biz Bütöv Azərbaycan uğrunda mübarizə aparacağıq. Bu mübarizədə şübhə etmirəm ki, xalq bizimlə birgə olacaq və Bütöv Azərbaycan ölküsü getdikcə kütləviləşib 40 milyonluq xalqımızın idealına çevriləcəkdir. Əgər beş-on il bundan qabaq Bütöv Azərbaycan

ideyasını yüzlərlə adam mənimsəmişdisə bu gün əqidəsindən asılı olmayaraq Azərbaycanın quzeyində fəaliyyət göstərən müxtəlif partiya mənsublarının hər hansından soruşsan ki, Azərbaycanın güneyinin müstəqilliyini istəyirsənmi, «yox» deməyəcək. Yəni artıq Azərbaycanın quzeyində otuzdan çox partiya bunu istəyir. Azərbaycanın güneyində də Bütöv Azərbaycan ölküsünü mənimsəmiş insanların sayı az deyil və gündən-günə də çoxalmaqdadır. Bunların ümumi sayını götürsək görürük ki, artıq yüz minlərlə insanımız bu ölkünün daşıyıcısıdır. Onların tərəfdarlarını da hesaba salsaq bu say milyonlara çatacaqdır. Əgər milyonlarla Azərbaycan türkü bunu istəyirsə, demək, artıq *milli idrak* başlamışdır. Və bunun qarşısını heç kəs ala bilməyəcəkdir!

Mən radiolardan eşidir, qəzetlərdən oxuyuram ki, Azərbaycanın güneyindən gedib Avropada yaşayan soydaşlarımız İranın Azərbaycan Respublikasının daxili işlərinə qarışmasına etiraz edir. Bu, məni çox çəvindirir. Demək, onlar Azərbaycan dövlətini öz dövlətləri sayırlar. Yaxud Təbrizdə çıxan bir jurnalda Qarabağdan şəkil verilir və altında yazılır ki, Vətənimiz dardadır, Qarabağ erməni əlindədir.

Yaxud da güneyli bir qadın şairə yazır ki, Güney də, Quzey də mənimdir, bu yurd mənimdir.

Yaxşı xatırlayıram, 60-cı illərdə Təbrizdə on bir nəfəri edam etmişdilər. Onlardan birinin soyadı Zəhtabi idi. Böyük hörmət bəslədiyim və əslən Güneydən olan müəllimim Dr. Zəhtabidən<sup>3</sup> soruşdum ki, bu adam Sizin qohumunuzdurmu?

Dedi: - Bəli, bizim qohumlardandır...

O zaman heç kim səsinə çıxara bilmədi: nə biz dinə bildik, nə də başqası. Ancaq bu gün elə deyil. Bir hadisə olanda ən azından Azərbaycanın quzeyində qəzetlər yazır, radio verir, müxtəlif şəkillərdə etiraz edilir və hər kəs bilir ki, Güneydə öldürülən, incidilən öz qardaşıdır.

O zaman bunu bir-iki nəfər başa düşürdü, indi isə bütün xalq bilir və mübarizə aparır. Başqa sözlə, artıq Güneydə olan Quzeyi, Quzeydə olan isə Güneyi Vətən sayır. Yəni Vətən birdir, hamımız eyni bir Vətənin övladlarıyıq.

«Araz» jurnalında<sup>4</sup> «Dərdim mənim – Dərbəndim mənim» adlı bir məqalə oxudum. Təsəvvür edin: jurnalın təsisçisi Azərbaycanın Güneyindəndir, redaktoru Quzeyindəndir, jurnal Avropada çıxır, söhbət isə Dərbənddən gedir. Deməli, Vətən dərdi, Vətənin bütövlüyü dərdi artıq hamımızı düşündürür.

**Azərbaycan xalqı o qədər güclü, o qədər qüdrətli bir xalqdır ki, ayağa qalxdımı – fars şovinizmi, rus şovinizmi onun qarşısında duruş gətirə bilməz. Buna kimsənin şübhəsi olmasın!**

- *Bəs Azərbaycanın güneyində, quzeyində və xaricdə fəaliyyət göstərən siyasilərimizin, ziyalılarımızın bu sahədə apardıqları iş sizi qane edirmi?*

- On il bundan qabağı götürdükdə adam sevinir və Allaha şükür edir, ancaq çağdaş dünyanın gedişini düşündükdə görürük ki, biz geriyyik. Biz almanlarkimi, yəhudilər kimi fəal deyilik.

İndiki dünyagörüşümüz üçün aydınlarımıza borcluyuq, ancaq bu gün aydınlarımızın böyük bir qismi hələ qorxur, suyu üfürə-üfürə içir, işin içindən xata çıxacağını düşünür.



Bəli, xata da ola bilər, lakin xatanı düşünüb hədəfimizdən əl çəkməliyikmi? O zaman hər il maşın qəzasından minlərlə adam həlak olur, nə üçün bunu düşünüb maşına minməkdən imtina etmərik?!

Azərbaycanın güneyindən olan görkəmli yazığımız Mircəlal Paşayevin əsərlərindən birində belə bir epizod var.

Birisi dəniz neft buruqlarında işləyən bir adamdan soruşur:

- Baban harada ölüb?
- Dənizdə.
- Atan harada ölüb?
- Dənizdə.
- Bəs sən qormursan, dənizdə işləyirsən?

Neftçi də qayıdıb ondan soruşur:

- Sənin baban harada ölüb?
- Yorğan-döşəkdə.
- Atan harada ölüb?
- Yorğan-döşəkdə.
- Bəs sən qorxmursan, yorğan-döşəkdə yatırsan?

Yəni ölüm hər yerdə var. Azadlıq istəyən xalq əzablara da düşəcək, qurbanlar da verəcəkdir. Çexovun qılaflı adamı kimi hər şeydən ehtiyat edib qorxmaqla, çəkinməklə xalqa gün ağlamaq olmaz.

Eyni zamanda qılaflı ziyalılarımız kimi bəzi inqilabçılarımız da məsələni çox şişirdirlər: *bu yolda qan var, bu yolda ölüm var*, nə bilim, daha nələr, nələr... Onlar nəyə əsaslanır? Səttar xan dövrünə, Xiyabani dövrünə, Pişəvəri dövrünə, özəlliklə islam rejimi dövrünün qanlı-qadalı təcrübəsinə. O dövrlərdə çox qan tökülmüşdü, çünki o zamanlar imperiyaların qılıncının dalı da kəsirdi, qabağı da. Ancaq indi artıq elə deyil. Artıq imperiya canavarlarının dişini kəsərdən düşüb və dünya demokratikləşməyə doğru gedir. Əgər dünən kütləvi qırğınlara dünya göz yumurdusa bu gün beş nəfər öldürülən kimi bütün dünya bununla maraqlanır, etiraz edir.

Bəli, mümkündür ki, müəyyən qurbanlarımız olsun. Bu da təbiidir. Həmin qurban mən də ola bilərəm, sən də, hər hansı bir başqası da. Ancaq mən inanıram ki, dünyanın demokratik qüvvələri bu məsələyə çox ciddi yanaşacaq və laqeyd qalmayacaqdır.

Xalqımız da artıq əvvəlki xalq deyil, daha düşüncəli və daha ağıllı hərəkət edir. İnanıram ki, biz hədəfimizə dinc, demokratik yolla, təkamüllə çatacağıq, lakin buna imkan verilməzsə məsələni inqilab yolu ilə həll etməkdən də çəkinməyəcəyik. Öz milli azadlığını

istəyən xalq üsyan etməyə də, inqilab etməyə də haqlıdır.

- *Əbülfəz bəy, Sizi xalqımız və beynəlxalq ictimaiyyət ədalət və demokratiya uğrunda ardıcıl mübariz kimi tanıyır. Parçalanmış Vətənin birləşdirilməsi və demokratiya bir-birinə nə dərəcədə yaxındır?*

- Çingiz bəy, görünür, bu məsələnin mahiyyəti geniş açıqlanmalıdır. Burada *demokratik rejim* və *demokratik hərəkət* anlayışlarına ayrı-ayrı diqqət yetirək. İdarəetmədə geniş xalq kütlələrinin birbaşa, yaxud öz nümayəndələri vasitəsilə iştirak etdiyi və yönətimə qatıldığı rejim demokratik rejimdir. Məsələn, Hollandiyada, Danimarkada, Almaniyada və s. məhz bu cürdür.

Demokratik hərəkət isə geniş xalq kütlələrinin qatıldığı hərəkətdir. Bu hərəkət aşağıdan gəlir. Aşağıdan gələn və geniş xalq kütlələrinin iştirakı ilə baş verən hər hansı bir hərəkət istər üsyan şəklində olsun, istər inqilab şəklində olsun, istərsə də başqa hər hansı formada olsun, bu hərəkət demokratik hərəkətdir. Məsələn, uzun müddət alimlər Səttar xan hərəkətinin xarakteri ilə bağlı mübahisələr etmiş və sonda bu nəticəyə gəlmişlər ki, həmin hərəkət demokratik hərəkətdir, çünki burada kütlə iştirak edirdi, xalq iştirak edirdi, bütün Təbriz ayaq üstə idi, Güneyli-Quzeyli Azərbaycan qatılmışdı bu hərəkətə.

Əgər xalq öz azadlığı uğrunda hər hansı bir formada kütləvi mübarizəyə başlayırsa bu, demokratik hərəkətdir. Demək, **parçalanmış Vətənin birləşdirilməsi və Bütöv Azərbaycan yaradılması uğrunda apardığımız mübarizə öz xarakterinə görə demokratikdir, çünki bu, yuxarıdan göstərişlə deyil, aşağıdan geniş xalq kütlələrinin istəyindən doğan bir hərəkətdir.**

Bütöv Azərbaycan yaranana qədər Azərbaycanda hərəkətin demokratik olması qaçılmazdır. Bundan sonra isə hadisələr iki yöndə inkişaf edə bilər: birincisi, demokratik hərəkət qalib gəlir və onun qələbəsini hansısa bir diktator mənimsəyərək öz diktaturasını qurur; ikincisi, demokratik hərəkət qalib gəlir və yönətimə geniş xalq kütlələrinin qatıldığı demokratik bir rejim qurulur. İkinci yöndə demokratik hərəkət və demokratik quruluş bir-birini tamamlayır. Birinci yöndə isə hərəkət diktatura qurulana qədər demokratikdir.

Azərbaycanın quzeyi dediyimiz fikirlərin doğruluğunu əsaslandıran bir laboratoriyadır. Burada xalq hərəkəti başladı, rus imperiyası ölkədən çıxarıldı və nisbi azadlıq əldə edildi. Hazırda isə avtoritar rejimin demokratikləşməsi və demokratik quruluş uğrunda mübarizə gedir. Azərbaycanın quzeyindəki demokratiya uğrunda bu mübarizə yaxın gələcəkdə labüdə öz bəhrəsini verəcək və onun nəticəsini Azərbaycanın güneyində tətbiq etmək bizim üçün çox da çətin olmayacaqdır.

Son vaxtlar Moskva ilə bağlı bir Amerika politoloqu (siyasətşünası) maraqlı bir fikir ortaya atıb. Rus xalqının dağıniq şəkildə olmasının və demokratiya yolunda irəliləyə bilməməsinin səbəblərini araşdıran həmin politoloqun fikrincə, rus imperiyası dağılsa da və rus xalqı demokratiyaya can atsa da milli ruhla demokratiyanı birləşdirə bilməmişdir. ***Milli toplum ruhunun yoxluğu Rusiyanın bəlasıdır.***

Paralel olaraq düşündüm ki, bəs Azərbaycanda nə üçün demokratiya yürümür?! **Demokratiyanın əsasında milli vahidlik, milli bütövlük dayanır. Milli hərəkətin kökündə Azərbaycan türkünün milli bütövlüyü və milli ruhu dayanacaqsa o zaman Azərbaycanda demokratiya bərqərar olacaqdır, başqa**

## **sözlə, demokratiya yalnız milli ruha söykənməklə mövcud ola bilər.**

- Azərbaycanın güneyinin İrandan ayrılması, təbii ki, İranın parçalanması demək olacaq. Çünki burada kürdlər, bəluclar, ərəblər, türkmənlər və başqa xalqlar yaşayır. Azərbaycanın güneyinin İrandan ayrılıb öz müstəqil dövlət qurumunu yaratması ilə onlar da öz dövlətlərini qurmaq istəyəcəklər. Buna dünya birliyinin münasibəti necə olacaq?

- O böyüklükdə Sovet imperiyası necə oldu ki, dağıldı?! Yuqoslaviya necə oldu ki, dağıldı?! **Ümumiyyətlə, imperiya tipli ölkələrin yaşama dövrü qurtarıb. Bütün imperiyalar dağılacaq, bunun qarşısını heç kim ala bilməyəcəkdir. İran da həmin imperiyalardan biridir. O da dağılacaq.** Təkcə söhbət bizdən getsəydi bəlkə də məsələ müəyyən qədər mübahisəli ola bilərdi, ancaq Siz özünüz də çox gözəl bilirsiniz ki, İranda bəluclar, kürdlər, türkmənlər, ərəblər və başqa xalqlar da öz müstəqilliklərini istəyirlər. Özü də bunlardan hər birinin sayı aşağı-yuxarı iki-dörd milyon arasındadır. Bəs onda bizə deməzlərmi ki, 30 milyon olduğunuz halda sizin səsizin niyə çıxmır?

İran köhnə üsullarla idarə olunur və yeni dövrdə o yaşaya bilməz. O dağılacaq və dağılanda azadlığını ilk əldə edən xalq biz olacağıq. **Məsələni biz həll edəcəyik. Bizdən sonra isə başqa xalqlar öz müstəqilliklərini qazanacaqlar.** Farslar da özləri üçün öz müstəqil dövlətlərini qursunlar. Kimsə buna mane olmayacaqdır.

Bununla da Azərbaycan türkləri, türkmənlər, kürdlər, bəluclar, ərəblər və başqa xalqlar fars şovinizminin ağılığından qurtaracaqlar. Şübhəsiz ki, demokratik dünya bunun əleyhinə getməyəcəkdir.

Sualın qoyuluşunda müəyyən haqlılıq var. BMT-nin qəbul etdiyi prinsipə görə, dövlətlərin ərazi bütövlüyü toxunulmazdır. Lakin BMT-nin başqa bir prinsipinə görə isə, millətlər öz müqəddəratını özləri təyin etməlidir. Bu gün bir milyonluq çeçen xalqı öz müqəddəratını təyin edib müstəqillik istəyirsə 30 milyon Azərbaycan türkünün buna haqqı yoxdurmu? Bu haqq bizimkidir və biz bu haqqı almalıyıq!

Bu gün dünyada parçalanmış xalqlar var, parçalanma təcrübəsini yaşamış xalqlar var və onlar bizim birləşməyimizin əleyhinə ola bilməzlər. Bəzi ölkələrin İranda iqtisadi, ticari münasibətləri əsas alaraq müəyyən müddət bizi dəstəkləməməsi mümkündür. Məsələn, Azərbaycanın quzeyi öz azadlığı uğrunda mübarizə aparanda Rusiya ilə münasibətləri korlamaq istəməyən cənab Buş, xanım Tetçer, rəhmətlik Turqut Özal və bir sıra digər dövlət başçıları dedilər ki, bu, Rusiyanın daxili işidir, biz buna qarışa bilmərik, ancaq bir il keçməmiş Azərbaycan müstəqilliyini qazanan kimi Amerika da, İngiltərə də, Türkiyə də, başqa dövlətlər də Azərbaycan dövlətini tanıdılar. Hətta çoxları dedi ki, o zaman biz sizin hərəkətinizi düzgün qiymətləndirə bilməmişik.

Güney məsələsində də belə olacaq. Azərbaycanın bütünləşməsinə, əsasən, üç qüvvə qarşı çıxacaq: fars şovinizmi, rus şovinizmi və bunların əlaltısı ermənilər.

Ermənilər Azərbaycan birləşəndə hər tərəfdən türklərlə əhatə olunacaqlarından və dünyaya çıxış tapmayacaqlarından qorxurlar. Ancaq biz belə düşünmürük. Əgər ermənilər torpaqlarımızı özümüzə qaytarsalar biz onlarla sülh və barışıq içərisində yaşamağı üstün tuturuq. Digər tərəfdən, unutmayaq ki, ermənilər Azərbaycanı birləşməsi məsələsinə mane olacaq elə bir gücə malik deyillər.

Fars və rus şovinizmi isə Azərbaycan kimi yağlı bir tikəni – onun neftini, pambığını,

taxılını... itirmək istəmir. Azərbaycanın güneyi İranın taxıl anbarıdır. 1945-46-cı illər hərəkəti məğlubiyyətə uğradıqdan sonra fars ideoloqlarından biri yazmışdı ki, Azərbaycan az qalmışdı tam müstəqil olsun; Azərbaycan müstəqil olarsa İran ondan asılı vəziyyətə düşəcəkdir, çünki bütün varın, sərvətin mərkəzi Azərbaycandır.

Mən bu yazını hələ tələbə ikən oxumuşam. Ozamandan bilirdim ki, fars şovinizmi nəyi itirmək istəmir. Amma indiki dövr başqadır – artıq məsələ fars şovinizminin iradəsinə uyğun həll olunmayacaq.

Biz öz vəziyyətimizi dərinədən dərk etməliyik. Təbrizli, qəzvinli, həmədanlı, ərdəbilli... qardaşlarım məndən inciməsin. Mən istəmirəm ki, fars gəlib onlara ağılıq etsin. Son vaxtlar eşitdim ki, İran ordusundan bir neçə türk zabıt müxtəlif adlarla həbs olunub və onları güllələnmə gözləyir. İndi mən üzümü o türk qardaşlarıma tutub deyirəm: ey bədbəxtlər, siz niyə fars şovinizminə xidmət edirsiniz ki, o da sizi tutub güllələsin?!

Dəfələrlə misal çəkmişik: *Xiyabani, Rəsulzadə, Pişəvəri* Vətən uğrunda mübarizə apardıqları üçün bu gün adları yenidən dillər əzbəri olur, Avropadan tutmuş Güneyin ən ucqar kəndinə, Quzeyin ən ucqar nöqtəsinə qədər yayılır. Ancaq Azərbaycana yox, rus imperiyasına otuz il sədaqətlə xidmətdə olan *Mir Cəfər Bağırovun* taleyi çox acınacaqlı oldu. Onu rus imperiyası tutub sürgün etdi, sonra güllələdi və nəslini kəsdi. Həm də o, öz xalqının lənət və nifrət obyektinə çevrildi. Rus imperiyasına böyük xidmətlər göstərmiş *Nəriman Nərimanov* bircə dəfə dedi ki, Azərbaycan neftinin gəlirindən Azərbaycana da bir az pay verin, onu Moskvada öldürdülər, heç kimin də səsi çıxmadı.

Bunları deməkdə məqsədim güneydəki aydınlarımıza, rəsmi İran dairələrində mövqe tutan soydaşlarımıza bir gerçəkliyi anlatmaqdır: öz xalqına yox, imperiya ağalarına xidmət edənlərin aqibəti Mir Cəfər Bağırovun, Nəriman Nərimanovun son taleyindən heç də fərqli olmayacaq.

- *Əbülfəz bəy, bu gün Güney məsələsinin və ümumiyyətlə, Azərbaycanın bütövlüyü məsələsinin aktuallaşmasını və siyasi həyatın gündəliyinə çıxmasını şərtləndirən amillər hansılardır?*

- Birinci amil dünyada imperiyaların öz yaşama dövrlərini itirməsidir. İqtisadi gücləri çatmır, enerjiləri tükənib, artıq müstəmləkələrini öz əllərində saxlaya bilmirlər. Yəni tarixən deyildiyi kimi, idarə edilənlər artıq əvvəlki tək idarə olunmaq istəmirlər, idarə edənlər isə artıq əvvəlki tək idarə edə bilmirlər.

İkinci amil isə millətlərin öz müqəddəratını təyin etmək haqlarının ön plana çıxması faktı ilə bağlıdır. Artıq bu gün Vyetnam, Yəmən, Almaniya öz müqəddəratlarını təyin edib birləşiblər. Bəs Azərbaycan? Sizcə, 40 milyon Azərbaycan türkü bunu görmürmü?! Görür və Mirzə Cəlilin dediklərini yada salır. Düşünür ki, biz türkü! Vətənimiz Azərbaycandır!

Və yenə düşünür ki, ey dadi-bidad, dünya kəlləmayallaq aşdı, bir-birinə qarışdı, bir-birini itirmiş qardaşlar tapışdı, ayrılmış xalqlar bir-birinə qovuşdu, bəs sən niyə parçalanıb qalmısan, mənim Azərbaycanım?!

Bəli, biz artıq bu düşüncə ilə yaşamaqdayıq. Artıq bilirik ki, Azərbaycan parçalananda nə fars, nə rus, nə kürd, nə də ləzgi parçalanmayıb, türk parçalanıb. Hansı türk? Azərbaycan türkü! Bu, məhz Azərbaycan türkünün dəridir və çarəsini də məhz Azərbaycan türkü tapmalıdır.

Təsəvvür edin ki, fars taciki özününkü sayır, onunla birləşməyə çalışır, *fars-tacik ədəbiyyatı* istilahı yaradılır, Rudəki, Xəyyam hər iki xalqın şairləri kimi təqdim edilir... Ancaq biz burdan-bura Arazi keçə bilmirik. Siz özünüz görürsünüz ki, **mən hər səhər durub Kəmki dağına baxıram (Güneydə ona Kəmtal deyilir). Bu, mənim həsrətimdir, dərdimdir, bütün Azərbaycan türkünün dərdidir.** Və Azərbaycan türkü bunu özü həll edəcəkdir!

- *Əbülfəz bəy, bildiyiniz kimi, Azərbaycanın güneyinin taleyi ilə bağlı müxtəlif baxışlar və cərəyanlar mövcuddur. Bir qrup tam istiqlal istədiyi halda, başqa bir qrup «İrana demokratik federasiya, Azərbaycanın güneyinə milli muxtariyyət» tələbi ilə çıxış edir. Hətta «İran türkləridir və hakimiyyət də türklərin əlində olmalıdır» şüarı ilə çıxış edənlər də var. Sizcə, Güneydə başlıca şüar nədən ibarət olmalıdır?*

- Mən birincilərin fikrini üstün tuturam, yəni Azərbaycanın güneyi İrandan ayrılıb müstəqil olmalıdır. İkinci fikrə gəldikdə, bunu vaxtilə məndən bir amerikalı da soruşmuşdu: İran federal olsa və federal dövlət içərisində Azərbaycanın güneyindəki türklər öz hüquqlarını əldə etsələr onda Siz nə edəcəksiniz? Mən ona dedim ki, amerikalılar bunu başa düşməz, çünki onların Vətəni parçalanmayıb. Gedin almanlardan soruşun, onlar deyəcəklər. Xalq bütöv bir orqanıdır və hökmən birləşməlidir.

İranda federal olacağına heç kim iranmır və inana da bilməz. İşdir, əgər İranda demokratik federasiya olarsa, demokratiya verilərsə onda hökmən Güney müstəqil olub Quzeylə birləşmək istəyəcək, necə ki, Qorbaçov dövründə müəyyən demokratikləşmə oldu və biz ayağa qalxan kimi müstəqilliyimizi qazandıq, indi də Güneylə birləşmək istəyirik.

İranda demokratik federasiya yaranarsa onun ömrü uzun olmayacaq – ya tamamilə dağılacaq, ya da yenidən diktaturaya çevriləcəkdir, necə ki, Rusiya təzədən diktaturaya qayıtmaq və Azərbaycanı özünə birləşdirmək istəyir.

Üçüncü fikirlə də tam razılaşmaq mümkün deyil. Tutaq ki, türklər İrana tam hakim oldu. Bəs sonra? Farsları, kürdləri, bəlucları, ərəbləri və s. nə edəcəksən? Biz onların üzərində ağamı olmaq istəyirik? Yox! Biz şovinizmin nə olduğunu görmüşük. Şovinizm həmin xalqın özünü faciəyə aparır. Əgər şovinst olub başqa xalqları əlimizin altında saxlasaq gələcəkdə bizi də farsın bugünkü acı taleyi gözləyir. Bu, bizə lazım deyil.

XIX yüzildə rus şovinizmi də intiqam yolunu seçdi. Hətta Puşkin kimi rus şovinstləri yazırdılar ki, uzun müddət tatarlar və monqollar Rusiyanı işğal altında saxlayıb, ey rus, indi intiqam vaxtıdır – səni əzən kalmıqları, tatarları indi sən əzməlisən.

Bəli, rus imperiyasını yaradıb başqalarını əzdi, indi də özləri darmadağın dağılmaqdadır.

Biz bu yolla getməməli, kor intiqamçılığa yuvarlanmamalıyıq. Bizə öz azadlığımız, öz müstəqilliyimiz yetər. Biz fars şovinizminin əleyhinəyik, farsların yox.

**Bir daha təkrar edirəm: Azərbaycanın güneyi İrandan ayrılıb müstəqil olmalı və iki müstəqil Azərbaycan dövləti birləşib Bütöv Azərbaycana çevrilməlidir.** İnanıram ki, 1997-98-ci illərdə Azərbaycanın quzeyində demokratikləşmə hərəkatı güclənəcək, Azərbaycanın güneyində isə xalq azadlıq hərəkatı vüsət tapacaqdır. Bu iki hərəkatın birləşməsi ilə Azərbaycanda ümummilli hərəkat yaranacaqdır.

**Azərbaycanın azadlığı, demokratikləşməsi və *Bütöv Azərbaycan dövlətinin qurulması* bizim üçün idealdır.** Nisbətən kiçik hədəflər bizi bu idealdan yayındırmamalıdır. Azərbaycan xalqı ayağa qalxıb azadlığını qazanmalı, öz torpaqlarına sahib çıxmalı, öz dövlətini qurmalı və demokratik cəmiyyətə doğru irəliləməlidir.

- Bəy, 1975-ci ildə KQB Sizi millətçi ittihamı ilə həbs etmişdi. Bu millətçiliyin məzmununda Güney məsələsi və ümumiyyətlə, parçalanmış Vətənin birləşdirilməsi məsələsi də var idimi?

- Bəli, var idi. İttihamda iki xətt əsas götürülmüşdü: birincisi, Azərbaycanın bütövlüyü ilə bağlı Azərbaycan millətçiliyi; ikincisi, türk millətçiliyi.

O dövrlərdə Azərbaycan Dövlət Universitetinin tarix, ədəbiyyat, kitabxanaçılıq fakültələrində, həmçinin Müəllimləri Təkmilləşdirmə İnstitutunda və Pedaqoji İnstitutun tarix fakültəsində Azərbaycanın bütövlüyü ilə bağlı açıq söhbətlər edirdim. İnsafən Sovet hökuməti buna bir o qədər də əhəmiyyət vermirdi. Mən də Bütöv Azərbaycan söhbətini getdikcə genişləndirirdim. Ancaq burasını da bilirdim ki, artıq DTK-da adım hallanmaqdadır.

Universitetdə gizli tələbə dərnəkləri yaranıb yayılırdı. Bir gün dərsə gələndə gördüm ki, tarix fakültəsinin dəhlizində yeni divar qəzeti asılıb. Bu divar qəzetini tarix fakültəsindəki gizli dərnəyin üzvləri çıxarırdı və həmin dərnəyin bəzi üzvləri hazırda fəaliyyət göstərən siyasi partiyalarda təmsil olunurlar. Məsələn, onlardan biri də Azərbaycan Milli İstiqlal Partiyasının sədri Etibar Məmmədov idi.

Divar qəzetinin ortasında Səttar xanın əllə çəkilmiş şəkli vardı. Şəklin altında «*Yaşasın Vahid Azərbaycan!*» şüarı, Səttar xanın taleyindən bəzi məqamlar, Pişəvəri hökumətindən, onun apardığı islahatlardan müəyyən məlumatlar verilmiş və «*Ayağa qalx, Azərbaycan, daha bəsdir, vahid ol!*» məzmunlu bir neçə şer parçası yazılmışdı. Tələbələrdən soruşdum ki, yenə də etmisiniz belə?! Dedilər ki, Sizin bu işdən xəbəriniz yoxdur...

Bir-iki gündən sonra DTK-nın agentləri və Universitet üzrə kuratoru (nəzarətçisi) gəlib divar qəzetini qopardılar. Sorğu-suallar başlandı. Qəzətdə redaktorun və redaksiya heyətinin adları yazılmışdı. Dörd-beş nəfər tutdular, bir neçə gün saxlayıb buraxdılar. Tutulanlardan ciddi-cəhdlə soruşublar ki, qəzetin çıxarılmasında Əbülfəz Əliyevin iştirak varmı? Onlar da mənim iştirak etmədiyimi bildiriblər

Artıq o vaxtlar cəmiyyətdə *azərbaycançılıq* və *millətçilik* açıq-aydın hiss olunmağa başlamışdı. Sonra mənim «*Millətimə müraciət*» adlı bir yazım DTK-nın əlinə keçdi. Müraciətdə belə bir yer vardı: «**Ey Azərbaycan xalqı! Sən tarixin təkərlərinin arxasınca yürüyürsən, ona görə ki, parçalanmış haldasan. Amma sən birləşəcəksən! Birləşsən tarixin önündə yürüyəcəksən**».

Məhkəmədə bu sənədi ortaya çıxardılar və soruşdular ki, bununla nə demək istəyirsən? Bildirdim ki, xalqımız parçalanıb və indi birləşməlidir.

Hökumət məni bunda və turaçılıqda ittiham edirdi. **Mən fikirləşirdim ki, Turanın yolu Azərbaycandan keçir və Turan birliyi məhz Azərbaycanın birləşməsindən sonra mümkündür.**

Yeri gəlmişkən, bir məqama da toxunmaq istəyirəm. Maraqlı idi ki, Sovet hökuməti

Xiyabanidən danışmağı çox xoşlamırdı. Bu yöndə tədqiqatlar aparmağa da bir o qədər imkan vermirdi. Amma Səttar xan və Pişəvəridən danışmaq və yazmaq olardı. Bunun da səbəbi var idi: Lenin öz əsərlərində Səttar xan hərəkətini bir-iki cümlə ilə tərifləmişdi. Hökumət isə deyirdi ki, Lenin bu hərəkəti tərifləyibsə, deməli, ondan danışmaq, mühazirələr oxumaq, hətta yazmaq mümkündür. O cümlədən Pişəvərinin də təbliğatına imkan verilirdi. Ancaq Xiyabanidən danışmağa ciddi qadağan qoyulmuşdu.

Sovet vaxtlarında «*Güney Azərbaycan*», «*Quzey Azərbaycan*» ifadələrinin də işlədilməsi yasaq idi. Bunların yerinə mütləq «İran Azərbaycanı» və «Sovet Azərbaycanı» ifadələri işlədilməli idi.

Ümumiyyətlə, Azərbaycanı şüurlara parçalanmış şəkildə təqdim edirdilər, ona görə də çalışırdılar ki, Azərbaycanın quzeyini *Albaniya* adlandırsınlar və əhalinin qafqazdilli olduğunu, sonra isə türkləşdiyini beyinlərə yeritsinlər. İddia edirdilər ki, guya Azərbaycanın güneyində isə əhali əvvəllər irandilli olmuş, orta əsrlərdə oğuzlar gəlib onları türkləşdirmişlər.

Sırf siyasi məqsədlərlə irəli sürülən bu uydurma iddialara biz Xiyabaninin sözləri ilə cavab verirdik: belədirsə indi Azərbaycanın bir hissəsi rusların, digər hissəsi də farsların əlindədir. Azərbaycanın güneyində məktəb və mədrəsələr də yoxdur. **Oğuzların 100 illik hakimiyyəti dövründə bunlar türkləşiblərsə məntiqlə indi də 200 illik əsarət müddətində Azərbaycanın güneyi farslaşmalı, quzeyi isə ruslaşmalı idi.**

Qəribədir ki, Azərbaycan tarixçilərindən də bəziləri bizim guya XI-XII əsrlərdə türkləşdiyimizi iddia edirdi. Bu, Moskvadan gələn göstəriş idi. **XI-XII əsrlərdən qabağa aid Azərbaycan tarixində türk faktorunu araşdırmağa imkan verilmirdi.** Sonra mərhum akademik *Ziya Bünyadov* «*Azərbaycan VII-IX əsrlərdə*» adlı əsərində göstərdi ki, o dövrlərdə Azərbaycan əhalisinin əsas tərkibi türklərdən ibarət idi.

Daha sonra Azərbaycanın güneyindən olan *Purabbas* adlı alim və Azərbaycanda mifologiya elminin əsasını qoymuş mərhum professor *Mirəli Seyidov* sübut etdilər ki, III-IV əsrlərdə Azərbaycanda *buntürk, barsil, kəngər* və s. kimi türk elləri yaşayırdı. Bütövlükdə isə həmin dövrdə Azərbaycan əhalisinin əsas tərkib hissəsi türklərdən ibarət idi. Gündən-günə genişlənən, dərinləşən tədqiqatlar ortaya çıxardı ki, Azərbaycan ən qədim dövrlərdən türk yurduudur.

**Ən azı miladdan öncə V-VI minilliklərdən etibarən Azərbaycan torpaqlarında türklər yaşamış, böyük mədəniyyətlər yaratmış və dövlətlər qurmuşlar. Bu proses fasiləsiz davam etmiş, fars etnosu isə yalnız miladdan öncə VIII əsrdə Azərbaycan torpaqlarına gəlmişdir. Həmin dövrdə mövcud olan Midiya (Mad) əhalisinin təşkil edən altı tayfadan beşi məhz türklər olmuş və Midiya dövlətini də həmin türklər qurmuşlar.**

Sovetlər Birliyi dövründə bu tarixi gerçəkliklər bir neçə yüz adamı düşündürürdüsə hazırda yüz minləri düşündürməkdədir. Əminəm ki, bu cür düşüncəli adamların fəaliyyəti sayəsində biz Bütöv Azərbaycan dövlətini quracağıq.

<sup>1</sup> İsveçdə yaşayan, sonralar BAB sədrinin müavini olmuş Əjdər Tağızadə nəzərdə tutulur – *red.*

<sup>2</sup> M.Tərbiyətin (1875-1940) həmin əsəri ana dilimizə çevrilərək Bakıda da nəşr edilib (1987) – *red.*

<sup>3</sup> «İran türklərinin əski tarixi» adlı ikicildlik möhtəşəm monoqrafiyanın (Təbriz, 1379-1381/2000-2002) müəllifi olan prof. Məhəmmədağı Zəhtabi Şəbüstərli (Kirişçi) (1923-1998) - *red.*

<sup>4</sup> Baş redaktoru prof. Vaqif Sultanlı, təsisçisi Əjdər Tağızadə olan «Araz» dərgisi İsveçdə ana dilimizdə çıxırdı – *red.*